



ແບບຮຽນ

ສຶກສາພື້ນລະເມືອງ

ຊັ້ນມັດທະຍົມສຶກສາ ປີທີ 6



ສະໜັບສະໜູນການສ້າງຕັ້ງສະບັບໂດຍງົບປະມານແຫ່ງລັດ
ສະໜັບສະໜູນການພິມໂດຍທະນາຄານພັດທະນາອາຊີ

ພິມທີ່ Phu Thinh Printing and Trading Service
Co. Ltd. (ປະເທດຫວຽດນາມ)
ຕາມທບ 087 ພຈ 19032015
ຂະໜາດ 18x25 ຊມ ຈຳນວນພິມ: 25.098 ຫົວ
ສະຫງວນລິຂະສິດ

ກະຊວງສຶກສາທິການ ແລະ ກິລາ
ສະຖາບັນຄົ້ນຄວ້າວິທະຍາສາດການສຶກສາ
2015



ແບບຮຽນ
ສຶກສາພົນລະເມືອງ
ຊັ້ນມັດທະຍົມສຶກສາ ປີທີ 6

ຮຽບຮຽງໂດຍ : ຮສ. ຄຳຜົວ ນາມລຳມູນ, ຄະນະວິທະຍາສາດສັງຄົມ,
ພາກວິຊາ ວິທະຍາສາດການເມືອງ, ມ.ຊ
ບຸນແຍງ ໄຊຍະວົງ, ພະນັກງານບ້ານ (ສ.ວ.ສ)
ມີໄຊສະຫວັດ ແສງສະຫວ່າງ, ສ.ວ.ສ

ກວດແກ້ໂດຍ : ດຣ. ດາວເຮືອງ ສິນຕະນາກ, ຄະນະໂຄສະນາອົບຮົມ
ສູນກາງພັກ
ດຣ. ອອນແກ້ວ ນວນນະວົງ, ສ.ວ.ສ

ພິມເຂົ້າໜ້າໂດຍ: ມີໄຊສະຫວັດ ແສງສະຫວ່າງ
ໂດຍການຮ່ວມມືຈາກ: ສົມລິດ ສັນນິວາດ, ມ.ສ ແຂວງອຸດົມໄຊ
ບຸນແສງ ໄຊຍະວົງ, ມ.ສ ສີວິໄລ ແຂວງ ຄຳມ່ວນ
ພູໂຂງ ວົງພູທອນ, ນິເທດ ແຂວງ ບໍລິຄຳໄຊ
ຄຳຕຸ້ນ ສົມແພງບຸຜາ, ມ.ສ ໂນນສະຫວ່າງ
ແຂວງ ສະຫວັນນະເຂດ

ກະຊວງສຶກສາທິການ ແລະ ກິລາ
ສະຖາບັນຄົ້ນຄວ້າວິທະຍາສາດການສຶກສາ
2015

ຄຳນຳ

ປຶ້ມແບບຮຽນວິຊາສຶກສາພົນລະເມືອງຂັ້ນມ.6 ໄດ້ຮຽບຮຽງຂຶ້ນຕາມຫຼັກສູດສະບັບປະຕິຮູບ ທີ່ກະຊວງສຶກສາທິການ ແລະ ກິລາຮັບຮອງນຳໃຊ້ ເພື່ອຕອບສະໜອງຕາມຄວາມຮຽກຮ້ອງຕ້ອງ ການອັນຮີບດ່ວນຂອງສັງຄົມປະຈຸບັນ ແລະ ແທດເໝາະກັບແຜນຍຸດທະສາດການພັດທະນາ ການສຶກສາທີ່ກະຊວງສຶກສາທິການ ແລະ ກິລາວາງອອກ. ປຶ້ມແບບຮຽນສຶກສາພົນລະເມືອງຂັ້ນ ມ.6 ໄດ້ແບ່ງອອກເປັນສອງພາກຄື:

ພາກທີ I: ຄວາມຮູ້ພື້ນຖານກ່ຽວກັບເສດຖະກິດ

ພາກທີ II: ຄວາມຮູ້ພື້ນຖານກ່ຽວກັບການເມືອງ, ວັດທະນະທຳ-ສັງຄົມ

ຈຸດປະສົງຂອງການຮຽບຮຽງປຶ້ມຫົວນີ້ກໍເພື່ອສະໜອງໃຫ້ນັກຮຽນມີຄວາມຮູ້ພື້ນຖານກ່ຽວ ກັບເສດຖະກິດ, ການເມືອງ, ວັດທະນະທຳ-ສັງຄົມ, ການຫັນເປັນອຸດສາຫະກຳ ແລະ ຫັນເປັນ ທັນສະໄໝ, ຄຸນສົມບັດສິນທຳປະຕິວັດ ແລະ ອື່ນໆ.

ນອກຈາກຄວາມຮູ້ທີ່ມີໃນປຶ້ມແບບຮຽນນີ້ແລ້ວ ນັກຮຽນຕ້ອງຊອກອ່ານວາລະສານ, ຫຼັງສື ພິມ ແລະ ເອກກະສານອື່ນໆ ທີ່ກ່ຽວຂ້ອງເພື່ອສ້າງໃຫ້ຕົນເອງມີຄວາມຮູ້ກວ້າງຂວາງ ແລະ ເລິກເຊິ່ງ ແລະ ເຝິກຝົນຫຼັກອຸມໃຫ້ຕົນເອງກາຍເປັນຄົນທີ່ມີຄຸນສົມບັດສິນທຳປະຕິວັດ, ມີຄວາມຮູ້, ຄວາມ ສາມາດ ແລະ ກາຍເປັນຜູ້ສືບທອດພາລະກິດຂອງຊາດໃນອະນາຄົດ.

ການຮຽບຮຽງປຶ້ມແບບຮຽນວິຊາສຶກສາພົນລະເມືອງມ.6 ຄັ້ງນີ້ຄະນະຮຽບຮຽງໄດ້ຮັບການ ຮ່ວມມືຈາກ: ຄະນະໂຄສະນາອົບຮົມສູນກາງພັກ, ອາຈານສອນຢູ່ມະຫາວິທະຍາໄລແຫ່ງຊາດ ແລະ ພາກສ່ວນຕ່າງໆ. ຖ້າທ່ານຜູ້ອ່ານ ແລະ ນຳໃຊ້ ປຶ້ມແບບຮຽນ ວິຊາສຶກສາພົນລະເມືອງຂັ້ນ ມ.6 ຫາກມີຄວາມຄິດເຫັນປະການໃດຕໍ່ກັບເນື້ອໃນ ແລະ ຮູບການຂອງປຶ້ມກະລຸນາສົ່ງຄວາມ ເຫັນຂອງທ່ານມາຍັງ ຄະນະຮຽບຮຽງພວກເຮົາຈະມີຜົນປະໂຫຍດຢ່າງຫຼວງຫຼາຍ ເພື່ອນຳໄປປັບ ປຸງປຶ້ມຫົວນີ້ໃນການຈັດພິມຄັ້ງຕໍ່ໆໄປ.

ສະຖາບັນຄົ້ນຄວ້າວິທະຍາສາດການສຶກ

ສາລະບານ

ໜ້າ

ຄໍານໍາ

ພາກທີ I ຄວາມຮູ້ພື້ນຖານກ່ຽວກັບເສດຖະກິດ.....	1
ບົດທີ 1 : ການພັດທະນາເສດຖະກິດ.....	1
ບົດທີ 2 : ສິນຄ້າ-ເງິນ-ຕະຫຼາດ.....	9
ບົດທີ 3 : ກົດເກນມູນຄ່າການຜະລິດ ແລະ ການຈໍລະຈອນສິນຄ້າ.....	20
ບົດທີ 4 : ການແກ້ໄຂແບ່ງການຜະລິດ ແລະ ການຈໍລະຈອນສິນຄ້າ.....	26
ບົດທີ 5 : ການສະໜອງ ແລະ ຄວາມຕ້ອງການໃນການຜະລິດ-ການຈໍລະຈອນສິນຄ້າ.....	32
ບົດທີ 6 : ການຫັນເປັນອຸດສາຫະກໍາ ແລະ ຫັນເປັນທັນສະໄໝຂອງ ສ.ປ.ປ ລາວ.....	38
ບົດທີ 7 : ສ້າງເສດຖະກິດຫຼາຍພາກສ່ວນ ແລະ ເພີ່ມທະວີບົດບາດການຄຸ້ມຄອງຂອງລັດ....	45
ພາກທີ II ຄວາມຮູ້ພື້ນຖານກ່ຽວກັບການເມືອງ, ວັດທະນະທຳ-ສັງຄົມ.....	54
ບົດທີ 8 : ລັດທິສັງຄົມນິຍົມ.....	54
ບົດທີ 9 : ລັດສັງຄົມນິຍົມ.....	59
ບົດທີ 10 : ສ້າງ ແລະ ບູລະນະລະບອບປະຊາທິປະໄຕ ປະຊາຊົນ.....	67
ບົດທີ 11 : ນະໂຍບາຍດ້ານປະຊາກອນ ແລະ ການແກ້ໄຂວຽກເຮັດງານທຳ.....	73
ບົດທີ 12 : ນະໂຍບາຍດ້ານຊັບພະຍາກອນ ແລະ ການປົກປັກຮັກສາສິ່ງແວດລ້ອມ.....	83
ບົດທີ 13 : ນະໂຍບາຍການສຶກສາ, ວິທະຍາສາດເຕັກໂນໂລຊີ ແລະ ວັດທະນະທຳ.....	91
ບົດທີ 14 : ນະໂຍບາຍປ້ອງກັນຊາດ-ປ້ອງກັນຄວາມສະຫງົບ.....	104
ບົດທີ 15 : ນະໂຍບາຍການຕ່າງປະເທດ.....	108
ບົດທີ 16 : ຄຸນທາດການເມືອງແລະຄຸນສົມບັດສິນທຳປະຕິວັດ.....	117

ພາກທີ I ຄວາມຮູ້ພື້ນຖານກ່ຽວກັບເສດຖະກິດ

ບົດທີ 1 ການພັດທະນາເສດຖະກິດ

1. ການຜະລິດວັດຖຸສິ່ງຂອງ

1.1 ຄວາມໝາຍຂອງການຜະລິດວັດຖຸສິ່ງຂອງ

ການຜະລິດແມ່ນການດັດສ້າງທຳມະຊາດ ເພື່ອສ້າງເງື່ອນໄຂທາງດ້ານວັດຖຸອັນຈຳເປັນໃຫ້ແກ່ການດຳລົງຊີວິດຂອງຄົນເຮົາ. ການຜະລິດວັດຖຸສິ່ງຂອງແມ່ນຄົນເຮົາໄດ້ກະທົບໃສ່ທຳມະຊາດ ແລະ ດັດສ້າງທຳມະຊາດເພື່ອສ້າງເປັນຜະລິດຕະພັນທີ່ເໝາະສົມກັບຄວາມຕ້ອງການຂອງຕົນ.

ຕົວຢ່າງ:

- ຊ່າງຫັດຖະກຳເອົາໄມ້ເຮັດກີ້ສຳລັບຕຳຫຼກ ຫຼື ຄວັດເປັນຮູບຊ້າງທີ່ສວຍງາມ
- ຄົນຜະລິດໄຟຟ້າ ເພື່ອຮັບໃຊ້ການດຳລົງຊີວິດ
- ຊາວນາປູກເຂົ້າ ແລະ ພືດອື່ນໆ ເພື່ອລ້ຽງຕົນເອງ.

1.2 ບົດບາດຂອງການຜະລິດວັດຖຸສິ່ງຂອງ

1) ການຜະລິດວັດຖຸສິ່ງຂອງແມ່ນພື້ນຖານການຄົງຕົວຂອງສັງຄົມ

ການດຳລົງຊີວິດຢູ່ໃນສັງຄົມຄົນເຮົາມີການເຄື່ອນໄຫວຫຼາຍຮູບແບບທີ່ແຕກຕ່າງກັນຄື: ດ້ານເສດຖະກິດ, ການເມືອງ, ວັດທະນະທຳ-ສັງຄົມ, ວິທະຍາສາດ-ເຕັກໂນໂລຊີ, ສິລະປະດົນຕີ... ການເຄື່ອນໄຫວຂອງຄົນເຮົານັບມື້ນັບອຸດົມສົມບູນ ແລະ ກ້າວໜ້າທັນສະໄໝຂຶ້ນເລື້ອຍໆ. ຢາກເຮັດໄດ້ສິ່ງເຫຼົ່ານັ້ນກ່ອນອື່ນໝົດຕ້ອງມີອາຫານ, ບ່ອນຢູ່ອາໄສ, ເຄື່ອງນຸ່ງຫົ່ມ, ຢາປິ່ນປົວ, ເພື່ອຢາກໃຫ້ສິ່ງເຫຼົ່ານັ້ນປະກົດເປັນຈິງຕ້ອງມີຜູ້ຜະລິດ, ມີພາຫະນະການຜະລິດ, ເຄື່ອງມື, ມີເປົ້າໝາຍ, ພາຫະນະການໄປມາ ແລະ ຄວາມຕ້ອງການອື່ນໆ ເພື່ອເຮັດໃຫ້ການດຳລົງຊີວິດຄົງຕົວ, ຕ້ອງມີວັດຖຸດິບ ສຳລັບການຜະລິດ ແລະ ການຜະລິດອື່ນໆ ກໍຕ້ອງມີການຂະຫຍາຍຕົວຢ່າງກວ້າງຂວາງ ແລະ ທັນສະໄໝຂຶ້ນເລື້ອຍໆ ຖ້າຍຸດເຊົາການຜະລິດວັດຖຸສິ່ງຂອງສັງຄົມຈະບໍ່ຄົງຕົວໄດ້.

ສະນັ້ນ, ການຜະລິດວັດຖຸສິ່ງຂອງ ຈຶ່ງເປັນພື້ນຖານການດຳລົງຊີວິດ, ຕັດສິນການຄົງຕົວ ແລະ ຂະຫຍາຍຕົວຂອງສັງຄົມ.




ໂຮງງານຕັດຫຍິບ, ຜະລິດອາຫານ ແລະ ຂະໜົມ

2) ການຜະລິດວັດຖຸສິ່ງຂອງເປັນການຕັດສິນການເຄື່ອນໄຫວຂອງສັງຄົມ

ການຂະຫຍາຍຕົວຂອງການຜະລິດວັດຖຸສິ່ງຂອງນັ້ນເປັນເງື່ອນໄຂເບື້ອງຕົ້ນ ແລະ ເປັນພື້ນຖານຊຸກດັນໃຫ້ສັງຄົມໄດ້ເປີດກວ້າງການເຄື່ອນໄຫວດ້ານອື່ນໆ ເພື່ອປະດິດສ້າງທາງດ້ານວັດຖຸ ແລະ ຈິດໃຈຢ່າງຄົບຖ້ວນໃຫ້ແກ່ການດຳລົງຊີວິດສັງຄົມ. ຢາກມີສິ່ງເຫຼົ່ານັ້ນຈະຕ້ອງຜ່ານການເຄື່ອນໄຫວອອກແຮງງານການຜະລິດວັດຖຸສິ່ງຂອງໃຫ້ນັບມື້ນັບຂະຫຍາຍຕົວຮອບດ້ານ. ສະນັ້ນ, ການຜະລິດວັດຖຸສິ່ງຂອງແມ່ນພື້ນຖານການຄົງຕົວ ແລະ ຂະຫຍາຍຕົວຂອງສັງຄົມ, ທັງເປັນການຕັດ ສິນການເຄື່ອນໄຫວຂອງຊີວິດສັງຄົມ.

2. ປັດໄຈພື້ນຖານຂອງຂະບວນການຜະລິດ

ໃນຂະບວນການຜະລິດຕ້ອງມີກຳລັງການຜະລິດ ເຊິ່ງປະກອບມີ 3 ປັດໄຈພື້ນຖານຄື: ກຳລັງແຮງງານ, ເປົ້າໝາຍ ອອກແຮງງານ ແລະ ພາຫະນະອອກແຮງງານ.



2.1 ກຳລັງແຮງງານ

ກຳລັງແຮງງານແມ່ນທັງໝົດກຳລັງທາງດ້ານຮ່າງກາຍ ແລະ ສະຕິປັນຍາຂອງຄົນທີ່ໄດ້ນຳໃຊ້ເຂົ້າ ໃນຂະບວນການອອກແຮງງານ. ກຳລັງແຮງງານຕ່າງກັບການອອກແຮງງານ. ກຳລັງແຮງງານແມ່ນຄວາມສາມາດໃນການອອກແຮງງານຂອງຄົນ ສ່ວນການອອກແຮງງານແມ່ນການໝູນໃຊ້ ຫຼື ເຄື່ອນໄຫວກຳລັງແຮງງານທີ່ມີໃນຕົວຈິງ.

ສະນັ້ນ, ການອອກແຮງງານແມ່ນການເຄື່ອນໄຫວທີ່ມີຈຸດປະສົງ ແລະ ມີສະຕິຂອງຄົນ ເພື່ອສ້າງຜົນຜະລິດອອກຮັບໃຊ້ຄວາມຕ້ອງການໃນການດຳລົງຊີວິດຂອງຄົນ.

ການອອກແຮງງານແມ່ນທາດແທ້ພື້ນຖານແຫ່ງການເຄື່ອນໄຫວຂອງຄົນ, ແມ່ນມາດຖານຈຳແນກ ລະຫວ່າງ ການເຄື່ອນໄຫວຂອງຄົນ ແລະ ການເຄື່ອນໄຫວຂອງສັດ. ສັດດຳລົງຊີວິດດ້ວຍການຊອກຢູ່ຫາກິນຕາມທຳມະຊາດ, ແຕ່ຄົນມີການເຄື່ອນໄຫວດ້ວຍຄວາມມີສະຕິ, ມີເປົ້າໝາຍ ແລະ ຮູ້ປະດິດສ້າງເຄື່ອງມືອອກແຮງງານ ເຊິ່ງເປັນຄຸນທາດພິເສດຂອງຄົນ.

2.2 ເປົ້າໝາຍອອກແຮງງານ

ເປົ້າໝາຍອອກແຮງງານແມ່ນບັນດາປັດໄຈຂອງທຳມະຊາດ ເຊິ່ງຄົນຜູ້ອອກແຮງງານໄດ້ກະທົບໃສ່ ແລະ ປ່ຽນແປງທຳມະຊາດໃຫ້ແທດເໝາະກັບຈຸດປະສົງຂອງຄົນ. ເປົ້າໝາຍອອກແຮງງານໄດ້ແບ່ງອອກເປັນ 2 ປະເພດຄື:

- ປະເພດທີ່ມີແລ້ວໃນທຳມະຊາດ (ວັດຖຸດິບ) ເຊັ່ນ: ດິນ, ປ່າໄມ້, ແຮ່ທາດ, ແມ່ນ້ຳ, ທະເລ, ປູປາ... ພຽງແຕ່ຄົນເຮົາໄດ້ຊຸດຄົ້ນເອົາມານຳໃຊ້ ສ່ວນຫຼາຍແມ່ນຂະແໜງອຸດສາຫະກຳເປັນຜູ້ຊຸດຄົ້ນ
- ປະເພດຜ່ານຂະບວນການອອກແຮງງານ (ຜ່ານການປຸງແຕ່ງ) ເຊັ່ນ: ຝ້າຍຜະລິດເປັນເສັ້ນຝ້າຍ ເພື່ອຕຳເປັນແຜ່ນແພ, ເຫຼັກປະດິດສ້າງເປັນເຄື່ອງຈັກ, ເປັນເຫຼັກຮູບປະພັນຕ່າງໆ, ໄມ້ທ່ອນ ຫຼື ແປຮູບ... ປະເພດນີ້ເອີ້ນວ່າວັດຖຸດິບ ຫຼື ປຸງແຕ່ງ ເຊິ່ງເປັນເປົ້າໝາຍຂອງຂະແໜງອຸດສາຫະກຳປຸງແຕ່ງ.

ຄຽງຄູ່ກັບການພັດທະນາອອກແຮງງານການຜະລິດ ແລະ ວິທະຍາສາດ-ເຕັກໂນໂລຊີ, ເປົ້າໝາຍອອກແຮງງານນັບມື້ນັບອຸດົມສົມບູນ ແລະ ມີຫຼາຍຮູບແບບວິທີການຜະລິດຄົນເຮົາໄດ້ມີຫົວຄິດປະດິດສ້າງວັດຖຸສິ່ງຂອງອອກມາຢ່າງຫຼາກຫຼາຍ ເພື່ອຮັບໃຊ້ຄວາມຕ້ອງການ ແຕ່ສິ່ງທີ່ຜະລິດອອກມານັ້ນລ້ວນແຕ່ໄດ້ມາຈາກທຳມະຊາດ ຫຼື ຄົນຜະລິດອອກມາ ແລະ ຜ່ານການປຸງແຕ່ງ

2.3 ພາຫະນະອອກແຮງງານ

ແມ່ນວັດຖຸໜຶ່ງ ຫຼື ລະບົບວັດຖຸທີ່ມີໜ້າທີ່ດຶງການກະທົບຂອງຄົນໃສ່ເປົ້າໝາຍອອກແຮງງານເພື່ອປ່ຽນແປງເປົ້າໝາຍອອກແຮງງານໃຫ້ເປັນຜະລິດຕະພັນຕອບສະໜອງຕາມຄວາມຕ້ອງການຂອງຄົນເຮົາ, ເຊິ່ງແບ່ງອອກເປັນ 3 ປະເພດຄື:

- ເຄື່ອງມືອອກແຮງງານ ຫຼື ເຄື່ອງມືການຜະລິດເຊັ່ນ: ໄຖ, ຄາດ, ຈີກ, ຊວ້ານ, ເຄື່ອງຈັກ ແລະ ອື່ນໆ.
- ລະບົບພາຫະນະການເກັບມ້ຽນການຜະລິດຄື: ກວດ, ແກ້ວ, ຖັງ, ແກ້ດ, ຫີບ, ກັບ, ສາງ...
- ສິ່ງອຳນວຍຄວາມສະດວກຄື: ຖະໜົນ, ເສັ້ນທາງ, ທ່າເຮືອ, ສະໜາມບິນ, ໄຟຟ້າ, ນ້ຳ, ໂທລະຄົມມານາຄົມ... ເຊິ່ງເປັນເງື່ອນໄຂທີ່ຈຳເປັນໃຫ້ແກ່ການຜະລິດ. ສະນັ້ນ, ການພັດທະນາສິ່ງອຳນວຍຄວາມສະດວກ ຫຼື ພື້ນຖານໂຄງລ່າງຕ້ອງໄປກ່ອນບາດກ້າວໜຶ່ງຖ້າທຽບໃສ່ການຜະລິດໂດຍກົງ.

ໃນທຸກປັດໄຈທີ່ປະກອບເປັນພາຫະນະອອກແຮງງານ ແມ່ນເຄື່ອງມືອອກແຮງງານເປັນປັດໄຈສຳຄັນສຸດເພາະເຄື່ອງມືອອກແຮງງານເປັນບ່ອນອີງພື້ນຖານ ເພື່ອຈຳແນກແຕ່ລະຍຸກສະໄໝເສດຖະກິດທີ່ແຕກຕ່າງກັນ.

ຕົວຢ່າງ:

ຍຸກສະໄໝສະຫະຊົບປະຖົມບູຮານໃຊ້ໄມ້ ແລະ ທິນ ເປັນພາຫະນະ, ຍຸກຂ້າທາດ ແລະ ສັກດີນາ ໃຊ້ທອງ, ເຫຼັກ ແລະ ໂລຫະ, ຍຸກທຶນນິຍົມໃຊ້ເຄື່ອງຈັກ (ຊອກຂໍ້ມູນນໍາປະຫວັດສາດ) ແລະ ຍຸກປະຈຸບັນແມ່ນຍຸກ ໄອທີ .

3. ການພັດທະນາເສດຖະກິດ ແລະ ຄວາມໝາຍຂອງເສດຖະກິດຕໍ່ບຸກຄົນ, ຄອບຄົວ ແລະ ສັງຄົມ

3.1 ຄວາມໝາຍຂອງການພັດທະນາເສດຖະກິດ

ການພັດທະນາເສດຖະກິດ ແມ່ນການເຕີບໂຕທາງດ້ານເສດຖະກິດໂດຍຕິດພັນກັບໂຄງປະກອບເສດຖະກິດທີ່ເໝາະສົມ, ກ້າວໜ້າ ແລະ ມີຄວາມຍຸດຕິທໍາໃນສັງຄົມ.

ການເຕີບໂຕຂອງເສດຖະກິດແມ່ນການເພີ່ມຂຶ້ນທາງດ້ານປະລິມານ ແລະ ຄຸນນະພາບຂອງຜະລິດຕະພັນ ແລະ ບັນດາປັດໄຈຂອງຂະບວນການຜະລິດ. ໂຄງລ່າງ ແລະ ລະດັບການເຕີບໂຕໄວທາງເສດຖະກິດ ເປັນບ່ອນອີງສໍາຄັນໃນການກໍານົດທິດທາງພັດທະນາເສດຖະກິດໃນນັ້ນມີທັງຜົນກະທົບຈາກການເພີ່ມຂຶ້ນຂອງປະຊາກອນ.

ດັ່ງນັ້ນ, ການພັດທະນາເສດຖະກິດຂອງແຕ່ລະປະເທດ ບໍ່ພຽງແຕ່ເອົາໃຈໃສ່ຊຸກດັນການເຕີບໂຕດ້ານເສດຖະກິດ ຍັງຕ້ອງມີນະໂຍບາຍຕໍ່ປະຊາກອນຢ່າງເໝາະສົມ.

ການເຕີບໂຕຂອງເສດຖະກິດຕ້ອງຄູ່ກັບຄວາມຍຸດຕິທໍາໃນສັງຄົມ ເພື່ອສ້າງເງື່ອນໄຂທຸກຄົນມີປະສິດທິພາບໃນການປະກອບສ່ວນ ແລະ ໄດ້ຮັບຜົນປະໂຫຍດຈາກການເຕີບໂຕເສດຖະກິດ. ພ້ອມກັນນັ້ນ ການເຕີບໂຕຂອງເສດຖະກິດຕ້ອງແທດເໝາະກັບການປ່ຽນແປງຄວາມຕ້ອງການຮອບດ້ານຂອງຄົນ, ສັງຄົມ ແລະ ການປົກປັກຮັກສາສິ່ງແວດລ້ອມ. ລາຍລະອຽດຂອງການຕອບສະໜອງລະດັບຄວາມຕ້ອງການ ແມ່ນສະແດງອອກຂອງລາຍຮັບແຫ່ງຊາດ, ຄຸນນະພາບດ້ານວັດທະນະທໍາ, ການສຶກສາ, ສາທາລະນະສຸກ ແລະ ສະພາບແວດລ້ອມ... ເຊິ່ງພົນລະເມືອງລາວທຸກຄົນຄວນໄດ້ຮັບຜົນປະໂຫຍດຈາກ ການພັດທະນາເສດຖະກິດ ແລະ ມັນໄດ້ສ້າງແສງເຖິງການພົວພັນພາວະວິໄສ ລະຫວ່າງ ການເຕີບໂຕຂອງເສດຖະກິດ ກັບ ຄວາມຍຸດຕິທໍາໃນສັງຄົມ ຖ້າຫາກວ່າເສດຖະກິດມີການຂະຫຍາຍຕົວຫຼາຍເທົ່າໃດ ກໍສ້າງເງື່ອນໄຂສະດວກໃຫ້ແກ່ການແກ້ໄຂຄວາມຍຸດຕິທໍາໃນສັງຄົມ ແລະ ເມື່ອສັງຄົມມີຄວາມຍຸດຕິທໍາຈະເປັນການສ້າງກໍາລັງແຮງໃຫ້ແກ່ການພັດທະນາເສດຖະກິດເຂັ້ມແຂງ.

3.2 ການພັດທະນາເສດຖະກິດມີຄວາມໝາຍຕໍ່ການພັດທະນາບຸກຄົນ, ຄອບຄົວ, ສັງຄົມ

1) ຕໍ່ການພັດທະນາບຸກຄົນ

ການພັດທະນາເສດຖະກິດໄດ້ສ້າງເງື່ອນໄຂໃຫ້ບຸກຄົນມີວຽກເຮັດງານທຳ, ມີລາຍຮັບທີ່ແນ່ນອນ, ຊີວິດການເປັນຢູ່ທີ່ອົບອຸ່ນ, ສຸຂະພາບດີ, ອາຍຸຍືນ ແລະ ຕອບສະໜອງຕາມຄວາມຕ້ອງການທາງດ້ານວັດຖຸ ແລະ ຈິດໃຈນັບມື້ນັບມີຄວາມອຸດົມສົມບູນ, ສ້າງເງື່ອນໄຂໄດ້ສຶກສາຮຳຮຽນໄດ້ປະກອບສ່ວນເຂົ້າໃນການເຄື່ອນໄຫວສັງຄົມ ແລະ ໄດ້ພັດທະນາຕົນເອງຢ່າງຮອບດ້ານ.

2) ຕໍ່ການພັດທະນາຄອບຄົວ

ການພັດທະນາເສດຖະກິດຕໍ່ຄອບຄົວ ເປັນພື້ນຖານໃຫ້ແກ່ການປະຕິບັດພາລະບົດບາດຂອງຄອບຄົວເຊັ່ນ: ການເກີດ, ລ້ຽງດູ, ເບິ່ງແຍງສຸຂະພາບ, ການສຶກສາຮຳຮຽນ... ເພື່ອຮັບປະກັນໃຫ້ຄອບຄົວມີຄວາມສຸກ, ອົບອຸ່ນ, ຖືກຕ້ອງປອງດອງກັນ ເຮັດໃຫ້ຄອບຄົວມີຄວາມສະຫງົບ, ເຂັ້ມແຂງ ແລະ ໝັ້ນຄົງ.

3) ຕໍ່ການພັດທະນາສັງຄົມ

ການພັດທະນາເສດຖະກິດຕໍ່ສັງຄົມປະກອບມີ 3 ເນື້ອໃນຄື:

- ເປັນວັດຖຸພື້ນຖານໃຫ້ແກ່ການພັດທະນາວັດທະນະທຳ, ການສຶກສາ, ສາທາລະນະສຸກ ແລະ ຂົງເຂດອື່ນໆໃນສັງຄົມ ເພື່ອຮັບປະກັນໃຫ້ເສດຖະກິດ, ການເມືອງ ແລະ ສັງຄົມມີຄວາມສະຫງົບສຸກ.

- ແກ້ໄຂວຽກເຮັດງານທຳ, ຫຼຸດຜ່ອນການວ່າງງານ ແລະ ປາກົດການຫຍຸ້ງໃນສັງຄົມ

- ສ້າງເງື່ອນໄຂທາງດ້ານວັດຖຸ, ບັບປຸງວຽກງານປ້ອງກັນຊາດ-ປ້ອງກັນຄວາມສະຫງົບ



ຊຸດສິ້ນໄໝລາວ



ເຄື່ອງແກະສະລັກຈາກໄມ້



ເຄື່ອງເງິນຮູບປະພັນ



ເຄື່ອງຫັດຖະກຳຈາກໄມ້

ເພື່ອເຮັດໃຫ້ດ້ານການເມືອງມີຄວາມເຂັ້ມແຂງ, ຍົກສູງການຄຸ້ມຄອງຂອງລັດໃຫ້ມີປະສິດທິພາບ, ສ້າງສະຖຽນລະພາບດ້ານການເມືອງ-ສັງຄົມ ແລະ ຕອບສະໜອງຜົນປະໂຫຍດດ້ານວັດຖຸ ແລະ ຈິດໃຈໃຫ້ແກ່ປະຊາຊົນລາວ. ສະນັ້ນ, ພົນລະເມືອງລາວທຸກຄົນຕ້ອງປະກອບສ່ວນຢ່າງຕັ້ງໜ້າເຂົ້າໃນການພັດທະນາເສດຖະກິດ, ທັງໄດ້ຮັບຜົນປະໂຫຍດ, ທັງແມ່ນພັນທະ ເພື່ອເຮັດໃຫ້ປະເທດຊາດມັ່ງຄັ່ງເຂັ້ມແຂງ, ປະຊາຊົນຮັ່ງມີຜາສຸກ, ສັງຄົມສາມັກຄີ-ປອງດອງ, ສີວິໄລ-ຍຸດຕິທຳມີປະຊາທິປະໄຕ ແລະ ມີຄວາມຈະເລີນກ້າວໜ້າທາງດ້ານວັດທະນະທຳ.

ຄໍາຖາມ:

1. ເພື່ອປະຕິບັດຂະບວນການຜະລິດຈະຕ້ອງມີປັດໄຈພື້ນຖານໃດແດ່?
2. ຈົ່ງຍົກຕົວຢ່າງພາຫະນະການອອກແຮງງານ
3. ຈົ່ງຈຳແນກເປົ້າໝາຍແຮງງານກັບພາຫະນະການອອກແຮງງານຢູ່ໃນບາງຂະແໜງການຜະລິດທີ່ນັກຮຽນຮູ້?
4. ຈົ່ງຍົກເງື່ອນໄຂພາວະວິໄສ ແລະ ອັດຕະວິໄສທີ່ເຮັດໃຫ້ຄົນເຮົາມີກຳລັງແຮງງານ ເພື່ອດຳເນີນຂະບວນການອອກແຮງງານໄດ້

ບົດເຝິກຫັດ:

1. ຈົ່ງອະທິບາຍເປັນຫຍັງພັກເຮົາຈຶ່ງກຳນົດການພັດທະນາເສດຖະກິດໄປຄຸງຄູ່ກັບການພັດທະນາການສຶກສາ, ວັດທະນະທຳ ແລະ ວິທະຍາສາດ-ເຕັກໂນໂລຊີ?
2. ເປັນຫຍັງການພັດທະນາເສດຖະກິດ ຈຶ່ງຕ້ອງມີການພົວພັນກັບການເພີ່ມຂຶ້ນຂອງປະຊາກອນ ແລະ ການປົກປັກຮັກສາສິ່ງແວດລ້ອມ?
3. ຈົ່ງຍົກຕົວຢ່າງກ່ຽວກັບການພັດທະນາເສດຖະກິດໃນຄອບຄົວຂອງຕົນເອງ ແລະ ນັກຮຽນຈະເຮັດຫຍັງ ເພື່ອພັດທະນາເສດຖະກິດຂອງຄອບຄົວ? ອະທິບາຍ

ບົດທີ 2 ສິນຄ້າ, ເງິນ ແລະ ຕະຫຼາດ

1. ສິນຄ້າ

1.1 ຄວາມໝາຍຂອງສິນຄ້າ

ສິນຄ້າແມ່ນຜະລິດຕະພັນຂອງການອອກແຮງງານ ທີ່ສາມາດຕອບສະໜອງຄວາມຕ້ອງການດ້ານໃດດ້ານໜຶ່ງຂອງຄົນເຮົາ ໃຊ້ເພື່ອແລກປ່ຽນ, ຊື້-ຂາຍນຳກັນ.

ສິນຄ້າແມ່ນໜຶ່ງໃນມາດຕະຖານປະຫວັດສາດ ເຊິ່ງຄົງຕົວຢູ່ໃນເສດຖະກິດສິນຄ້າ, ຜະລິດຕະພັນຂອງການອອກແຮງງານທີ່ມີຮູບແບບສິນຄ້າໄດ້ກໍ່ຕໍ່ເມື່ອມັນເປັນເປົ້າໝາຍຂອງການຊື້-ຂາຍໃນທ້ອງຕະຫຼາດ.

ໃນການຜະລິດສິນຄ້າຂອງແຕ່ລະຄົນຈະບໍ່ຄືກັນ, ບາງຄົນກໍສາມາດຜະລິດໜຶ່ງ ຫຼື ບາງປະເພດຜະລິດຕະພັນເທົ່ານັ້ນ ແຕ່ການດຳລົງຊີວິດຂອງຄົນເຮົາພັດມີຄວາມຮຽກຮ້ອງຕ້ອງການຫຼາຍດ້ານ. ສະນັ້ນ, ເຂົາເຈົ້າຕ້ອງດຳເນີນການແລກປ່ຽນຜະລິດຕະພັນນຳກັນ.

ຕົວຢ່າງ

- ຊາວນາຜະລິດເຂົ້າສ່ວນໜຶ່ງເອົາໄວ້ໃຊ້ສອຍ (ໄວ້ກິນ) ສຳລັບຄອບຄົວ, ສ່ວນທີ່ເຫຼືອເອົາໄປຂາຍເພື່ອແລກປ່ຽນຜະລິດຕະພັນອື່ນໆ ຜະລິດຕະພັນທີ່ຈະກາຍເປັນສິນຄ້າໄດ້ກໍຕ້ອງຄົບ 3 ເງື່ອນໄຂຄື:
- + ຜ່ານການອອກແຮງງານຜະລິດອອກມາ
- + ມີຄຸນປະໂຫຍດຕອບສະໜອງຄວາມຕ້ອງການໃດໜຶ່ງຂອງຄົນແນ່ນອນ
- + ກ່ອນຈະເອົາໄປໃຊ້ສອຍຕ້ອງຜ່ານການຊື້-ຂາຍ



ຊາວນາກຳລັງກ່ຽວເຂົ້າ



ສິນຄ້າຫັດຖະກຳ

1.2 ລັກສະນະຂອງສິນຄ້າ

1) ຄຸນຄ່າໃຊ້ສອຍຂອງສິນຄ້າ

ຄຸນຄ່າໃຊ້ສອຍແມ່ນຄຸນປະໂຫຍດຂອງຜະລິດຕະພັນທີ່ສາມາດຕອບສະໜອງຕາມຄວາມຕ້ອງການໃດໜຶ່ງຂອງຄົນເຮົາ.

ສິນຄ້າແຕ່ລະປະເພດແຕ່ລະຊະນິດ ເປັນປະໂຫຍດສໍາລັບການໃຊ້ສອຍດ້ານໃດດ້ານໜຶ່ງ ຫຼື ຫຼາຍດ້ານຂອງຄົນຄື: ອາຫານ, ເຂົ້າ, ນໍ້າຕານ, ເຄື່ອງນຸ່ງຫົ່ມ, ປຶ້ມອ່ານ, ປຶ້ມຂຽນ, ພາຫະນະການສື່ສານ, ການໄປມາ... ຫຼື ຄວາມຕ້ອງການໃຫ້ແກ່ການຜະລິດເຊັ່ນ: ເຄື່ອງຈັກ, ວັດຖຸອຸປະກອນ, ... ຄຸນປະໂຫຍດຂອງຜະລິດຕະພັນເຮັດໃຫ້ສິນຄ້າມີຄຸນຄ່າໃຊ້ສອຍ

ຄຸນຄ່າໃຊ້ສອຍຂອງສິນຄ້ານັບມື້ນັບມີການພັດທະນາຫຼາຍຂຶ້ນ, ມີຫຼາຍຮູບແບບສີສັນ, ອຸດົມສົມບູນຍິ່ງຂຶ້ນ ໂດຍໄປຄຸງຄູ່ກັບການພັດທະນາກຳລັງການຜະລິດ ແລະ ວິທະຍາສາດ-ເຕັກໂນໂລຊີ.

ຕົວຢ່າງ:

ຖ່ານຫີນ ແລະ ນໍ້າມັນໃນເບື້ອງຕົ້ນພຽງແຕ່ເປັນແຮ່ທາດສໍາລັບການເຜົາໄໝ້, ຕໍ່ມາໃຊ້ເປັນວັດຖຸດິບປ້ອນເຂົ້າບາງໂຮງງານອຸດສາຫະກຳ ເພື່ອປຸງແຕ່ງເປັນຜະລິດຕະພັນອອກມາຫຼາຍປະເພດ ເພື່ອຮັບໃຊ້ຊີວິດການເປັນຢູ່.

ຜູ້ຜະລິດສິນຄ້າລ້ວນແຕ່ຊອກຫາທຸກວິທີ ເພື່ອເຮັດໃຫ້ສິນຄ້າຂອງຕົນມີຄຸນນະພາບສູງ ແລະ ມີຄຸນປະໂຫຍດດີ ເພື່ອຕອບສະໜອງຄວາມຕ້ອງການຂອງຜູ້ໃຊ້ສອຍ ແລະ ສາມາດເອົາໄປຂາຍໃນທ້ອງຕະຫຼາດໄດ້.

2) ຄຸນຄ່າຂອງສິນຄ້າ

ສິນຄ້າທຸກຊະນິດເຖິງວ່າຈະຕ່າງກັນດ້ານຮູບແບບ ແລະ ສ່ວນປະກອບທາງດ້ານວັດຖຸ-ເຄ ມີແຕ່ມັນກໍມີຄຸນຄ່າທີ່ສາມາດປຸງທຽບກັນໄດ້.

ຄຸນຄ່າຂອງສິນຄ້າໄດ້ສະແດງອອກຜ່ານການແລກປ່ຽນຂອງມັນ. ສະນັ້ນ, ຄຸນຄ່າແລກປ່ຽນແມ່ນການພົວພັນກ່ຽວກັບປະລິມານ (ຈຳນວນ) ຫຼື ອັດຕາສ່ວນແລກປ່ຽນລະຫວ່າງບັນດາສິນຄ້າທີ່ມີຄຸນຄ່າໃຊ້ສອຍແຕກຕ່າງກັນ.

ລົມມຸດ:

ແພ 1 ແມັດ = ເຂົ້າເປືອກ 5 ກິໂລ, ແພ ແລະ ເຂົ້າແມ່ນສິນຄ້າທີ່ມີຄຸນຄ່າໃຊ້ສອຍຕ່າງກັນ ແຕ່ສາມາດແລກປ່ຽນກັນໄດ້ເພາະວ່າ: ທັງສອງຢ່າງມີພື້ນຖານລວມຄືກັນແມ່ນເປັນຜະລິດຕະພັນຂອງການອອກແຮງງານ. ຊ່າງຕໍ່າແພ 1 ແມັດຕ້ອງໃຊ້ເວລາອອກແຮງງານ 2 ຊົ່ວໂມງ, ສ່ວນຊາວນາອອກແຮງງານຜະລິດເຂົ້າເປືອກ 5 ກິໂລກໍຕ້ອງໃຊ້ເວລາ 2 ຊົ່ວໂມງ ຄືກັນ. ແພ 1 ແມັດ ແລກປ່ຽນເຂົ້າ 5 ກິໂລ ກໍບໍ່ຕ່າງຫຍັງກັບເອົາ 2 ຊົ່ວໂມງອອກແຮງງານຜະລິດແພມາແລກປ່ຽນກັບ 2 ຊົ່ວໂມງຜະລິດເຂົ້າເປືອກ.

ຄຸນຄ່າຂອງສິນຄ້າ ແມ່ນແຮງງານຂອງຜູ້ຜະລິດສິນຄ້າທີ່ຕິດພັນກັບສິນຄ້າ. ສະນັ້ນ, ຄຸນຄ່າຂອງສິນຄ້າແມ່ນເນື້ອໃນ ແມ່ນພື້ນຖານຂອງຄຸນຄ່າແລກປ່ຽນ.

ປະລິມານຄຸນຄ່າສິນຄ້າ ໄດ້ວັດແທກດ້ວຍຈຳນວນຊົ່ວໂມງອອກແຮງງານສິ້ນເປືອງ ເພື່ອຜະລິດສິນຄ້າອອກມາຄື: ວິນາທີ, ນາທີ, ຊົ່ວໂມງ, ວັນ, ເດືອນ, ປີ...

ໃນສັງຄົມມີຫຼາຍຄົນຜະລິດສິນຄ້າປະເພດດຽວກັນ ແຕ່ເງື່ອນໄຂການຜະລິດ, ລະດັບວິທະຍາສາດ-ເຕັກນິກ, ການຄຸ້ມຄອງ, ຊ່າງຊຳນານງານ, ຄວາມເຂັ້ມຂອງງານ... ແຕກຕ່າງກັນ. ສະນັ້ນ, ແຮງງານສິ້ນເປືອງຂອງແຕ່ລະຄົນຜະລິດສິນຄ້າບໍ່ຄືກັນ.

ປະລິມານຄຸນຄ່າຂອງສິນຄ້າ ບໍ່ໄດ້ຄິດໄລ່ຕາມເວລາອອກແຮງງານແຕ່ຄິດໄລ່ຕາມເວລາອອກແຮງງານຂອງສັງຄົມ ເພື່ອຜະລິດສິນຄ້າອອກມາ.

ສະນັ້ນ, ສະມັດຖະພາບຂອງງານຂຶ້ນກັບຫຼາຍປັດໄຈຄື:

- ເຄື່ອງມືການຜະລິດທັນສະໄໝ ຜູ້ຜະລິດກໍສາມາດຜະລິດສິນຄ້າໄດ້ຫຼາຍໃນເວລາໃດໜຶ່ງທີ່ແນ່ນອນ
- ລະດັບສິນຄ້າ, ຂໍານານງານກໍສາມາດຜະລິດໄດ້ຫຼາຍ
- ລະດັບການນໍາໃຊ້ຄວາມກ້າວໜ້າຂອງວິທະຍາສາດ-ເຕັກນິກເຂົ້າໃນການຜະລິດຫຼາຍເທົ່າໃດກໍສາມາດຜະລິດໄດ້ຫຼາຍເທົ່ານັ້ນ.
- ສະພາບແວດລ້ອມທາງທຳມະຊາດ ແລະ ສັງຄົມ.

ຕົວຢ່າງ:

ທ້າວ ກ, ທ້າວ ຂ ແລະ ທ້າວ ຄ ພ້ອມກັນຜະລິດຜ້າເຊັດໜ້າອັນດຽວກັນ ແລະ ມີຄຸນນະພາບຄືກັນ ແຕ່ເງື່ອນໄຂການຜະລິດແຕກຕ່າງກັນ. ທ້າວ ກ ໃຊ້ເວລາຜະລິດຜ້າເຊັດໜ້າ 1 ຊົ່ວໂມງ, ທ້າວ ຂ ໃຊ້ເວລາ 2 ຊົ່ວໂມງ ແລະ ທ້າວ ຄ ໃຊ້ເວລາຜະລິດ 3 ຊົ່ວໂມງໃນກໍລະນີ ທັງສາມນີ້ຈະເອົາເວລາໃດເປັນເວລາຈຳເປັນສໍາລັບການຜະລິດສັງຄົມແນ່ນອນຕ້ອງເອົາເວລາຈຳເປັນຂອງທ້າວ ຂ ທີ່ໃຊ້ເວລາການຜະລິດ 2 ຊົ່ວໂມງເພາະເປັນເວລາທີ່ຫຼາຍຄົນຍອມ ຮັບໃນສັງຄົມ.

ດັ່ງນັ້ນ, ເພື່ອຜະລິດໃຫ້ມີຜົນກຳໄລ ແລະ ມີທ່າໄດ້ປຸງໃນການແກ້ແຍ່ງ, ຜູ້ຜະລິດຈະຕ້ອງຊອກຫາທຸກວິທີຫຼຸດຄຸນຄ່າຂອງສິນຄ້າຂອງຕົນຢ່າງໜ້ອຍໃຫ້ເທົ່າ ຫຼື ຕໍ່າກວ່າຄຸນຄ່າຂອງສັງຄົມຢູ່ງົດ, ສະນັ້ນ, ໂຄງສ້າງຂອງຄຸນຄ່າສິນຄ້າສັງຄົມປະກອບມີ 3 ພາກສ່ວນຄື:

- ຄຸນຄ່າສິ້ນເປືອງພາຫະນະການຜະລິດ
- ຄຸນຄ່າກຳລັງແຮງງານຂອງຜູ້ຜະລິດສິນຄ້າ
- ຄຸນຄ່າ

ສະນັ້ນ, ເອົາພາກສ່ວນທີ1 ແລະ ພາກສ່ວນທີ 2 ລວມເຂົ້າກັນເອີ້ນວ່າ: ການແຈກຢາຍການຜະລິດ ແລະ ພາກສ່ວນທີ 3 ແມ່ນຜົນກຳໄລ (ລາຍຮັບ)

ຄຸນຄ່າຂອງສິນຄ້າສັງຄົມ= ການແຈກຢາຍການຜະລິດ+ຜົນກຳໄລ

ສະຫຼຸບຄວາມວ່າ: ພວກເຮົາຕ້ອງກຳໄດ້ທາດແທ້ ແລະ ລັກສະນະຂອງສິນຄ້າໃຫ້ໝັກແໜ້ນ, ທຸກຄົນຕ້ອງມີຄວາມຮັບຜິດຊອບ ແລະ ປະກອບສ່ວນເຂົ້າໃນການຜະລິດສິນຄ້າຫຼາຍປະເພດທີ່ມີຄຸນຄ່າ, ມີຄຸນປະໂຫຍດ ແລະ ຄຸນນະພາບສູງ ແຕ່ລາຄາສິນຄ້າຕ້ອງຍ່ອມເຢົາ ຫຼື ຕໍ່າລົງ ແດ່ ເພື່ອຕອບສະໜອງຄວາມຕ້ອງການຂອງສັງຄົມ.

2. ເງິນ

2.1 ຕົ້ນກຳເນີດ ແລະ ທາດແທ້ຂອງເງິນ

• ຕົ້ນກຳເນີດຂອງເງິນ

ເງິນເກີດມາຈາກຜົນຂອງຂະບວນການພັດທະນາການຜະລິດອັນຍາວນານ ໂດຍມີການແລກປ່ຽນສິນຄ້ານຳກັນ ແລະ ບັນດາຮູບແບບຂອງຄຸນຄ່າ, ເຊິ່ງປະກອບມີ 4 ຮູບຖານຄຸນຄ່າເລີ່ມມາຈາກການພັດທະນາແຕ່ຕ່ຳຫາສູງ ແລ້ວຄ່ອຍໆເກີດມາເປັນເງິນ.

1) ຮູບຖານຄຸນຄ່າແບບງ່າຍດາຍ ຫຼື ບັງເອີນ

ຮູບຖານຄຸນຄ່າງ່າຍດາຍ ໄດ້ປາກົດຂຶ້ນໃນໄລຍະລະບອບສະຫະຊົບປະຖົມບູຮານພັງທະລາຍ ເຊິ່ງຢູ່ໃນໄລຍະນີ້ໄດ້ມີການແລກປ່ຽນຜົນຜະລິດນຳກັນແຕ່ອັດຕາສ່ວນການແລກປ່ຽນບໍ່ທັນຄົງຕົວໂດຍມີລັກສະນະແບບບັງເອີນ.

ຕົວຢ່າງ:

ໄກ່ 1 ໂຕ=ເຂົ້າເປືອກ 10 ກິໂລ, ຄຸນຄ່າຂອງໄກ່ໄດ້ສະແດງອອກເທົ່າກັບເຂົ້າ. ສ່ວນເຂົ້າເປືອກແມ່ນພາຫະນະທີ່ສະແດງເຖິງຄຸນຄ່າຂອງໄກ່.

2) ຮູບຖານຄຸນຄ່າເຕັມສ່ວນ ຫຼື ເປີດກວ້າງ

ເມື່ອມີການພັດທະນາການຜະລິດສິນຄ້າເກີດຂຶ້ນ, ຈຳນວນສິນຄ້າທີ່ຜະລິດອອກມາໄດ້ມີການແລກປ່ຽນຫຼາຍ, ເຮັດໃຫ້ 1 ສິນຄ້າສາມາດແລກປ່ຽນໄດ້ຫຼາຍສິນຄ້າ.

ຕົວຢ່າງ:

ໄກ່ 1 ໂຕ=ເຂົ້າເປືອກ 10 ກິໂລ=ນ້ຳຕານ 5 ກິໂລ=ຄຳ 0,2 ກະລາມ ແລະ ອື່ນໆ. ໃນນີ້ຄຸນຄ່າຂອງໜຶ່ງສິນຄ້າໄດ້ສະແດງອອກຫຼາຍສິນຄ້າທີ່ແຕກຕ່າງກັນ.

ຖ້າມີການແລກປ່ຽນສິນຄ້າໂດຍກົງ ຈະມີຄວາມຫຍຸ້ງຍາກຫຼາຍປະການເຊັ່ນ: ຜູ້ມີໄກ່ສາມາດແລກປ່ຽນເອົາເຂົ້າ, ແຕ່ຜູ້ມີເຂົ້າພັດບໍ່ຢາກແລກປ່ຽນເອົາໄກ່, ຢາກປ່ຽນເອົານ້ຳຕານ. ສະນັ້ນ, ຕ້ອງມີສິນຄ້າໜຶ່ງແຍກອອກມີບົດບາດທຽບເທົ່າເປັນຄ່າລວມທົ່ວໄປ ເພື່ອເອົາມາເປັນສື່ກາງໃນການແລກປ່ຽນສິນຄ້າ.

3) ຮູບຖານຄຸນຄ່າລວມ

ຕົວຢ່າງ:

- ໄກ່ 1 ໂຕ = ແພ 5 ແມັດ
- ເຂົ້າເປືອກ 10 ກິໂລ = ແພ 5 ແມັດ

- ນ້ຳຕານ 5 ກິໂລ = ແພ 5 ແມັດ
- ຄ້ອນຕີ 2 ອັນ = ແພ 5 ແມັດ
- ຄຳ 0,2 ກະລາມ = ແພ 5 ແມັດ

ຢູ່ໃນນີ້ຄຸນຄ່າຂອງສິນຄ້າໄດ້ສະແດງເປັນສິນຄ້າໜຶ່ງທີ່ມີບົດບາດທຽບຄ່າລວມກໍຄືແພແຕ່ລະຄົນໄດ້ເອົາສິນຄ້າຂອງຕົນໄປປຸງເອົາສິນຄ້າທີ່ຕົນເອງຕ້ອງການແຕ່ວ່າ, ແຕ່ລະເຂດ, ແຂວງ, ບ້ານ... ອາດຈະມີວັດຖຸທຽບເທົ່າຄ່າລວມແຕກຕ່າງກັນ.

4) ຮູບຖານເປັນເງິນ

ເມື່ອມີການຜະລິດ, ການແບ່ງງານ ແລະ ການພັດທະນາໃນສັງຄົມດີຂຶ້ນ, ການຜະລິດສິນຄ້າ ແລະ ການຕະຫຼາດນັບມື້ນັບເປີດກວ້າງ ເຊິ່ງມີຫຼາຍວັດຖຸທີ່ເອົາມາເປັນຕົວແທນໃນການທຽບຄ່າລວມຂອງການແລກປ່ຽນລະຫວ່າງເຂດ, ແຂວງ, ບ້ານ... ແຕ່ຍັງມີຄວາມຫຍຸ້ງຍາກຫຼາຍ.

ສະນັ້ນ, ຈິ່ງຮຽກຮ້ອງໃຫ້ວັດຖຸໜຶ່ງມາທຽບເທົ່າເປັນຄ່າລວມນັ້ນກໍຄືຄຳ ແລະ ເງິນສົດແຕ່ຄຳມີຄ່າດີກວ່າເງິນ, ໃນທີ່ສຸດກໍຕັ້ງໝັ້ນຢູ່ກັບຄຳ.

ຕົວຢ່າງ:

- ໄກ່ 1 ໂຕ = ຄຳ 0,2 ກະລາມ
- ເຂົ້າເປືອກ 10 ກິໂລ = ຄຳ 0,2 ກະລາມ
- ນ້ຳຕານ 5 ກິໂລ = ຄຳ 0,2 ກະລາມ
- ຄ້ອນຕີ 5 ອັນ = ຄຳ 0,2 ກະລາມ
- ແພ 5 ແມັດ = ຄຳ 0,2 ກະລາມ

• ຄຳມີບົດບາດເປັນເງິນ

- ຄຳເປັນສິນຄ້າໜຶ່ງທີ່ມີຄຸນຄ່າໃຊ້ສອຍ ແລະ ຄຸນຄ່າເຊິ່ງມີບົດບາດ ເປັນວັດຖຸທີ່ທຽບຄ່າລວມ. ຄຸນຄ່າຂອງຄຳໄດ້ວັດແທກດ້ວຍຈຳນວນແຮງງານຈຳເປັນທີ່ສັງຄົມໃຊ້ຜະລິດຄຳອອກມາ (ຊຸດຄົ້ນ) ອີກຢ່າງໜຶ່ງຄຳເປັນໂລຫະທີ່ຫາໄດ້ຍາກ, ມີບໍລິມາດໜ້ອຍແຕ່ມີຄຸນຄ່າຫຼາຍ.

- ຄຳມີລັກສະນະທຳມະຊາດພິເສດ, ມີບົດບາດເໝາະສົມເພື່ອເປັນຕົວແທນຂອງເງິນຄືຄຳມີຄວາມສະດວກ, ບໍ່ເປ່ເພງ່າຍ ແລະ ງ່າຍໃນການແບ່ງຍ່ອຍອອກ...

ເມື່ອມີເງິນເກີດຂຶ້ນໂລກໄດ້ແບ່ງອອກເປັນ 2 ຂັ້ວຕີ: ຂັ້ວໜຶ່ງມີສິນຄ້າທົ່ວໄປ ແລະ ອີກຂັ້ວໜຶ່ງມີສິນຄ້າ (ຄຳ ແລະ ເງິນສົດ) ມີບົດບາດເພື່ອເປັນຕົວແທນໃຫ້ແກ່ເງິນ.

ດັ່ງນັ້ນ, ເງິນແມ່ນສິນຄ້າພິເສດທີ່ໄດ້ແຍກອອກມາເປັນວັດຖຸໜຶ່ງທີ່ທຽບເທົ່າຄ່າລວມໃຫ້ທຸກປະເພດສິນຄ້າ ເຊິ່ງມັນເປັນຕົວແທນທຽບຄ່າລວມທີ່ມີຄຸນຄ່າສູງ, ພ້ອມນັ້ນເງິນຍັງສະແດງເຖິງການພົວພັນລະຫວ່າງການຜະລິດ ກັບ ຜູ້ດຳເນີນການຜະລິດສິນຄ້າ. ຈາກນັ້ນ, ຄ່າ ແລະ ເງິນສົດກໍກາຍເປັນທາດແທ້ຂອງເງິນ.

2.2 ພາລະບົດບາດຂອງເງິນ

1) ເງິນເປັນເຄື່ອງວັດແທກ

ເງິນມີພາລະບົດບາດວັດແທກຄຸນຄ່າ ເມື່ອເງິນໄດ້ນຳມາໃຊ້ ແລະ ໄດ້ສະແດງອອກເປັນຄຸນຄ່າຂອງສິນຄ້າ ແລະ ຈຳນວນເງິນທີ່ແນ່ນອນເອີ້ນວ່າ: ລາຄາສິນຄ້າ ເຊິ່ງມີ 3 ປັດໄຈ ຕັດສິນຄື:

- ຄຸນຄ່າສິນຄ້າ
- ຄຸນຄ່າຂອງເງິນ
- ການພົວພັນການສະໜອງ ແລະ ຄວາມຕ້ອງການຂອງສິນຄ້າ

ສະນັ້ນ, ໃນທ້ອງຕະລາດລາຄາອາດຈະເທົ່າກັບຄຸນຄ່າ ຫຼື ຕ່ຳກວ່າ ຫຼື ສູງກວ່າຄຸນຄ່າ. ຖ້າຫາກບໍ່ມີເງື່ອນໄຂອື່ນມາປຸງແປງ, ຖ້າຄຸນຄ່າຂອງສິນຄ້າສູງ, ລາຄາສິນຄ້າກໍຈະສູງ ແລະ ກົງກັນຂ້າມກັນ.

2) ເງິນເປັນພາຫະນະຈໍລະຈອນ

ເງິນເປັນພາຫະນະຈໍລະຈອນກໍເພາະວ່າ: ເງິນເປັນສິ່ງກາງໃນຂະບວນການແລກປ່ຽນສິນຄ້າ ໂດຍມີສູດຄື: ສ-ງ-ສ (ສິນຄ້າ-ເງິນ-ສິນຄ້າ)ໃນນັ້ນ ສ-ງ ແມ່ນຂະບວນການຂາຍ, ສ່ວນ ງ-ສ ແມ່ນຂະບວນການຊື້ໝາຍຄວາມວ່າ: ແມ່ຄ້າຂາຍສິນຄ້າເອົາເງິນ ແລ້ວນຳເງິນໄປຊື້ສິນຄ້າອື່ນທີ່ຕ້ອງການ.

ຕົວຢ່າງ:

ຊາວນາຂາຍເຂົ້າເອົາເງິນ (ສ-ງ), ແລ້ວນຳເງິນນັ້ນໄປຊື້ເຄື່ອງນຸ່ງຫົ່ມ (ງ-ສ)

3) ເງິນເປັນພາຫະນະທ້ອນແຮ

ເງິນທ້ອນແຮແມ່ນເງິນທີ່ຖອນມາຈາກການຈໍລະຈອນ ແລະ ໄດ້ທ້ອນໂຮມເອົາໄວ້ ເພື່ອໄປຊື້ສິນຄ້າທີ່ຕົນຕ້ອງການເຊັ່ນ: ເຄື່ອງນຸ່ງຫົ່ມ, ລົດ, ເຄື່ອງໃຊ້ສອຍຕ່າງໆ... ເງິນມີພາລະບົດບາດກໍຍ້ອນວ່າ: ເງິນເປັນຕົວແທນໃຫ້ແກ່ວັດຖຸສິ່ງຂອງສັງຄົມ ໂດຍຢູ່ໃຕ້ຮູບຖານຂອງຄຸນຄ່າ,

ດັ່ງນັ້ນ, ການທ້ອນແຮງເງິນແມ່ນຮູບການເກັບມ້ຽນສິ່ງຂອງ ເມື່ອໃດທີ່ຕ້ອງການກຳນົດມາໃຊ້ແຕ່ຢາກເຮັດໄດ້ຄືແນວນັ້ນ ເງິນຈະຕ້ອງມີຄຸນຄ່າຄົບຖ້ວນ ຈຶ່ງຈະເປັນການທ້ອນແຮງໄດ້ ເຊິ່ງເງິນຕ້ອງເປັນຄຳ ຫຼື ເປັນວັດຖຸທີ່ເຮັດດ້ວຍຄຳ.

4) ເງິນເປັນພາຫະນະຊຳລະສະສາງ

ກໍເພາະວ່າ ເງິນສຳລັບແຈກ, ສົ່ງ, ໃຊ້ໜີ້, ເສຍພາສີ, ການຕິດຕໍ່ພົວພັນ, ຊື້-ຂາຍ... ອາດຈະເປັນການໂອນເງິນ ຫຼື ເງິນສົດ ເພື່ອສະດວກ, ວ່ອງໄວ ເພື່ອເຮັດໃຫ້ຜູ້ຜະລິດ ແລະ ການແລກປ່ຽນສິນຄ້າມີຄວາມໃກ້ຊິດ ແລະ ຂຶ້ນຕໍ່ກັນ ແລະ ກັນຫຼາຍຂຶ້ນ.

ຕົວຢ່າງ:

ນາງບົວ ຊື້ໝູ່ນ່ານາງສອນ ແຕ່ບໍ່ມີເງິນສົດຈະຊຳລະໃຫ້ນາງສອນ ຈຶ່ງຂໍຕິດໜີ້ໄວ້ກ່ອນ ແລະ ເຮັດໃບສັນຍານຳກັນເປັນເວລາ 3 ເດືອນ, ເມື່ອໄດ້ຂາຍໝູ່ແລ້ວ ຈຶ່ງຈະເອົາເງິນມາຊຳລະໃຫ້ນາງສອນ, ການຊື້-ຂາຍແບບນີ້ເອີ້ນວ່າ: ໃກ້ຊິດ ແລະ ຂຶ້ນຕໍ່ກັນ.

5) ເງິນເປັນເງິນຕາສາກົນ

ເມື່ອມີການແລກປ່ຽນສິນຄ້າລະຫວ່າງປະເທດ, ເງິນມີບົດບາດເປັນເງິນຕາສາກົນເງິນມີໜ້າ ທີ່ຂົນສົ່ງສິນຄ້າລະຫວ່າງປະເທດນີ້ໄປປະເທດອື່ນ ຈຳເປັນຕ້ອງມີເງິນຕາສາກົນ ແຕ່ເງິນນັ້ນຕ້ອງເປັນຄຳ ຫຼື ເງິນສົດ ຈຶ່ງສາມາດເອົາມາຊຳລະສະສາງໄດ້ ແລະ ເງິນນັ້ນຕ້ອງເປັນເງິນທີ່ສາກົນຍອມຮັບ. ການແລກປ່ຽນເງິນປະເທດນີ້ກັບປະເທດອື່ນຕ້ອງດຳເນີນໄປຕາມອັດຕາແລກປ່ຽນ ແລະ ອັດຕາແລກປ່ຽນຕ້ອງໄປຕາມລາຄາຂອງເງິນປະເທດນັ້ນໄດ້ຄິດໄລ່ໄວ້.

ຕົວຢ່າງ:

1 ໂດລາ=8000 ກີບ (ເງິນລາວ) ປີ 2014

ເງິນມີ 5 ພາລະບົດບາດທີ່ພົວພັນກັນຢ່າງສະໜິດແໜ້ນ. ການພັດທະນາບົດບາດຂອງເງິນໄດ້ສະທ້ອນໃຫ້ເຫັນການພັດທະນາການຜະລິດ ແລະ ການຈຳລະຈອນສິນຄ້າ. ສະນັ້ນ, ຕ້ອງກຳໄດ້ຕົ້ນກຳເນີດ, ທາດແທ້ ແລະ ພາລະບົດບາດຂອງເງິນ. ຈາກນັ້ນ, ເຮົາຈະເຫັນໄດ້ວ່າເງິນໄດ້ສະແດງເຖິງຄຸນຄ່າລວມຂອງສັງຄົມ ແລະ ເງິນກໍເປັນວັດຖຸທີ່ທຸກຄົນຫວງແທນ.

2.3 ກິດເກນຈຳລະຈອນຂອງເງິນ

ເງິນແມ່ນຮູບການທີ່ສະແດງເຖິງຄຸນຄ່າຂອງສິນຄ້າ ເພື່ອຮັບໃຊ້ໃຫ້ແກ່ການຈຳລະຈອນສິນຄ້າ. ດັ່ງນັ້ນ, ການຈຳລະຈອນເງິນແມ່ນການຈຳລະຈອນສິນຄ້າເປັນສິ່ງຕັດສິນ.

ເນື້ອແທ້ຂອງກົດເກນຈໍລະຈອນຂອງເງິນ ແມ່ນການກຳນົດປະລິມານທີ່ຕ້ອງການໃຫ້ແກ່ການຈໍລະຈອນສິນຄ້າໃນໄລຍະທີ່ໄດ້ກຳນົດໃຫ້ ເຊິ່ງມີສູດກົດເກນການຈໍລະຈອນຂອງເງິນດັ່ງນີ້:

$$M = \frac{P \cdot Q}{V}$$

M : ປະລິມານເງິນທີ່ຕ້ອງການຈໍລະຈອນ

P : ລາຄາຂອງຫົວໜ່ວຍສິນຄ້າ

Q : ຈຳນວນສິນຄ້າທີ່ນຳໄປຈໍລະຈອນ

V : ຈຳນວນຮອບວຽນປານກາງຂອງເງິນທີ່ນຳໄປຈໍລະຈອນແຕ່ລະຄັ້ງ

ສະນັ້ນ, ຈຳນວນເງິນທີ່ຕ້ອງການຈໍລະຈອນ ແມ່ນອັດຕາສ່ວນກົງກັບຈຳນວນລາຄາລວມຂອງສິນຄ້າທີ່ຕ້ອງການຈໍລະຈອນ (P.Q) ແລະ ອັດຕາສ່ວນປີ້ນກັບຈຳນວນຮອບວຽນປານກາງຂອງຈຳນວນເງິນແຕ່ລະຄັ້ງທີ່ນຳໄປຈໍລະຈອນ (V)

ສິ່ງທີ່ກ່າວຂ້າງເທິງນັ້ນແມ່ນກົດເກນລວມຂອງການຈໍລະຈອນເງິນສ່ວນເງິນທີ່ເປັນຄຳເອີ້ນວ່າ: ເງິນທີ່ມີຄຸນຄ່າຄົບຖ້ວນ, ເມື່ອປະລິມານເງິນເປັນຄຳຫຼາຍກວ່າຄວາມຕ້ອງການຂອງການຈໍລະຈອນສິນຄ້າ, ເງິນເປັນຄຳນັ້ນຈະພົ້ນຈາກການຈໍລະຈອນ ໂດຍເຂົ້າສູ່ການທ້ອນແຮ ຫຼື ກົງກັນຂ້າມກັນ. ສ່ວນເງິນທີ່ເປັນເງິນເຈ້ຍພຽງແຕ່ເປັນສັນຍາລັກຂອງຄຸນຄ່າ ແຕ່ບໍ່ມີຄຸນຄ່າເທົ່າກັບເງິນທີ່ເປັນຄຳ.

ເມື່ອທຸກຄົນເຂົ້າໃຈກົດເກນຈໍລະຈອນເງິນແລ້ວເຮົາບໍ່ຄວນສະສົມເງິນໄວ້ຫຼາຍ, ຄວນລົງທຶນໃສ່ການຜະລິດ, ລັດວິສາຫະກິດ ຫຼື ເອົາໄປຝາກໄວ້ທະນະຄານ ຫຼື ປະກອບສ່ວນເຂົ້າໃນການຈໍລະຈອນເງິນ ເພື່ອສະກັດກັ້ນເງິນເພີ້ ແລະ ທັງມີຜົນປະໂຫຍດໃຫ້ແກ່ຄອບຄົວ, ສັງຄົມ.

3. ຕະຫຼາດ

3.1 ຄວາມໝາຍຂອງຕະຫຼາດ

ຕະຫຼາດແມ່ນສະຖານທີ່ແລກປ່ຽນຊື້-ຂາຍຂອງບັນດາຜູ້ຊື້ ແລະ ຜູ້ຂາຍ ເພື່ອຕົກລົງກຳນົດລາຄາ, ປະລິມານສິນຄ້າ ແລະ ການບໍລິການ.

ຕະຫຼາດໄດ້ກຳນົດເກີດຂຶ້ນພ້ອມກັບການພັດທະນາການຜະລິດ ແລະ ຈໍລະຈອນສິນຄ້າ. ໃນເບື້ອງຕົ້ນຕະຫຼາດເປັນຮູບຮ່າງທີ່ງ່າຍດາຍ, ພຽງເປັນບ່ອນແລກປ່ຽນ, ຊື້-ຂາຍສິນຄ້າ, ນັດໝາຍເວລາ, ບ່ອນເຕົ້າໂຮມກັນ ຊື້-ຂາຍ ຫຼື ຕັ້ງຮ້ານຂາຍນ້ອຍ.

ປັດໄຈສໍາຄັນຂອງຕະຫຼາດຄື: ສິນຄ້າ, ເງິນ, ຜູ້ຊື້ ແລະ ຜູ້ຂາຍ. ຈາກນັ້ນ ຈຶ່ງມີຮູບການພົວພັນສິນຄ້າ-ເງິນ, ຊື້-ຂາຍ, ການສະໜອງ ແລະ ຄວາມຕ້ອງການຂອງສິນຄ້າ.

3.2 ພາລະບົດບາດພື້ນຖານຂອງຕະຫຼາດ

1) ພາລະບົດບາດປະຕິບັດ (ຫຼື ຮັບຮອງ) ລາຄາໃຊ້ສອຍ ແລະ ຄຸນຄ່າຂອງສິນຄ້າ.

ຕະຫຼາດເປັນບ່ອນກວດກາຄັ້ງສຸດທ້າຍກ່ຽວກັບປະເພດ, ຮູບການ, ຕົວແບບ, ປະລິມານ ແລະ ຄຸນນະພາບຂອງສິນຄ້າ. ສະນັ້ນ, ຜູ້ຜະລິດສິນຄ້າອອກສູ່ຕະຫຼາດ, ປະເພດສິນຄ້າໃດທີ່ເໝາະສົມກັບຄວາມຕ້ອງການຂອງສັງຄົມຈະຂາຍໄດ້ດີ, ໝາຍວ່າການແຈກຢາຍແຮງງານ ເພື່ອຜະລິດສິນຄ້າແມ່ນສັງຄົມຍອມຮັບ ແລະ ຄຸນຄ່າຂອງສິນຄ້າໄດ້ຮັບການປະຕິບັດ.

2) ພາລະບົດບາດການສື່ສານ

ຕະຫຼາດເປັນບ່ອນສະໜອງການສື່ສານໃຫ້ຜູ້ຜະລິດ ແລະ ຜູ້ໃຊ້ສອຍ ແລະ ເປັນບ່ອນສະໜອງຄວາມຕ້ອງການທາງດ້ານປະເພດ, ລາຄາ, ຄຸນນະພາບ, ໂຄງປະກອບສ້າງ, ເງື່ອນໄຂ, ການຊື້-ຂາຍ, ສິນຄ້າ ແລະ ການບໍລິການ. ການສື່ສານນີ້ເປັນບ່ອນອີງທີ່ສໍາຄັນໃຫ້ແກ່ຜູ້ຂາຍໄດ້ຕັດສິນໃຈຮັບຜິດຊອບກໍາໄລຫຼາຍ ແລະ ໃຫ້ທັນເວລາ. ສ່ວນຜູ້ຊື້ຕ້ອງໄດ້ກວດກາຄືນວ່າສິນຄ້າທີ່ຊື້ໄປນັ້ນມີຜົນດີທີ່ສຸດ.

3) ພາລະບົດບາດດັດສົມ, ກະຕຸກ ຫຼື ກໍາຈັດການຜະລິດ ແລະ ການໃຊ້ສອຍ

ເມື່ອມີການເພັງຕິງທາງດ້ານການສະໜອງ ແລະ ຄວາມຕ້ອງການ, ລາຄາຕະຫຼາດໄດ້ດັດສົມບັນດາປັດໄຈການຜະລິດໃນແຕ່ລະຂະແໜງນີ້ໄປຫາຂະແໜງອື່ນ ແລະ ສົ່ງສິນຄ້າຈາກບ່ອນນີ້ໄປຫາບ່ອນອື່ນ. ເມື່ອລາຄາສິນຄ້າໃດໜຶ່ງເພີ່ມຂຶ້ນກໍຈະກະຕຸກຊຸກຍູ້ໃຫ້ສັງຄົມຜະລິດສິນຄ້າອອກມາຫຼາຍ ແຕ່ພັດເຮັດໃຫ້ຄວາມຕ້ອງການຂອງຜູ້ໃຊ້ສອຍສິນຄ້າຖືກຈຳກັດ ແລະ ກົງກັນຂ້າມເມື່ອລາຄາສິນຄ້າໃດໜຶ່ງຖືກຫຼຸດລົງພັດກະຕຸກໃຫ້ຜູ້ໃຊ້ສອຍ (ຊົມໃຊ້) ແລະ ສິນຄ້ານັ້ນຖືກຈຳກັດການຜະລິດ.

ດັ່ງນັ້ນ, ຕ້ອງເຂົ້າໃຈ ແລະ ຮູ້ໝູນໃຊ້ພາລະບົດບາດຂອງຕະຫຼາດຈຶ່ງຈະຊ່ວຍໃຫ້ຜູ້ຜະລິດສິນຄ້າ ແລະ ຜູ້ໃຊ້ສອຍມີຜົນປະໂຫຍດດີໃນດ້ານເສດຖະກິດ ແລະ ລັດຕ້ອງວາງນະໂຍບາຍໃນດ້ານເສດຖະກິດໃຫ້ແທດເໝາະ ເພື່ອເຮັດໃຫ້ເສດຖະກິດຖືກກັບເປົ້າໝາຍທີ່ກຳນົດໄວ້.

ອະທິບາຍຄໍາສັບ:

- ຮູບຖານ : ແບບ, ຮູບແບບ
- ຂົວ : ຝ່າຍ

ຄໍາຖາມ:

1. ສິນຄ້າແມ່ນຫຍັງ?
2. ຄຸນຄ່າຂອງສິນຄ້າໄດ້ກຳນົດຄືແນວໃດ?
3. ຄໍາມີບົດບາດເປັນເງິນໄດ້ແນວໃດ?
4. ຈຶ່ງອະທິບາຍຕະຫຼາດມີບົດບາດຫຍັງແດ່?
5. ຈຶ່ງຍົກບາງຜະລິດຕະພັນທີ່ໃຊ້ສອຍໃນຄອບຄົວທີ່ເປັນສິນຄ້າ ຫຼື ບໍ່ແມ່ນສິນຄ້າ ເພາະເຫດໃດ?

ບົດເຝິກຫັດ:

1. ຈຶ່ງອະທິບາຍເປັນຫຍັງຄຸນຄ່າຂອງສິນຄ້າ ຈຶ່ງບໍ່ແມ່ນການອອກແຮງງານຈຳເປັນສະເພາະກຳນົດ ແຕ່ ແມ່ນເວລາອອກແຮງງານຈຳເປັນຂອງສັງຄົມກຳນົດ
2. ຈຶ່ງສະຫຼຸບຫຍໍ້ຕົ້ນກຳເນີດ ແລະ ທາດແທ້ຂອງເງິນ
3. ຈຶ່ງອະທິບາຍພາລະບົດບາດຂອງເງິນ. ນັກຮຽນໄດ້ໝູນໃຊ້ພາລະບົດບາດຂອງເງິນເຂົ້າໃນການດຳລົງຊີວິດຄືແນວໃດ?

ບົດທີ 3 ກົດເກນມູນຄ່າການຜະລິດ ແລະ ການຈໍລະຈອນສິນຄ້າ

1. ກົດເກນມູນຄ່າ

ເພື່ອຜະລິດສິນຄ້າອອກມາ ການຜະລິດ ແລະ ການຈໍລະຈອນສິນຄ້າຕ້ອງອີງໃສ່ພື້ນຖານ ເວລາແຮງງານຈໍາເປັນສັງຄົມ

ເນື້ອໃນຂອງກົດເກນມູນຄ່າໄດ້ສະແດງອອກໃນການຜະລິດ ແລະ ຈໍລະຈອນສິນຄ້າດັ່ງນີ້:

- ໃນການຜະລິດ, ກົດເກນມູນຄ່າໄດ້ຮຽກຮ້ອງໃຫ້ຜູ້ຜະລິດຕ້ອງຮັບປະກັນເຮັດແນວໃດໃຫ້ ເວລາແຮງງານສະເພາະຕົວທີ່ຜະລິດສິນຄ້າແຕ່ລະຢ່າງຕ້ອງສອດຄ່ອງກັບເວລາຈໍາເປັນ ຂອງສັງຄົມ ເພື່ອຜະລິດສິນຄ້າດັ່ງກ່າວ, ສ່ວນເວລາອອກແຮງງານສະເພາະຕົວທັງໝົດ ທີ່ຜະລິດສິນຄ້າຈະຕ້ອງສອດຄ່ອງກັບເວລາແຮງງານຈໍາເປັນທັງໝົດຂອງສັງຄົມທີ່ຜະລິດ ສິນຄ້າລວມທັງໝົດນັ້ນ.

ຕົວຢ່າງ:

ໃນສັງຄົມມີຜູ້ຜະລິດສິນຄ້າຢູ່ 3 ຄົນ ໄດ້ຜະລິດສິນຄ້າປະເພດດຽວກັນ ແລະ ມີຄຸນນະພາບຄື ກັນແຕ່ເວລາອອກແຮງງານຈໍາເປັນສະເພາະຕົວຕ່າງກັນຄື:

+ ຜູ້ທີ1: ຜະລິດ 10 ຊົ່ວໂມງ

+ ຜູ້ທີ2: ຜະລິດ 8 ຊົ່ວໂມງ

+ ຜູ້ທີ3: ຜະລິດ 12 ຊົ່ວໂມງ

ໃນເວລານັ້ນການຊື້-ຂາຍສິນຄ້າຢູ່ທ້ອງຕະຫຼາດ ທີ່ສັງຄົມຍອມຮັບເວລາອອກແຮງງານ ຈໍາເປັນແມ່ນ 10 ຊົ່ວໂມງ.

ຈາກຕົວຢ່າງຂ້າງເທິງນັ້ນເຮົາຈະເຫັນໄດ້ວ່າ: ຜູ້ທີ 1 ປະຕິບັດຖືກຕ້ອງຕາມຄວາມຕ້ອງ ການຂອງກົດເກນມູນຄ່າ, ບໍ່ພຽງແຕ່ໄດ້ທົດແທນການແຈກຢາຍການຜະລິດແຕ່ຍັງມີຜົນກໍາໄລ ນໍາອີກ; ສ່ວນຜູ້ທີ 2 ປະຕິບັດໄດ້ຕາມກົດເກນມູນຄ່າໄດ້ດີ ແລະ ໄດ້ຮັບຜົນກໍາໄລຫຼາຍກວ່າຜູ້ທີ1 ຍ້ອນວ່າ: ເວລາແຮງງານສະເພາະຕົວໜ້ອຍກວ່າຜູ້ທີ 1 ແຕ່ຕ້ອງໄດ້ຂາຍຂາຍຕາມເວລາອອກ ແຮງງານຈໍາເປັນຂອງສັງຄົມ; ສ່ວນຜູ້ທີ 3 ໃຊ້ເວລາແຮງງານສະເພາະຕົວເກີນກວ່າເວລາອອກ ແຮງງານຈໍາເປັນຂອງສັງຄົມຍອມຮັບ, ໝາຍວ່າ: ລະເມີດຄວາມຕ້ອງການຂອງກົດເກນມູນຄ່າຈຶ່ງ ບໍ່ໄດ້ຮັບຜົນດີເທົ່າທີ່ຄວນ.

ສະນັ້ນ, ລັດຕ້ອງຄຸ້ມຄອງລາຄາສິນຄ້າ, ຕ້ອງມີເຄື່ອງມື ແລະ ກົດໝາຍກະທົບໃສ່ການສະໜອງ ແລະ ຄວາມຕ້ອງການລວມຂອງພື້ນຖານເສດຖະກິດ, ຈຶ່ງຈະເຮັດໃຫ້ລາຄາໃນທ້ອງຕະຫຼາດປ່ຽນແປງໄປຕາມທິດຂອງລັດທີ່ກຳນົດໄວ້ ເພື່ອເຮັດໃຫ້ເສດຖະກິດມີຄວາມໝັ້ນທຸ່ງ.

2. ການກະທົບຂອງກົດເກນມູນຄ່າ

2.1 ການດັດສົມການຜະລິດ ແລະ ຈໍລະຈອນສິນຄ້າ

ກົດເກນມູນຄ່າດັດສົມການຜະລິດ ແລະ ການຈໍລະຈອນສິນຄ້າ ຕ້ອງໄດ້ຜ່ານລາຄາໃນທ້ອງຕະຫຼາດການດັດສົມການຜະລິດ ແລະ ຈໍລະຈອນແມ່ນການແຈກຢາຍຄືນບັນດາປັດໄຈການຜະລິດ ແລະ ກຳລັງແຮງງານຈາກຂະແໜງການຜະລິດນີ້ໄປຫາຂະແໜງການຜະລິດອື່ນ; ແຈກຢາຍຄືນແຕ່ສ້າງສິນຄ້ານີ້ໄປຫາສ້າງສິນຄ້າອື່ນ, ປະເພດສິນຄ້ານີ້ໄປຫາສິນຄ້າອື່ນ ແຕ່ບ່ອນມີກຳໄລໜ້ອຍ ຫຼື ບໍ່ມີກຳໄລໄປບ່ອນທີ່ມີກຳໄລຫຼາຍ ໂດຍຜ່ານຄວາມຜັນຜວນຂອງລາຄາສິນຄ້າໃນທ້ອງຕະຫຼາດ.

ຕົວຢ່າງ:

ມີຜູ້ໜຶ່ງຜະລິດສິນຄ້າປະເພດ ກ ແລ້ວເອົາໄປຂາຍຢູ່ທ້ອງຕະຫຼາດ, ລາຄາສິນຄ້າ ກ ຕໍ່າກວ່າມູນຄ່າສະເພາະທີ່ຕົນເອງໄດ້ລົງທຶນຖ້າຍັງສືບຕໍ່ຜະລິດອອກມາອີກກໍຈະບໍ່ມີກຳໄລ (ປະລາໄຊ). ໃນເວລານັ້ນຢູ່ທ້ອງຕະຫຼາດ ລາຄາສິນຄ້າ ຂ ພັດສູງກວ່າ ເພາະສະນັ້ນ, ຖ້າຢາກມີກຳໄລພວກເຂົາຈຳເປັນຕ້ອງດັດສົມຄືນຈາກການຜະລິດປະເພດສິນຄ້າ ກ ໄປຫາການຜະລິດປະເພດສິນຄ້າ ຂ ຕາມເຄື່ອງ ໝາຍລາຄາໃນທ້ອງຕະຫຼາດ.

2.2 ການກະຕຸກ, ພັດທະນາກຳລັງການຜະລິດ ແລະ ປະສິດທິພາບຂອງງານ

ສິນຄ້າແຕ່ລະປະເພດທີ່ຜະລິດອອກນັ້ນລ້ວນແຕ່ມີເງື່ອນໄຂຕ່າງກັນ ແຕ່ໃນທ້ອງຕະຫຼາດສິນຄ້າທຸກຊະນິດລ້ວນແຕ່ແລກປ່ຽນຊື້ຂາຍຕາມມູນຄ່າສິນຄ້າສັງຄົມ. ໂດຍອີງໃສ່ເງື່ອນໄຂນັ້ນຜູ້ຜະລິດ ແລະ ລັດວິສາຫະກິດຕ່າງໆບໍ່ຢາກລົ້ມລະລາຍ, ຢາກໃຫ້ມູນຄ່າສິນຄ້າມີຄວາມໝັ້ນທຸ່ງ ແລະ ມີໄຊຊະນະໃນການຕະຫຼາດ ພວກເຂົາຈຳເປັນຕ້ອງຕັ້ງຫຼັກໝັ້ນ ແລະ ມີຄວາມຫວັງຢາກມີກຳໄລຫຼາຍ, ຈຶ່ງຕ້ອງຊອກຫາທຸກວິທີ ເພື່ອປັບປຸງ ແລະ ດັດແປງທາງດ້ານເຕັກນິກ, ຍົກສູງສິນແຮງງານການຄຸ້ມຄອງ, ຫັນການຜະລິດໃຫ້ເໝາະສົມ ແລະ ມີການປະຢັດ... ເພື່ອເຮັດໃຫ້ມູນຄ່າສິນຄ້າສະເພາະຂອງເຂົາຕໍ່າກວ່າມູນຄ່າສິນຄ້າຂອງສັງຄົມ.

ຕົວຢ່າງ:

ເມື່ອປະສິດທິພາບຂອງງານຢູ່ໃນລະດັບປານກາງແຕ່ລະມື້ 8 ຊົ່ວໂມງ ແລະ ຜູ້ອອກແຮງງານການຜະລິດກໍຕ້ອງຜະລິດໃຫ້ໄດ້ 8 ປະເພດສິນຄ້າ ປະລິມານມູນຄ່າຂອງໜຶ່ງສິນຄ້າ ແມ່ນ 8 ຊົ່ວໂມງ/8 ສິນຄ້າ=1ຊົ່ວໂມງ ແຕ່ຍ້ອນມີການດັດແປງເຕັກນິກ ແລະ ພັດທະນາກຳລັງການຜະລິດ ຈຶ່ງເຮັດໃຫ້ປະສິດທິພາບຂອງງານເພີ່ມຂຶ້ນທຶບ 2 ເທົ່າຜົນໄດ້ຮັບກໍຢູ່ ໃນ 8 ຊົ່ວໂມງ ແຕ່ພວກເຂົາບໍ່ແມ່ນຜະລິດ 8 ສິນຄ້າເທົ່ານັ້ນ, ຫາກຜະລິດອອກ 16 ສິນຄ້າ, ດັ່ງນັ້ນ, ປະລິມານມູນຄ່າຂອງ 1 ສິນຄ້າແມ່ນ 8 ຊົ່ວໂມງ/16 ສິນຄ້າ=1/2 ຊົ່ວໂມງ.

ຈາກຕົວຢ່າງຂ້າງເທິງນັ້ນ ເຮົາຈະເຫັນໄດ້ວ່າ ປະສິດທິພາບຂອງງານບໍ່ພຽງແຕ່ເພີ່ມຂຶ້ນເທົ່ານັ້ນແຕ່ຍັງໄດ້ກະຕຸກຊຸກຍູ້ໃຫ້ປະລິມານສິນຄ້າທີ່ຜະລິດອອກມາເພີ່ມຂຶ້ນ ແລະ ລາຍຮັບ (ກຳໄລ) ກໍເພີ່ມຂຶ້ນຄືກັນ, ຖ້າລາຄາສິນຄ້າໃນທ້ອງຕະຫຼາດບໍ່ມີການປ່ຽນແປງ.

2.3 ການຜັນແຍກຜູ້ຮັ່ງ ແລະ ຜູ້ທຸກລະຫວ່າງຜູ້ຜະລິດສິນຄ້າ

ການຜັນແຍກຜູ້ຮັ່ງ ແລະ ຜູ້ທຸກ ກໍເນື່ອງມາຈາກເງື່ອນໄຂຂອງຜູ້ຜະລິດສິນຄ້າບໍ່ຄືກັນ, ຄວາມອາດສາມາດໃນການປັບປ່ຽນທາງດ້ານເຕັກນິກ, ເຕັກໂນໂລຊີ, ຄວາມເໝາະສົມໃນການທັນການຜະລິດ, ຄວາມຂະຫຍັນ ແລະ ການກຳແໜ້ນຄວາມຕ້ອງການຂອງຕະຫຼາດກໍບໍ່ຄືກັນ. ດັ່ງນັ້ນ, ມູນຄ່າສະເພາະຕົວຂອງແຕ່ລະຄົນ ກໍຕ່າງກັນແຕ່ກົດເກນມູນຄ່າທີ່ມີຕໍ່ກັນພັດຄືກັນ ໝາຍວ່າ: ບໍ່ມີກົດເກນພາຍນອກມາທະທົບໃສ່ເຂົາເຈົ້າ.

ຍ້ອນມີການແກ້ງແຍ້ງແຂ່ງຂັນກັນໃນວົງສັງຄົມ, ຈຶ່ງມີການກະທົບຕໍ່ກົດເກນມູນຄ່າ, ອີກດ້ານໜຶ່ງຍ້ອນມີລັດວິສາຫະກິດ ແລະ ຜູ້ຜະລິດສິນຄ້າທີ່ເກັ່ງກວ່າ, ດຶກວ່າກາຍເປັນຄົນຮັ່ງມີພ້ອມນັ້ນຍັງຊຸກຍູ້ໃຫ້ການຜະລິດ ແລະ ການຈຳລະຈອນສິນຄ້າມີການພັດທະນາແຕ່ຕ່ຳຫາສູງ. ສ່ວນຜູ້ຜະລິດ ແລະ ວິສາຫະກິດຈຳນວນໜຶ່ງຍັງອ່ອນນ້ອຍ, ບໍ່ມີປະສິບການ, ມີທຶນໜ້ອຍ, ບໍ່ສາມາດປັບປຸງໃນດ້ານເຕັກນິກ ແລະ ການຄຸ້ມຄອງບໍ່ໄດ້ ຈຶ່ງກ້າວໄປເຖິງບ່ອນລົ້ມລະລາຍເຫດການຄືແນວນີ້ຈຶ່ງມີຜູ້ທຸກ ແລະ ຜູ້ຮັ່ງຢູ່ໃນສັງຄົມ, ນີ້ກໍແມ່ນອີກດ້ານໜຶ່ງທີ່ຈຳກັດຂອງກົດເກນມູນຄ່າການຜະລິດ ແລະ ການຈຳລະຈອນສິນຄ້າ. ເພາະສະນັ້ນ, ເມື່ອເຮົານຳກົດເກນມູນຄ່າໄປນຳໃຊ້ຕົວຈິງຄວນມີການຄິດໄລ່ໃຫ້ລະອຽດຄັກແນ່.

3. ການໝູນໃຊ້ກົດເກນມູນຄ່າ

3.1 ລັດ

ລັດຕ້ອງໝູນໃຊ້ກົດເກນມູນຄ່າເຂົ້າໃນການປ່ຽນແປງເສດຖະກິດຂອງປະເທດ ໂດຍຜ່ານຂະບວນການສ້າງ ແລະ ຂະຫຍາຍໂຄງປະກອບເສດຖະກິດຕະຫຼາດຫຼາຍພາກສ່ວນທີ່ລັດໄດ້ກຳນົດທິດເອົາໄວ້, ຕະຫຼາດຕ້ອງປະຕິບັດລາຄາດຽວ, ເອກະພາບທົ່ວປະເທດ ແລະ ເປັນປະຕູຕະຫຼາດອອກສູ່ໂລກພາຍນອກ.

ຕົວຢ່າງ:

- ລັດເຮົາໄດ້ຫັນເສດຖະກິດທຳມະຊາດໄປສູ່ເສດຖະກິດສິນຄ້າ ແລະ ຫັນຈາກກົນໄກເກົ່າໄປສູ່ກົນໄກໃໝ່ເຊິ່ງເປັນກົນໄກຕະຫຼາດທີ່ມີການຄຸ້ມຄອງຂອງລັດ ໂດຍລັດເປັນຜູ້ກຳນົດ ແລະ ວາງນະໂຍບາຍດ້ານເສດຖະກິດ ເພື່ອເຮັດໃຫ້ເສດຖະກິດແຫ່ງຊາດເຄື່ອນໄຫວ ແລະ ຂະຫຍາຍຕົວຢ່າງຕັ້ງໜ້າ ຈຶ່ງຈະເຮັດໃຫ້ປະເທດເຮົາຫຼຸດພົ້ນອອກຈາກຄວາມດ້ອຍພັດທະນາ

- ກຳນົດທິດ ແລະ ດັດສົມການຂະຫຍາຍຕົວຂອງເສດຖະກິດໃຫ້ຖືກຕ້ອງຕາມແນວທາງສັງຄົມນິຍົມ, ມີປະສິດທິຜົນ, ສາມາດເຊື່ອມເຂົ້າກັບເສດຖະກິດຂອງບັນດາປະເທດໃກ້ຄຽງ ແລະ ສາກົນ.

- ລັດຕ້ອງປະກາດ ແລະ ນຳໃຊ້ກົດໝາຍ ເພື່ອປະຕິບັດນະໂຍບາຍດ້ານເສດຖະກິດ-ສັງຄົມ ແລະ ກຳລັງແຮງງານສັງລວມໃນດ້ານເສດຖະກິດຂອງຕົນ ເພື່ອດັດສົມສິນຄ້າຕະຫຼາດ, ເສີມຂະຫຍາຍດ້ານຕັ້ງໜ້າ ແລະ ຈຳກັດການຜັນແຍກຜູ້ຮັ່ງ ແລະ ຜູ້ທຸກ ແລະ ປາກົດການຫຍໍ້ທໍ້ໃນສັງຄົມ ເພື່ອຊຸກຍູ້ການຂະຫຍາຍການຜະລິດ ແລະ ການຈໍລະຈອນສິນຄ້າ, ຈຶ່ງຈະເຮັດໃຫ້ສັງຄົມມີຄວາມສະຫງົບ, ຍຸຕິທຳ ແລະ ຍົກສູງຊີວິດການເປັນຢູ່ຂອງປະຊາຊົນໃຫ້ດີຂຶ້ນ.

3.2 ພົນລະເມືອງ

ພົນລະເມືອງກໍຕ້ອງຮູ້ນຳໃຊ້ເນື້ອໃນກົດເກນມູນຄ່າດັ່ງຕໍ່ໄປນີ້:

- ຫຼຸດຜ່ອນລາຍຈ່າຍການຜະລິດລົງ ແລະ ຍົກສູງຄຸນນະພາບຂອງສິນຄ້າໃຫ້ດີຂຶ້ນ ເພື່ອມີສິນຄ້າຫຼາຍປະເພດໄປຂາຍສ້າງຜົນກຳໄລໄດ້ດີ, ມີຄວາມໝັ້ນຄົງ ແລະ ມີໄຊຊະນະໃນການຕະຫຼາດ.

- ໝູນໃຊ້ການກະທົບດັດສົມກົດເກນມູນຄ່າສິນຄ້າ ໂດຍຜ່ານການຜັນຜວນຂອງລາຄາສິນຄ້າໃນທ້ອງຕະຫຼາດ ຈຶ່ງຄວນດັດສົມໃຫ້ທັນເວລາທັນປ່ຽນໂຄງປະກອບການຜະລິດ, ທັນປ່ຽນໂຄງ

ປະກອບສິນຄ້າ ແລະ ຂະແໜງການຜະລິດໃຫ້ສອດຄ່ອງກັບຄວາມຕ້ອງການຂອງລູກຄ້າໃນທ້ອງ
ຕະຫຼາດພາຍໃນປະເທດ ແລະ ສາກົນ.

ຕົວຢ່າງ:

ທ້າວ ກ ໄດ້ຂາຍແພຊະນິດໜຶ່ງ ແຕ່ເວລານັ້ນທ້ອງຕະຫຼາດມີການຂາຍແພຊ້າໆ, ລາຄາ
ຕ່ຳ ແຕ່ໃນຕະຫຼາດນັ້ນພັດມີຜູ້ຕັດເຄື່ອງສໍາເລັດຮູບມາຂາຍໄດ້ ແລະ ລາຄາສູງ, ໝົດໄວ
ເພື່ອບໍ່ໃຫ້ທຶນຂອງຕົນຄ້າງູ່ ແລະ ມີຜົນກໍາໄລດີ ກໍຕ້ອງໝູນໃຊ້ການກະຕຸກຊຸກຍູ້ ແລະ ດັດ
ສົມການຈໍລະຈອນຂອງກົດເກນມູນຄ່າ. ສະນັ້ນ, ທ້າວ ກ ທີ່ ຂາຍແພຕ້ອງຊອກທຸກວິທີ ເພື່ອຫັນ
ປ່ຽນຈາກການຂາຍແພ ເປັນການຂາຍເຄື່ອງສໍາເລັດຮູບຈຶ່ງຈະມີຄວາມເໝາະສົມ, ມີກໍາໄລ ແລະ
ສາມາດເອົາຊະນະຄູ່ແຂ່ງໄດ້.

- ການນໍາໃຊ້ວິທີການຫັນປ່ຽນໃໝ່ທາງດ້ານເຕັກນິກ, ເຕັກໂນໂລຊີ ແລະ ຫັນການຜະລິດ
ໃຫ້ແທດເໝາະກັບຄວາມເປັນຈິງຂອງສັງຄົມ, ຈຶ່ງຈະເຮັດໃຫ້ຜະລິດຕະພັນມີຄຸນນະພາບ ແລະ
ປະສິດທິພາບຂອງງານເພີ່ມຂຶ້ນ, ອັນເຮັດໃຫ້ການແຈກຢາຍການຜະລິດຫຼຸດລົງ ແລະ ມີຜົນກໍາ
ໄລດີຂຶ້ນ.

ອະທິບາຍຄໍາສັບ:

- ມູນຄ່າ : ລາຄາ, ຕົ້ນທຶນ
- ກົດເກນ : ເກນ, ຂໍ້ບັງຄັບ, ກົດລະບຽບ
- ດັດສົມ : ພໍດີຄວນ, ເໝາະ, ເຮັດໃຫ້ເໝາະສົມ, ເຮັດໃຫ້ພໍດີ
- ຜົນຜວນ : ປ່ຽນແປງ, ຫັນປ່ຽນ, ປິ່ນ, ປ່ຽນ


ຄໍາຖາມ:

1. ເນື້ອໃນຂອງກົດເກນມູນຄ່າໄດ້ສະແດງອອກໃນການຜະລິດ ແລະ ການຈໍລະຈອນສິນຄ້າ
ຄືແນວໃດ?
2. ຈຶ່ງຍົກວິທີການໝູນໃຊ້ ການກະທົບຕໍ່ການດັດສົມການຜະລິດຂອງກົດເກນມູນຄ່າໃນບັນ
ດາພື້ນຖານການຜະລິດທີ່ນັກຮຽນຮູ້ຢູ່ໃນສັງຄົມ?
3. ເປັນຫຍັງກົດເກນມູນຄ່າຈຶ່ງກະທົບດັດສົມການຜະລິດ ແລະ ການຈໍລະຈອນສິນຄ້າ? ຍົກ
ຕົວຢ່າງພິສູດ
4. ເປັນຫຍັງ ກົດເກນມູນຄ່າຈຶ່ງກະທົບການກະຕຸກຊຸກຍູ້ກໍາລັງການຜະລິດໃຫ້ຂະຫຍາຍຕົວ
ແລະ ເຮັດໃຫ້ປະສິດທິພາບຂອງງານເພີ່ມຂຶ້ນ? ຍົກຕົວຢ່າງ

5. ການທີ່ປະສິດທິພາບຂອງງານເພີ່ມຂຶ້ນຈະເຮັດໃຫ້ປະລິມານມູນຄ່າຂອງໜຶ່ງສິນຄ້າກໍເພີ່ມຂຶ້ນນັກຮຽນຄິດວ່າ: ຖືກ ຫຼື ຜິດ?

ບົດເຝິກຫັດ:

1. ຈົ່ງອະທິບາຍເປັນຫຍັງກົດເກນມູນຄ່າຈຶ່ງກະທົບຕໍ່ການຜັນແຍກຜູ້ຮັ່ງ ແລະ ຜູ້ທຸກໃນການຜະລິດ?
2. ນັກຮຽນຄິດວ່າລັດເຮົາມີທິດທາງ ເພື່ອສົ່ງເສີມດ້ານຕັ້ງໜ້າ ແລະ ດ້ານຈຳກັດຕໍ່ການຜັນແຍກຜູ້ຮັ່ງ ແລະ ຜູ້ທຸກຂອງກົດເກນມູນຄ່າຄືແນວໃດ?
3. ໃຫ້ນັກຮຽນສັງເກດກ່ຽວກັບຄວາມຕ້ອງການກົດເກນມູນຄ່າຂອງ 3 ຄົນທີ່ເຮັດການຜະລິດໃນເສັ້ນສະແດງດັ່ງຕໍ່ໄປນີ້ຄືແນວໃດ?



4. ຈົ່ງຍົກວິທີການນຳໃຊ້ການກະຕຸກ ຕໍ່ການດັດສົມການຈໍລະຈອນຂອງກົດເກນມູນຄ່າໃນບັນດາຮ້ານຄ້າຕ່າງໆ ທີ່ນັກຮຽນສັງເກດເຫັນ.

ບົດທີ 4 ການແກ້ໄຂການຜະລິດ ແລະ ການ ຈໍລະຈອນສິນຄ້າ

1. ການແກ້ໄຂ ແລະ ຕົ້ນກຳເນີດຂອງການແກ້ໄຂ

1.1 ຄວາມໝາຍຂອງການແກ້ໄຂ

ໃນລະບອບສັງຄົມທີ່ມີຫຼາຍພາກສ່ວນເສດຖະກິດ ແລະ ຫຼາຍຮູບການກຳມະສິດຕໍ່ພາຫະນະການຜະລິດລ້ວນແຕ່ມີການແກ້ໄຂແຂ່ງຂັນ, ການແກ້ໄຂແມ່ນຈຸດພິເສດທັງແມ່ນລັກສະນະປະຈຳຕົວຂອງລະບົບເສດຖະກິດທຶນນິຍົມ, ຂະບວນວິວັດແຫ່ງການແກ້ໄຂ ໄດ້ເຮັດໃຫ້ມີການຜັນແຍກຊືນຊັ້ນ, ການລົ້ມລະລາຍເປັນລວດໆຂອງຊາວຜູ້ຜະລິດນ້ອຍ ແລະ ການຂະຫຍາຍຕົວຂອງອຸດສາຫະກຳທຶນນິຍົມອັນພາໃຫ້ເກີດມີຜູ້ຮັ່ງ ແລະ ຜູ້ທຸກຢູ່ໃນສັງຄົມ; ລວມຄວາມວ່າ: ການແກ້ໄຂແມ່ນປາກົດການທາງສັງຄົມທີ່ເກີດຂຶ້ນໃນຂະບວນວິວັດແຫ່ງການຜະລິດ ແລະ ການຈໍລະຈອນສິນຄ້າຢູ່ໃນສັງຄົມທີ່ມີຫຼາຍຮູບການກຳມະສິດຕໍ່ກັບພາຫະນະການຜະລິດ ດັ່ງນັ້ນ, ມັນຈຶ່ງແມ່ນຈຸດພິເສດ ແລະ ແມ່ນລັກສະນະສະເພາະຂອງເສດຖະກິດທຶນນິຍົມ.

ໃນລະບອບປະຊາທິປະໄຕປະຊາຊົນເຮົາທີ່ ຍັງມີເສດຖະກິດຫຼາຍພາກສ່ວນ, ຫຼາຍຮູບການກຳມະສິດຄົງຕົວຢູ່ຢ່າງຍາວນານ ເຊິ່ງໄດ້ລະບຸໄວ້ໃນມາດຕາທີ 13 ຂອງລັດຖະທຳມະນູນແຫ່ງ ສປປ. ລາວ ແລະ ການໝູນໃຊ້ເສດຖະກິດຕະຫຼາດຕາມຈຸດໝາຍສັງຄົມນິຍົມ. ດັ່ງນັ້ນ, ການແກ້ໄຂແຂ່ງຂັນກັນໃນການຜະລິດ ແລະ ການຈໍລະຈອນສິນຄ້າຍັງຄົງຕົວຢູ່ແຕ່ຖືກຄຸ້ມຄອງດັດສິມດ້ວຍກົດໝາຍຕ່າງໆຂອງລັດຢ່າງເໝາະສົມ.

1.2 ຕົ້ນກຳເນີດຂອງການແກ້ໄຂ

ເນື່ອງຈາກວ່າໃນຂະບວນການຜະລິດທຶນນິຍົມ ມີຄວາມເປັນເອກະພາບລະຫວ່າງການຜະລິດມູນຄ່າສ່ວນເກີນ, ຂະບວນວິວັດແຫ່ງການຈໍລະຈອນສິນຄ້າ ແລະ ຂະບວນການປະຕິບັດມາດຕະຖານລາຄາ, ບັນດາຂະບວນວິວັດເຫຼົ່ານັ້ນໄດ້ດຳເນີນ ໄປພາຍໃຕ້ກົດເກນເສດຖະກິດພື້ນຖານທຶນນິຍົມແມ່ນການຜະລິດມູນຄ່າສ່ວນເກີນ, ການຜະລິດມູນຄ່າສ່ວນເກີນເກີດຂຶ້ນ ແລະ ໄດ້ຜັນປ່ຽນໄປເປັນຮູບຖານໃໝ່ເອີ້ນວ່າ: ກຳໄລ, ໃນນັ້ນກຳໄລແມ່ນໝາກຜົນຂອງການຈໍລະຈອນ ໂດຍຜ່ານມາດຕະຖານລາຄາ, ແຕ່ຂະບວນວິວັດແຫ່ງການຜະລິດມູນຄ່າສ່ວນເກີນ, ການຈໍລະຈອນສິນຄ້າ ແລະ ການປະຕິບັດມາດຕະຖານລາຄາຕ້ອງດຳເນີນໄປພາຍໃຕ້ກົດເກນມູນຄ່າບິນພື້ນຖານແຫ່ງການຊ່ວງຊົງເສລີ. ສະນັ້ນ, ການແກ້ໄຂແມ່ນການຊ່ວງຊົງເສລີລະຫວ່າງຜູ້ຜະລິດ

ແລະ ຜູ້ຈຳລະຈອນສິນຄ້າດ້ວຍກັນ, ພາຍໃຕ້ການຄວບຄູ່ຂອງກົດເກນມູນຄ່າ ແລະ ກົນໄກຂອງເສດຖະກິດຕະຫຼາດ.

2. ຈຸດປະສົງ ແລະ ປະເພດຂອງການແກ້ໄຂ

2.1 ຈຸດປະສົງຂອງການແກ້ໄຂ

ອີງຕາມເນື້ອໃນພື້ນຖານຂອງກົດເກນມູນຄ່າທີ່ໄດ້ລະບຸວ່າ: ກົດເກນມູນຄ່າແມ່ນກົດເກນແຫ່ງການຜະລິດ ແລະ ຈຳລະຈອນສິນຄ້າມັນຄວບຄູ່ການຜະລິດ ແລະ ການແລກປ່ຽນສິນຄ້າ. ຄວາມຮຽກຮ້ອງຕ້ອງການຂອງກົດເກນແມ່ນການຜະລິດ ແລະ ການຈຳລະຈອນສິນຄ້າຕ້ອງດຳເນີນບົນພື້ນຖານການສື່ນເປືອງແຮງງານສັງຄົມທີ່ຈຳເປັນ. ໃນກົດເກນມູນຄ່າສ່ວນເກີນໄດ້ລະບຸວ່າ: ການຜະລິດມູນຄ່າສ່ວນເກີນແມ່ນກົດເກນເສດຖະກິດພື້ນຖານທຶນນິຍົມ. ຄວາມຮຽກຮ້ອງຕ້ອງການຂອງກົດເກນແມ່ນຜະລິດມູນຄ່າສ່ວນເກີນໃຫ້ນັບມື້ຫຼາຍຂຶ້ນ ໂດຍການຂູດຮີດແຮງງານຮັບຈ້າງຂອງກຳມະກອນຢ່າງໜັກໜ່ວງເຊັ່ນ: ການເພີ່ມເວລາອອກແຮງງານ, ເພີ່ມຄວາມເຂັ້ມຂອງການອອກແຮງງານ ແລະ ການດັດແປງເຕັກນິກຂອງການຜະລິດ.

ຈຸດປະສົງຂອງການແກ້ໄຂລະຫວ່າງຜູ້ຜະລິດ ແລະ ຜູ້ຈຳລະຈອນສິນຄ້າດ້ວຍກັນແມ່ນຜົນກຳໄລຫຼາຍ ຫຼື ໜ້ອຍໃນເງື່ອນໄຂຂອງເສດຖະກິດຕະຫຼາດທຶນນິຍົມ ຫຼື ເສດຖະກິດສິນຄ້າທີ່ມີຫຼາຍພາກສ່ວນ ແລະ ຫຼາຍຮູບການກຳມະສິດຕໍ່ກັບພາຫະນະການຜະລິດທີ່ເປັນພື້ນຖານຂອງສັງຄົມ. ດັ່ງນັ້ນ, ຈຸດປະສົງຂອງການແກ້ໄຂແມ່ນການຊ່ວຍຊີ້ເອົາທາງໄດ້ປຽບໃນການຜະລິດ ແລະ ການຈຳລະຈອນສິນຄ້າເພື່ອໃຫ້ໄດ້ຜົນກຳໄລຢ່າງຫຼວງຫຼາຍເທົ່າທີ່ສາມາດຍາດມາໄດ້ຕາມຈຸດປະສົງທີ່ໄດ້ກຳນົດໄວ້.

2.2 ປະເພດຂອງການແກ້ໄຂ

ກ. ການແກ້ໄຂລະຫວ່າງຜູ້ຂາຍດ້ວຍກັນ

ລະຫວ່າງຜູ້ຂາຍສິນຄ້າຊະນິດດຽວກັນ ຫຼື ສິນຄ້າຊະນິດຕ່າງກັນກໍມີການແກ້ໄຂແຂ່ງຂັນກັນຢ່າງຫຼີກລຽງບໍ່ໄດ້ເປັນຕົ້ນ ແມ່ນການແກ້ໄຂທາງດ້ານການຕະຫຼາດ ໝາຍຄວາມວ່າ: ຜູ້ໃດມີສາຂາຕະຫຼາດຈຳໜ່າຍຫຼາຍກວ່າແນ່ນອນ ຜູ້ນັ້ນກໍຈະໄດ້ປຽບກວ່າຜູ້ທີ່ມີຕະຫຼາດຈຳໜ່າຍໜ້ອຍກວ່າ, ແຄບກວ່າການແກ້ໄຂທາງດ້ານລາຄາ ແລະ ການແກ້ໄຂທາງດ້ານຄຸນນະພາບຂອງສິນຄ້າ, ໂດຍທົ່ວໄປແລ້ວສິນຄ້າຜູ້ໃດມີລາຄາຕໍ່າກວ່າ ແຕ່ມີຄຸນນະພາບສູງກວ່າຈະໄດ້ປຽບຜູ້ທີ່ສິນຄ້າລາຄາສູງກວ່າແຕ່ມີຄຸນນະພາບຕໍ່າກວ່າ ດັ່ງນັ້ນ, ຈຶ່ງຕ້ອງມີການຄຸ້ມຄອງລາຄາ, ຄຸ້ມຄອງຕະຫຼາດເພື່ອດັດສິມຕະຫຼາດ, ດັດສິມລາຄາເພື່ອໃຫ້ຜູ້ຊື້-ຜູ້ຂາຍຕົກລົງກັນ.

ຕົວຢ່າງ:

1. ທ້າວ ກ ເຈົ້າຂອງຮ້ານຂາຍເສື້ອຜ້າ ແລະ ທ້າວ ຂ ເຈົ້າຂອງຮ້ານຂາຍອາຫານ
2. ນາງ ກ ຂາຍພືດກະສິກໍາ ແລະ ນາງ ຂ ຂາຍເຄື່ອງກໍ່ສ້າງ

ຂ. ການແກ້ໄຂແຍ້ງລະຫວ່າງຜູ້ຊື້ດ້ວຍກັນ

ລະຫວ່າງຜູ້ຊື້ດ້ວຍກັນກໍ່ມີການແກ້ໄຂແຍ້ງກັນ ເຊິ່ງກໍ່ບໍ່ອາດຫຼີກລ້ຽງໄດ້ໃນສັງຄົມທີ່ຍັງມີ ຫຼາຍຊົນຊັ້ນ ແລະ ຊັ້ນຄົນທີ່ມີຄວາມແຕກຕ່າງກັນທາງດ້ານການເມືອງ, ເສດຖະກິດ ແລະ ສັງຄົມ, ການແກ້ໄຂແຍ້ງລະຫວ່າງຜູ້ຊື້ສະແດງອອກໃນດ້ານຄວາມສາມາດຊື້ພາຫະນະໃຊ້ສອຍຕ່າງໆ ເພື່ອຮັບໃຊ້ສ່ວນບຸກຄົນ, ຄອບຄົວຂອງໃຜລາວເຊິ່ງມີປະລິມານ ແລະ ຄຸນນະພາບແຕກຕ່າງກັນ.

ຕົວຢ່າງ:

ບາງຄົນສາມາດຊື້ພາຫະນະໃຊ້ສອຍທີ່ມີລາຄາສູງ, ບາງຄົນສາມາດຊື້ພາຫະນະໃຊ້ສອຍທີ່ມີລາຄາຕໍ່າ ແລະ ບາງຄົນອາດບໍ່ມີຄວາມສາມາດຊື້ໄດ້ຄືກັບຄົນອື່ນໆ .

ຄ. ການແກ້ໄຂແຍ້ງພາຍໃນຂະແໜງການດຽວກັນ

ການແກ້ໄຂແຍ້ງພາຍໃນຂະແໜງການດຽວກັນເປັນການແກ້ໄຂແຍ້ງໃນການຜະລິດ ແລະ ການຈໍລະຈອນສິນຄ້າລະຫວ່າງບັນດາຜູ້ດໍາເນີນການຜະລິດ ແລະ ບັນດາຜູ້ດໍາເນີນການຈໍລະຈອນສິນຄ້າ ເຊິ່ງສະແດງອອກຢູ່ໃນຂະໜາດການຜະລິດຕ່າງກັນ, ການນໍາໃຊ້ລະດັບເຕັກນິກວິທະຍາສາດຕ່າງກັນ, ມີລະດັບການບໍລິການຕ່າງກັນ ມີສາຂາຕະຫຼາດຈໍາໜ່າຍແຕກຕ່າງກັນ ແລະ ມີປະລິມານໃນການຈໍລະຈອນສິນຄ້າແຕກຕ່າງກັນ.

ຕົວຢ່າງ:

- ບໍລິສັດເບຍລາວ ແລະ ບໍລິສັດຊີມັງລາວ
- ບໍລິສັດຜະລິດປຸ້ຍເຄມີ ແລະ ບໍລິສັດຜະລິດຝຸ່ນຊີວະພາບ

ງ. ການແກ້ໄຂແຍ້ງພາຍນອກຂະແໜງການ

ການແກ້ໄຂແຍ້ງລະຫວ່າງຂະແໜງການ ແມ່ນການຊ່ວຍຊຶ່ງເສລີລະຫວ່າງຜູ້ຜະລິດສິນຄ້າ ແລະ ການຈໍລະຈອນສິນຄ້າລະຫວ່າງຂະແໜງການນີ້ກັບຂະແໜງການອື່ນໆ ໂດຍມີຈຸດປະສົງເພື່ອສະແຫວງຫາຜົນກໍາໄລສູງສຸດຍ້ອນແນວນັ້ນຜູ້ດໍາເນີນການຜະລິດທຸລະກິດ ຫຼື ພວກນາຍທຶນທັງຫຼາຍມັກຈະລົງທຶນເຂົ້າໃສ່ຂະແໜງການຜະລິດທີ່ມີຜົນກໍາໄລສູງ, ການຊ່ວຍຊຶ່ງດັ່ງກ່າວພາໄປ

ເຖິງການເກີດມີກຳໄລສະເລ່ຍ ແລະ ມາດຕະຖານກຳໄລສະເລ່ຍ ເພື່ອເຮັດໃຫ້ການແກ້ໄຂແບ່ງແຂ່ງ ຂັ້ນກັນດຳເນີນໄປຢູ່ໃນກົດເກນທາງເສດຖະກິດທີ່ສາມາດຄວບຄຸມໄດ້ຢູ່ໃນລະດັບທີ່ເໝາະສົມ.

ຕົວຢ່າງ:

- ການຜະລິດເຂົ້າ ແລະ ໂຮງງານປະກອບອາຫານ
- ບໍລິສັດຂົນສົ່ງ ແລະ ບໍລິສັດກໍ່ສ້າງ



ໂຮງງານປະກອບອາຫານ



ບໍລິສັດກໍ່ສ້າງ



ການປັກດຳນາດ້ວຍເຄື່ອງມືທີ່ທັນສະໄໝ



ການເກັບກຽວເຂົ້າດ້ວຍເຄື່ອງຈັກທີ່ທັນສະໄໝ

3. ລັກສະນະຂອງການແກ້ໄຂແຍ້ງ

3.1 ດ້ານຕັ້ງໜ້າຂອງການແກ້ໄຂແຍ້ງ

ຕາມຄຸນປະໂຫຍດຂອງກົດເກນມູນຄ່າທີ່ກຳນົດວ່າ: ການຜະລິດ ແລະ ການແລກປ່ຽນ ສິນຄ້າຕ້ອງດຳເນີນໄປບົນພື້ນຖານ ການສົ່ນເບື້ອງແຮງງານທີ່ຈຳເປັນຂອງສັງຄົມໃນຂະນະດຽວ ກັນນັ້ນມັນກໍດຳເນີນໄປບົນພື້ນຖານການແກ້ໄຂແຍ້ງແຂ່ງຂັນກັນໃນການຜະລິດ ແລະ ການນຳຈະ ຈອນພາໃຫ້ບັນດາຜູ້ດຳເນີນການຜະລິດ ແລະ ການຈຳລະຈອນມີການດັດແປງເຕັກນິກ, ດັດສົມ

ການຜະລິດ, ດັດສິມການຈໍລະຈອນສິນຄ້າພາໃຫ້ການຜະລິດ ແລະ ການຈໍລະຈອນໄດ້ມີການຂະຫຍາຍຕົວທາງປະລິມານ ແລະ ຄຸນນະພາບຢ່າງບໍ່ຢຸດຢັ້ງ.

ການແກ້ໄຂແຍ້ງທີ່ຕັ້ງໜ້າແມ່ນການແກ້ໄຂແຍ້ງ ທີ່ດໍາເນີນໄປໃນຂອບເຂດຂອງກົດໝາຍຂອງລັດ ແລະ ດ້ວຍວິທີການຕ່າງໆທາງເສດຖະກິດແນໃສ່ເພື່ອຍົກສູງດ້ານປະລິມານ ແລະ ຄຸນນະພາບສິນຄ້າ ເຊິ່ງເປັນປັດໄຈຊຸກຍູ້ໃຫ້ມີການແກ້ໄຂແບບວິທີທຳມາຫາກິນແບບເກົ່າທີ່ຂະຫຍາຍຕົວຊ້າ, ຟຸມເຟືອຍ, ປະສິດທິພາບ ແລະ ຄຸນນະພາບຂອງການຜະລິດຕໍ່າ.

3.2 ດ້ານຈຳກັດຂອງການແກ້ໄຂແຍ້ງ

ໃນລະບອບສັງຄົມທີ່ມີຫຼາຍພາກສ່ວນເສດຖະກິດ ແລະ ຫຼາຍຮູບການກຳມະສິດຕໍ່ພາຫະນະການຜະລິດລ້ວນແຕ່ມີການແກ້ໄຂແຍ້ງ, ການແກ້ໄຂແຍ້ງແມ່ນຈຸດພິເສດທັງແມ່ນລັກສະນະສະເພາະຕົວຂອງລະບົບເສດຖະກິດທຶນນິຍົມ, ຂະບວນວິວັດແຫ່ງການແກ້ໄຂແຍ້ງໄດ້ເຮັດໃຫ້ມີການຜັນແຍກຊື່ນຊ້ຳ, ການລົ້ມລະລາຍເປັນລວດໆ ຂອງຊາວຜູ້ຜະລິດນ້ອຍ ແລະ ການຂະຫຍາຍຕົວຂອງອຸດສາຫະກຳທຶນນິຍົມອັນພາໃຫ້ເກີດມີຜູ້ຮັ່ງ ແລະ ຜູ້ທຸກຢູ່ໃນສັງຄົມ, ສັງຄົມເກີດມີຫຼາຍຊື່ນຊ້ຳແຕກຕ່າງກັນ, ເກີດມີຄວາມບໍ່ສະເໝີພາບທາງດ້ານການ ເມືອງ, ເສດຖະກິດ ແລະ ວັດທະນະທຳ-ສັງຄົມຈາກຄວາມບໍ່ສະເໝີພາບດັ່ງກ່າວກໍ ອາດເກີດມີຂໍ້ຂັດແຍ້ງຢູ່ໃນສັງຄົມນັ້ນເອງ. ການແກ້ໄຂແຍ້ງທີ່ຫຍໍ້ຫໍ້ແມ່ນການແກ້ໄຂແຍ້ງທີ່ດໍາເນີນໃນຮູບແບບເລັ່ງໜຶ່ງທີ່ບໍ່ແນ່ນອນຫຼົບຫຼີກການກວດກາຂອງລັດເຊັ່ນ: ກັກຕູນສິນຄ້າ, ຄ້າຂາຍເຖື່ອນ, ປອມແປງສິນຄ້າ, ຫຼົບຫຼີກພາສີ, ຫຼອກລວງ, ຕົ້ມຕຸ່ນ, ໃຫ້ສິນບິນ (ຮັບສິນບິນ) ແລະ ອື່ນໆ ສິ່ງເຫຼົ່ານີ້ລ້ວນແຕ່ສ້າງຄວາມເສຍຫາຍໃຫ້ແກ່ຜູ້ຜະລິດ, ຜູ້ຊົມໃຊ້ ແລະ ເສດຖະກິດແຫ່ງຊາດ. ໃນລະບອບ ປະຊາທິປະໄຕ ປະຊາຊົນເຮົາບັນດາຂໍ້ຈຳກັດຂອງການແກ້ໄຂແຍ້ງຈະໄດ້ຮັບການດັດສິມ, ແກ້ໄຂດ້ວຍບັນດານະໂຍບາຍຂອງພັກ ແລະ ກົດ ໝາຍຕ່າງໆຂອງລັດ.

ສະຫຼຸບລວມ:

ການແກ້ໄຂແຍ້ງ ແມ່ນປະກົດການທາງສັງຄົມທີ່ເກີດຂຶ້ນໃນຂະບວນວິວັດແຫ່ງການຜະລິດ ແລະ ການຈໍລະຈອນສິນຄ້າຢູ່ໃນສັງຄົມ ທີ່ມີຫຼາຍຮູບການກຳມະສິດ ຕໍ່ກັບພາຫະນະການຜະລິດດັ່ງນັ້ນ, ມັນຈຶ່ງແມ່ນຈຸດພິເສດ ແລະ ແມ່ນລັກສະນະປະຈຳຕົວຂອງເສດຖະກິດທຶນນິຍົມ.

ການແກ້ໄຂແຍ້ງແມ່ນການຊ່ວຍຊີງເສລີລະຫວ່າງຜູ້ຜະລິດ ແລະ ຜູ້ຈໍລະຈອນສິນຄ້າດ້ວຍກັນພາຍໃຕ້ການຄອບງຳຂອງກົດເກນມູນຄ່າ.

ຈຸດປະສົງຂອງການແກ້ໄຂ ແມ່ນການຊ່ວຍຊື່ງເອົາທ່າໄດ້ປຽບໃນການຜະລິດ ແລະ ການຈໍລະຈອນສິນຄ້າ ເພື່ອໃຫ້ໄດ້ຜົນກໍາໄລຢ່າງຫຼວງຫຼາຍເທົ່າທີ່ສາມາດຍາດມາໄດ້ຕາມຈຸດປະສົງທີ່ໄດ້ກໍານົດໄວ້.

ອະທິບາຍຄໍາສັບ:

ການແກ້ໄຂ : ແມ່ນການຊ່ວຍຊື່ງກັນ ຫຼື ການແຂ່ງຂັນກັນ
ເພື່ອຍາດເອົາທ່າໄດ້ປຽບໃນການຜະລິດ ຫຼື ການຈໍລະຈອນ
ສິນຄ້າ

ກົດເກນມູນຄ່າ : ແມ່ນກົດເກນແຫ່ງການຜະລິດ ແລະ ການຈໍລະຈອນສິນຄ້າ

ຄໍາຖາມ

1. ການແກ້ໄຂແມ່ນຫຍັງມັນສະແດງອອກໃນດ້ານໃດແດ່?
2. ດ້ວຍເຫດໃດຈຶ່ງເກີດມີການແກ້ໄຂໃນການຜະລິດ ແລະ ການຈໍລະຈອນສິນຄ້າ?
3. ຜູ້ຜະລິດສິນຄ້າຊະນິດດຽວກັນ ແລະ ຊະນິດຕ່າງກັນມີການແກ້ໄຂແບບໃດ?
4. ການແກ້ໄຂໃນການຜະລິດ ແລະ ຈໍລະຈອນສິນຄ້າມີຄຸນປະໂຫຍດແນວໃດ?
5. ການແກ້ໄຂຈະຫວ່າງຜູ້ຈໍລະຈອນສິນຄ້າຊະນິດດຽວກັນ ແລະ ຊະນິດຕ່າງກັນມີຄຸນປະໂຫຍດແນວໃດ ?

ບົດທີ 5 ການສະໜອງ ແລະ ຄວາມຕ້ອງການໃນ ການຜະລິດ ແລະ ການຈໍລະຈອນສິນຄ້າ

1. ຄວາມສໍາພັນກ່ຽວກັບຄວາມຕ້ອງການ ແລະ ການສະໜອງ

1.1 ຄວາມສໍາພັນກ່ຽວກັບຄວາມຕ້ອງການ

ຄວາມຕ້ອງການໝາຍເຖິງຄວາມຢາກໄດ້ມາ ຫຼື ຄວາມຢາກເປັນເຈົ້າຂອງສິ່ງໃດສິ່ງໜຶ່ງ ຫຼື ຫຼາຍສິ່ງຫຼາຍຢ່າງເຊິ່ງສະແດງອອກດັ່ງນີ້:

ຄວາມຕ້ອງການໂດຍທົ່ວໄປບໍ່ມີລັກສະນະ ສ່ວນຫຼາຍເປັນຄວາມຕ້ອງການທາງວັດຖຸ ແລະ ທາງຈິດໃຈເຊັ່ນ: ວັດຖຸຄົງທີ່, ວັດຖຸໃຊ້ສອຍປະເພດຕ່າງໆ, ເຄື່ອງອຸປະໂພກ ແລະ ເຄື່ອງບໍລິໂພກຕ່າງໆ.

ຄວາມຕ້ອງການທາງດ້ານພາຫະນະການຜະລິດ ແລະ ພາຫະນະໃຊ້ສອຍຄວາມຕ້ອງການໃນການຜະລິດ ແລະ ຄວາມຕ້ອງການໃນການໃຊ້ສອຍ

ໂດຍທົ່ວໄປແລ້ວ ຄົນເຮົາມີຄວາມຕ້ອງໃນ 5 ລະດັບຕາມທີ່ນັກທົດສະດີບາງທ່ານໄດ້ກໍານົດໄວ້ເຊັ່ນ: ຄວາມຕ້ອງການປັດໄຈພື້ນຖານແຫ່ງການດໍາລົງຊີວິດ, ຄວາມຕ້ອງການຄວາມປອດໄພໃນຊີວິດ, ຄວາມຕ້ອງການໄດ້ຮັບການຍອມຮັບຂອງສັງຄົມ, ຄວາມຕ້ອງການດ້ານສິດອໍານາດ ແລະ ຄວາມຕ້ອງການປະສົບຜົນສໍາເລັດໃນຊີວິດ.

1.2 ຄວາມສໍາພັນກ່ຽວກັບການສະໜອງ

ການສະໜອງ ໝາຍເຖິງການໄດ້ມາ, ການໃຫ້ ແລະ ການຕອບສະໜອງຕາມຄວາມຕ້ອງການທາງວັດຖຸ, ຈິດໃຈຂອງຜູ້ຜະລິດ, ຜູ້ຊົມໃຊ້ ແລະ ສາມະຊິກຂອງສັງຄົມ. ດັ່ງນັ້ນ, ການສະໜອງ ແລະ ຄວາມຕ້ອງການແມ່ນສອງດ້ານທີ່ກົງກັນຂ້າມ ແຕ່ມີການພົວພັນກັນຢ່າງສະໜິດແໜ້ນເຊິ່ງຕິດພັນກັບການແບ່ງງານຂອງສັງຄົມ, ສະມາຊິກຂອງສັງຄົມແຕ່ລະຄົນລ້ວນ ແຕ່ປະຕິບັດສອງໜ້າທີ່, ທັງເປັນຜູ້ໃຫ້ ແລະ ທັງເປັນຜູ້ໄດ້ຮັບການສະໜອງຕາມຄວາມຕ້ອງການໃນລະບົບເສດຖະກິດຂອງສັງຄົມ.

2. ການພົວພັນລະຫວ່າງການສະໜອງກັບຄວາມຕ້ອງການໃນການຜະລິດ ແລະ ການຈໍລະຈອນ

2.1 ການພົວພັນລະຫວ່າງການສະໜອງກັບຄວາມຕ້ອງການ

ກ. ການສະໜອງ ແລະ ຄວາມຕ້ອງການມີການກະທົບເຊິ່ງກັນ ແລະ ກັນ

ຄວາມຕ້ອງການສາມາດຕອບສະໜອງທາງວັດຖຸອຸປະກອນ ໃນການຊົມໃຊ້ທີ່ຕິດພັນກັບ ການຄົງຕົວຂອງຊົນຊັ້ນ ແລະ ຊັ້ນຄົນໃນສັງຄົມທີ່ແຕກຕ່າງກັນ ໃນການແບ່ງປັນກັນທາງດ້ານ ລາຍຮັບ, ລາຍຈ່າຍໃນການຊົມໃຊ້; ລາຍຮັບໄດ້ສ້າງໃຫ້ມີຄວາມຕ້ອງການໃໝ່, ການສະໜອງ ແລະ ຄວາມຕ້ອງການພາຫະນະການຜະລິດ ຍາມໃດກໍຕິດພັນກັບໂຄງປະກອບຂອງຂະບວນ ການຜະລິດສັງຄົມ.

ການສະໜອງ ແລະ ຄວາມຕ້ອງການມີການປ່ຽນແປງຢູ່ເລື້ອຍໆ ໃນນັ້ນຄວາມຕ້ອງ ການໄດ້ເຄື່ອນໄຫ້ໄປຕາມທິດກົງກັບລາຄາຂອງສິນຄ້າໃນທ້ອງຕະຫຼາດ, ແຕ່ຊ້າພັດເຄື່ອນໄຫ້ ໄປຕາມທິດດຽວກັບລະດັບລາຍຮັບໝາຍຄວາມວ່າ: ຖ້າສັງຄົມມີຄວາມຕ້ອງການສິນຄ້າຊະນິດ ໃດສູງແມ່ນສິນຄ້າຊະນິດນັ້ນຈະມີລາຄາສູງຂຶ້ນ ແລະ ຖ້າສະມາຊິກຂອງສັງຄົມມີລາຍຮັບສູງຂຶ້ນ ແມ່ນຈະມີຄວາມຕ້ອງການສູງຂຶ້ນ ພ້ອມດຽວກັນນັ້ນກໍຈະໄດ້ຮັບການສະໜອງສູງຂຶ້ນ. ການສະ ໜອງ ເຄື່ອນໄຫ້ໄປຕາມທິດກົງກັບລາຄາສິນຄ້າສິ່ງອອກ ແລະ ກົງກັບລາຄາສິນຄ້ານຳເຂົ້າ.

ຕົວຢ່າງ:

ຄວາມຕ້ອງການລາຄາທ້ອງຕະຫຼາດຫຼຸດລົງ ຈະເຮັດໃຫ້ການລົງທຶນໃນຂະແໜງນັ້ນກໍ່ຫຼຸດ ລົງ ແລະ ການສະໜອງກໍ່ຫຼຸດລົງ ແລະ ກົງກັນຂ້າມ.

ຄວາມຕ້ອງການ ແລະ ການສະໜອງມີການພົວພັນກັນຢ່າງສະໝິດແໝ້ນ, ໃນນັ້ນຖ້າ ມີຄວາມຕ້ອງການສູງ ແຕ່ການສະໜອງຕໍ່າກໍຈະເຮັດໃຫ້ລາຄາສິນຄ້າໃນທ້ອງຕະຫຼາດສູງຂຶ້ນ, ກົງ ກັນຂ້າມຖ້າຄວາມຕ້ອງການຂອງສັງຄົມຫຼຸດລົງ ແຕ່ການສະໜອງຍັງສູງຢູ່ແມ່ນຈະພາໃຫ້ລາຄາ ສິນຄ້າໃນທ້ອງຕະຫຼາດຫຼຸດລົງຈາກລາຄາເດີມ



ການຊື້ຂາຍໃນທ້ອງຕະຫຼາດ

ຂ. ການສະໜອງ ແລະ ຄວາມຕ້ອງການມີການກະທົບເຖິງຕະຫຼາດ

ການສະໜອງ ແລະ ຄວາມຕ້ອງການໃນລະບົບເສດຖະກິດຕະຫຼາດກໍຄືເສດຖະກິດສິນຄ້າລວ້ນແຕ່ຜ່ານຕະຫຼາດ ແລະ ໂດຍຜ່ານຕະຫຼາດພາໃຫ້ເກີດມີການດັດສິມຕະຫຼາດຍ້ອນວ່າຕະຫຼາດແມ່ນສະຖານທີ່ເຊິ່ງມີຜູ້ຂາຍ, ຜູ້ຊື້ສິນຄ້າ ຕາມຄວາມຕ້ອງການຂອງຜູ້ຊື້ໂດຍຂຶ້ນກັບຄວາມສາມາດຂອງຜູ້ຊື້ຕາມລາຄາທີ່ຕົກລົງກັນໄດ້ ໝາຍຄວາມວ່າ: ຕະຫຼາດເປັນບ່ອນປະຕິບັດການສະໜອງກັບຄວາມຕ້ອງການ. ດັ່ງນັ້ນ, ຄວາມຕ້ອງຂອງສັງຄົມສູງຂຶ້ນການສະໜອງກໍຈະສູງຂຶ້ນ ແລະ ລາຄາສິນຄ້າກໍສູງຂຶ້ນ ຜູ້ຂາຍສິນຄ້າໃນຕະຫຼາດກໍຈະມີຜົນກຳໄລດີ ແຕ່ກົງກັນຂ້າມຖ້າວ່າຄວາມຕ້ອງການຂອງສັງຄົມຫຼຸດລົງ ການສະໜອງກໍອາດຈະຫຼຸດລົງ, ລາຄາສິນຄ້າກໍອາດຈະຫຼຸດລົງ ແລະ ຜົນກຳໄລກໍອາດຈະຫຼຸດລົງຕາມໆກັນເຮັດໃຫ້ຕະຫຼາດຈະມີການກະທົບກະເທືອນເໝືອນກັນ.

ຄ. ຕະຫຼາດມີຜົນກະທົບເຖິງການສະໜອງ ແລະ ຄວາມຕ້ອງການ

ເນື່ອງຈາກວ່າຕະຫຼາດແມ່ນສະຖານທີ່ແລກປ່ຽນສິນຄ້າ, ເຊິ່ງມີຜູ້ຊື້ ແລະ ຜູ້ຂາຍທັງແມ່ນສະຖານທີ່ປະຕິບັດການສະໜອງກັບຄວາມຕ້ອງການ. ດັ່ງນັ້ນ, ຕະຫຼາດຈຶ່ງມີຜົນກະທົບຕໍ່ການສະໜອງກັບຄວາມຕ້ອງການຢ່າງແນ່ນອນ, ຖ້າວ່າຕະຫຼາດສາມາດສ້າງສິ່ງແວດລ້ອມທີ່ອຳນວຍຄວາມສະດວກໃນການເຂົ້າເຖິງ, ການຈັດຄວາມເປັນລະບຽບຮຽບໄດ້ດີ, ການຄຸ້ມຄອງດັດສິມລາຄາຕະຫຼາດໄດ້ດີ ແລະ ອື່ນໆ ຈະເຮັດໃຫ້ການສະໜອງໄດ້ດີສາມາດຕອບສະໜອງກັບຄວາມຕ້ອງຂອງຜູ້ຊື້ມໃຊ້ໄດ້ດີ, ກົງກັນຂ້າມຕະຫຼາດໃດຫາກສ້າງສິ່ງແວດລ້ອມໃນທຸກດ້ານບໍ່ໄດ້ດີກໍຈະເປັນອຸປະສັກຕໍ່ການຕອບສະໜອງຄວາມຕ້ອງການຂອງສັງຄົມ .

2.2 ບົດບາດຂອງການພົວພັນລະຫວ່າງການສະໜອງ ແລະ ຄວາມຕ້ອງການ

ການພົວພັນລະຫວ່າງການສະໜອງ ແລະ ຄວາມຕ້ອງການມີບົດບາດສຳຄັນຕໍ່ກັບລະບົບເສດຖະກິດ-ສັງຄົມ ແລະ ກົນໄກເສດຖະກິດຕະຫຼາດ ເຊິ່ງກາຍເປັນໜຶ່ງໃນບັນດາກົດເກນຂອງເສດຖະກິດຕະຫຼາດເພາະວ່າ: ການສະໜອງເວລາໃດກໍເລີ່ມຈາກຄວາມຕ້ອງການ, ຖ້າວ່າສັງຄົມມີຄວາມຕ້ອງການສິນຄ້າຊະນິດໃດໆ ກໍອາດຈະໄດ້ຮັບການສະໜອງບໍ່ໄວກໍຊ້າ, ກົງກັນຂ້າມສິນຄ້າຊະນິດໃດໆ ທີ່ສັງຄົມ ຫຼື ຕະຫຼາດບໍ່ມີຄວາມຕ້ອງການແລ້ວແນ່ນອນວ່າສິນຄ້າຊະນິດນັ້ນໆກໍອາດຈະບໍ່ຜະລິດອອກມາ ຫຼື ບໍ່ມີການຕອບສະໜອງ. ດັ່ງນັ້ນ, ການສະໜອງ ແລະ ຄວາມຕ້ອງການມີບົດບາດສຳຄັນ ແລະ ກາຍເປັນກົດເກນໜຶ່ງທີ່ສຳຄັນໃນລະບົບເສດຖະກິດຕະຫຼາດ.

3. ການໝູນໃຊ້ການພົວພັນລະຫວ່າງການສະໜອງ ແລະ ຄວາມຕ້ອງການ

3.1 ການໝູນໃຊ້ການສະໜອງ ແລະ ຄວາມຕ້ອງການຂອງລັດ

ຄວາມຕ້ອງການໄດ້ຮັບຜົນສະທ້ອນຈາກບັນດາປັດໄຈດັ່ງນີ້:

- ປະສິດທິຜົນ ແລະ ຄຸນປະໂຫຍດຂອງສິນຄ້າມີຜົນຕໍ່ຄວາມຕ້ອງການ ແລະ ຄ່າມີຍົມຂອງຜູ້ຊົມໃຊ້ລາຍຮັບຂອງປະຊາກອນມີຜົນຕໍ່ຄວາມຕ້ອງການ, ຖ້າປະຊາກອນມີລາຍຮັບສູງຂຶ້ນ ຄວາມຕ້ອງການໃນການຊົມໃຊ້ສິນຄ້າກໍເພີ່ມຂຶ້ນ.

- ລາຄາຂອງສິນຄ້າມີຜົນຕໍ່ຄວາມຕ້ອງການຂອງຜູ້ຊົມໃຊ້ ຖ້າລາຄາຂອງສິນຄ້າຫຼຸດລົງເຮັດໃຫ້ຄວາມຕ້ອງການຊົມໃຊ້ສິນຄ້າ ກໍເພີ່ມຂຶ້ນຍ້ອນວ່າ: ປະຊາຊົນມີຄວາມສາມາດຊື້ສິນຄ້າເພີ່ມຂຶ້ນ.

- ລາຄາສິນຄ້າຊະນິດໃດໜຶ່ງ ຫຼື ສິນຄ້າຫຼາຍຊະນິດມີການປ່ຽນແປງ ກໍລ້ວນແຕ່ມີຜົນຕໍ່ຄວາມຕ້ອງການຍ້ອນວ່າ: ຖ້າສິນຄ້າຊະນິດໃດເພີ່ມລາຄາຈະສົ່ງຜົນໃຫ້ສິນຄ້າຊະນິດອື່ນຂຶ້ນລາຄາຈະເຮັດໃຫ້ຄວາມຕ້ອງຊື້ສິນຄ້າຂອງປະຊາຊົນຫຼຸດລົງ ຍ້ອນຄວາມສາມາດຊື້ສິນຄ້າຂອງປະຊາຊົນຫຼຸດລົງ.

ການສະໜອງໄດ້ຮັບຜົນສະທ້ອນຈາກປັດໄຈດັ່ງລຸ່ມນີ້:

- ຕົ້ນທຶນການຜະລິດຂອງຜະລິດຕະພັນມີຜົນຕໍ່ການສະໜອງ, ຖ້າຕົ້ນທຶນການຜະລິດຕ່ຳ ຈະສາມາດມີຜົນກຳໄລຫຼາຍຈະເປັນການກະຕຸ້ນໃຫ້ມີການສະໜອງເພີ່ມຂຶ້ນ.

- ລາຄາສິນຄ້າມີຜົນຕໍ່ການສະໜອງ, ຖ້າລາຄາສິນຄ້າບໍ່ມີການປ່ຽນແປງຈະເຮັດໃຫ້ລາຄາຂາຍສິນຄ້າສູງຂຶ້ນເຮັດໃຫ້ການຜະລິດສິນຄ້າສະໜອງເພີ່ມຂຶ້ນຍາກ.

- ລາຄາປັດໄຈການຜະລິດ ແລະ ນຳໃຊ້ເຕັກນິກວິທະຍາສາດກ້າວໜ້າເຮັດໃຫ້ລາຄາປັດໄຈການຜະລິດຕ່ຳ ກໍອາດເຮັດໃຫ້ການສະໜອງສິນຄ້າເພີ່ມຂຶ້ນ.

- ນະໂຍບາຍພາສີຂອງລັດຖະບານມີຜົນຕໍ່ການສະໜອງ, ຖ້າພາສີສູງເຮັດໃຫ້ລາຄາສູງຂຶ້ນ, ກຳໄລຈະຫຼຸດລົງ, ການຂາຍສິນຄ້າຈະຍາກຂຶ້ນ ແລະ ເຮັດໃຫ້ການສະໜອງຫຼຸດລົງ ແລະ ກົງກັນຂ້າມ.

ຈາກບັນດາປັດໄຈທີ່ມີຜົນຕໍ່ການສະໜອງ ແລະ ຄວາມຕ້ອງການດັ່ງທີ່ກ່າວມານັ້ນລັດຖະບານ, ບັນດາຂະແໜງການຂອງລັດ ແລະ ພະນັກງານຄຸ້ມຄອງລັດ-ຄຸ້ມຄອງເສດຖະກິດຕ້ອງຮູ້ນຳໃຊ້ບັນດາປັດໄຈທີ່ມີຜົນຕໍ່ການສະໜອງ ແລະ ຄວາມຕ້ອງການຢ່າງເໝາະສົມຈຳກັດ ແລະ

ແກ້ໄຂສິ່ງທີ່ເປັນອຸປະສັກຂັດຂວາງ, ປະກົດການຫຍໍ້ຫຍຸ້ງ ທີ່ອາດຈະເກີດຂຶ້ນໃນລະບົບເສດຖະກິດ ແລະ ກົນໄກຄຸ້ມຄອງເສດຖະກິດ.

3.2 ການໝູນໃຊ້ສໍາລັບຜູ້ຜະລິດ ແລະ ຜູ້ດໍາເນີນທຸລະກິດ

ການສະໜອງ ແລະ ຄວາມຕ້ອງການແມ່ນກົດເກນໜຶ່ງທີ່ສໍາຄັນໃນລະບົບເສດຖະກິດຕະຫຼາດ, ໃນນັ້ນຜູ້ຜະລິດ ແລະ ຜູ້ດໍາເນີນທຸລະກິດລ້ວນແຕ່ເປັນຜູ້ຕອບສະໜອງກັບຄວາມຕ້ອງຂອງຜູ້ຊົມໃຊ້ ຫຼື ລູກຄ້າຂອງຕົນ. ດັ່ງນັ້ນ, ຜູ້ຜະລິດ ແລະ ຜູ້ດໍາເນີນທຸລະກິດກ່ອນທີ່ຈະຜະລິດຫຍັງຕ້ອງຄໍານຶງເຖິງຄວາມຕ້ອງການຂອງສັງຄົມ ຫຼື ຄວາມຕ້ອງຂອງຕະຫຼາດວ່າຕະຫຼາດຕ້ອງການຫຍັງ, ຕ້ອງການຫຼາຍເທົ່າໃດ, ຈະຜະລິດແນວໃດ, ໃຊ້ເຕັກນິກ-ວິທະຍາສາດແນວໃດຈຶ່ງຈະມີຄຸນນະພາບດີ ແລະ ບັນຫາອື່ນໆ ຈຶ່ງຈະເຮັດໃຫ້ສິນຄ້າທີ່ຜະລິດອອກມາມີຄຸນນະພາບ, ຖືກໃຈລູກຄ້າ, ສາມາດຂາຍໄດ້ດີມີຜົນກໍາໄລ ແລະ ມີຄວາມກຸ້ມຄ່າ .

3.3 ການໝູນໃຊ້ສໍາລັບຜູ້ບໍລິໂພກ

ກົດເກນການສະໜອງ ແລະ ຄວາມຕ້ອງການຍັງມີຄວາມໝາຍສໍາຄັນຕໍ່ຜູ້ບໍລິໂພກ ຫຼື ຜູ້ຊົມໃຊ້ຊຶ່ງຜູ້ບໍລິໂພກໝາຍເຖິງຜູ້ທີ່ມີຄວາມຕ້ອງການສິນຄ້າປະເພດຕ່າງໆ ເພື່ອໃຊ້ສອຍໃນຊີວິດສ່ວນຕົວ ແລະ ຄອບຄົວຕາມຈຸດປະສົງ, ແຕ່ຜູ້ບໍລິໂພກແຕ່ລະຄົນກໍອາດມີຄວາມແຕກຕ່າງກັນທາງດ້ານຄວາມຕ້ອງການ ແລະ ມີຄວາມຈຳກັດທາງດ້ານລາຍຮັບຕ່າງກັນ.

ດັ່ງນັ້ນ, ຜູ້ບໍລິໂພກແຕ່ລະຄົນອາດມີວິທີໃນການຊື້ສິນຄ້າຕ່າງກັນເຊັ່ນ: ການເລືອກຕະຫຼາດ, ເລືອກຊື້ ສິນຄ້າຊະນິດໃດທີ່ມີລາຄາຖືກແຕ່ມີຄຸນນະພາບດີກວ່າ, ສິນຄ້າທີ່ກຳລັງຫຼຸດລາຄາ, ສິນຄ້າທີ່ມີຫຼາຍທາງເລືອກ ແລະ ດ້ວຍວິທີອື່ນໆ ໂດຍຄໍານຶງເຖິງຄວາມຈຳເປັນ.

ອະທິບາຍຄໍາສັບ:

- ການສະໜອງ : ການໄດ້ມາ, ການໃຫ້ ແລະ ການຕອບສະໜອງຕາມຄວາມຕ້ອງການທາງວັດຖຸ, ຈິດໃຈຂອງຜູ້ຜະລິດ ແລະ ຜູ້ຊົມໃຊ້
- ຄວາມຕ້ອງການ: ໝາຍເຖິງຄວາມຢາກໄດ້ມາ ຫຼື ຄວາມຢາກເປັນເຈົ້າຂອງສິ່ງໃດສິ່ງໜຶ່ງ ຫຼື ຫຼາຍສິ່ງ ຫຼາຍຢ່າງ
- ສິນຄ້າ : ຜະລິຕະພັນທີ່ຜະລິດອອກມາເພື່ອຂາຍ ຫຼື ແລກປ່ຽນ
- ຜູ້ຜະລິດ : ຜູ້ອອກແຮງງານຜະລິດວັດຖຸສິ່ງຂອງເພື່ອໃຊ້ສອຍ ແລະ ເພື່ອຂາຍ

- ຜູ້ບໍລິໂພກ : ຜູ້ຊົມໃຊ້ຜະລິດຕະພັນຕ່າງໆທີ່ຜູ້ອື່ນຜະລິດອອກມາ

ຄໍາຖາມ

1. ຄວາມຕ້ອງການແມ່ນຫຍັງ, ເປັນຫຍັງຄົນເຮົາຈຶ່ງມີຄວາມຕ້ອງການຄືກັນ ແລະ ຕ່າງກັນ?
2. ການສະໜອງແມ່ນຫຍັງ, ມີຄວາມສໍາຄັນແນວໃດ?
3. ການສະໜອງ ແລະ ຄວາມຕ້ອງການມີການພົວພັນກັນແນວໃດ?
4. ເພື່ອເຮັດໃຫ້ການພົວພັນລະຫວ່າງການສະໜອງ ແລະ ຄວາມຕ້ອງການມີຜົນປະໂຫຍດ ດີລັດຖະບານ ຫຼື ພະນັກງານຄຸ້ມຄອງເສດຖະກິດຄວນນໍາໃຊ້ແນວໃດ?
5. ຜູ້ຜະລິດ ແລະ ຜູ້ບໍລິໂພກຄວນນໍາໃຊ້ການພົວພັນລະຫວ່າງການສະໜອງ ແລະ ຄວາມຕ້ອງການແນວໃດຈຶ່ງມີປະໂຫຍດສູງ?

ບົດເຝິກຫັດ:

1. ຈຶ່ງວິເຄາະການພົວພັນລະຫວ່າງການສະໜອງ-ຄວາມຕ້ອງການໃນການຜະລິດ ແລະ ການຈໍລະຈອນສິນຄ້າ
2. ຈຶ່ງວິເຄາະບົດບາດຂອງການພົວພັນລະຫວ່າງການສະໜອງ ແລະ ຄວາມຕ້ອງການ
3. ການຊື້ສິນຄ້າໃນທ້ອງຕະຫຼາດທີ່ມີຜົນປະໂຫຍດແກ່ຕົນເອງ ນັກຮຽນຈະເລືອກກໍລະນີໃດຕໍ່ໄປນີ້:

- | | | |
|---------------------|---|-------------|
| ກ. ການສະໜອງ | = | ຄວາມຕ້ອງການ |
| ຂ. ການສະໜອງໃຫຍ່ກວ່າ | > | ຄວາມຕ້ອງການ |
| ຄ. ການສະໜອງ | < | ຄວາມຕ້ອງການ |

ບົດທີ 6 ການຫັນເປັນອຸດສາຫະກຳ ແລະ ຫັນເປັນທັນສະໄໝຂອງ

ສ.ປ.ປ ລາວ

1. ຄວາມສຳນຶກກ່ຽວກັບການຫັນເປັນອຸດສາຫະກຳ ແລະ ຫັນເປັນທັນສະໄໝ

1.1 ຄວາມໝາຍ

ອຸດສາຫະກຳແມ່ນຂະແໜງການໜຶ່ງຂອງພື້ນຖານເສດຖະກິດແຫ່ງຊາດ ທີ່ມີສະມັດທະພາບສູງ ເຊິ່ງໄດ້ປາກົດຕົວຂຶ້ນ ພາຍຫຼັງຜົນສຳເລັດຂອງການຜະລິດເຄື່ອງຈັກອາຍນໍ້າຂອງໂຮງງານຫັດຖະກຳຢູ່ປະເທດອັງກິດໃນສະຕະວັດທີ17.

ການຫັນເປັນອຸດສາຫະກຳ ໝາຍເຖິງການພັດທະນາບັນດາອົງການຈັດຕັ້ງດ້ານເສດຖະກິດສັງຄົມໃຫ້ມີຂະໜາດໃຫຍ່ທີ່ກວ້າງຂວາງຂຶ້ນ ດ້ວຍການນຳໃຊ້ເຄື່ອງຈັກທີ່ທັນສະໄໝກວ່າເກົ່າ ແລະ ເຕັກນິກວິທະຍາສາດເຂົ້າໃນຂະບວນການຜະລິດເພີ່ມປະສິດທິຜົນໃນວຽກງານ.

ການຫັນເປັນທັນສະໄໝແມ່ນການນຳໃຊ້ບັນດາແນວຄິດທີ່ມີຄຸນຄ່າ ແລະ ບັນດາຜົນສຳເລັດທາງດ້ານເຕັກນິກວິທະຍາສາດຂອງມວນມະນຸດ ເພື່ອມານຳໃຊ້ໃຫ້ສອດຄ່ອງກັບສະພາບຄວາມເປັນຈິງຂອງຍຸກສະໄໝ ແລະ ປະເທດເພື່ອການຍົກສູງສະມັດທະພາບຂອງງານສ້າງຄວາມສະເໝີພາບທາງດ້ານເສດຖະກິດ-ສັງຄົມ ແລະ ຍົກສູງຄຸນນະພາບຊີວິດຂອງປະຊາຊົນໃຫ້ນັບມື້ນັບດີຂຶ້ນ.

1.2 ລັກສະນະຂອງການຫັນເປັນອຸດສາຫະກຳ ແລະ ຫັນເປັນທັນສະໄໝ

ການຫັນເປັນອຸດສາຫະກຳ ແລະ ຫັນເປັນທັນສະໄໝແມ່ນຂະບວນວິວັດແຫ່ງການຫັນປ່ຽນທົ່ວພື້ນຖານເສດຖະກິດ-ສັງຄົມ ຈາກສະພາບດັ່ງເດີມຫຼ້າຫຼັງໄປສູ່ສະພາບທີ່ມີປະສິດທິຜົນສູງດ້ວຍການນຳໃຊ້ຜົນສຳເລັດທາງດ້ານວິທະຍາສາດ, ເຕັກໂນໂລຢີ ແລະ ສິ່ງທີ່ຍອດຢູ່ຂອງມວນມະນຸດ. ມີແຕ່ຫັນເປັນອຸດສາຫະກຳ ແລະ ຫັນເປັນທັນສະໄໝຈຶ່ງສາມາດພັດທະນາພື້ນຖານວັດຖຸ-ເຕັກນິກໃຫ້ປະເທດໄດ້ ແລະ ການຫັນເປັນອຸດສາຫະກຳຫັນເປັນທັນສະໄໝເປັນເສັ້ນທາງ ເພື່ອນຳເອົາປະເທດຊາດຫຼຸດພື້ນອອກຈາກຄວາມທຸກຍາກ, ຫຼ້າຫຼັງ, ຮັກສາໄດ້ສະຖຽນລະພາບທາງການເມືອງ-ສັງຄົມ, ປົກປັກຮັກສາຄວາມເປັນເອກະລາດອຳນາດອະທິປະໄຕ.

ການຫັນເປັນອຸດສາຫະກຳຫັນເປັນທັນສະໄໝ ເປັນປັດໄຈໜຶ່ງທີ່ສຳຄັນໃນການສ້າງກຳລັງການຜະລິດທີ່ມີຄຸນນະພາບສູງ ສ້າງປະຖົມປັດໄຈໃຫ້ແກ່ການພົວພັນທາງດ້ານເສດຖະກິດສັງຄົມໃນທົ່ວປະເທດ. ການຫັນເປັນອຸດສາຫະກຳຫັນເປັນທັນສະໄໝແມ່ນຄວາມຮຽກຮ້ອງຕ້ອງການ

ພາວະວິໄສໃນການປັບປຸງ ແລະ ເພີ່ມທະວີວຽກງານປ້ອງກັນຊາດ-ປ້ອງກັນຄວາມສະຫງົບ, ເປັນຄວາມຕ້ອງການໃນການເປີດກ້ວາງການພົວພັນກັບຕ່າງປະເທດ.

1.3 ຄຸນປະໂຫຍດຂອງການຫັນເປັນອຸດສາຫະກຳ ແລະ ຫັນເປັນທັນສະໄໝ

ການຫັນເປັນອຸດສາຫະກຳ ແລະ ຫັນເປັນທັນສະໄໝມີຄຸນປະໂຫຍດທີ່ເປັນພື້ນຖານດັ່ງນີ້:

ສາມາດຂະຫຍາຍກຳລັງການຜະລິດ, ເພີ່ມສະມັດຖະພາບຂອງງານ, ຊຸກຍູ້ການເຕີບໂຕທາງດ້ານທາງດ້ານເສດຖະກິດ, ເຮັດໃຫ້ເສດຖະກິດຂອງປະເທດສາມາດ ເຊື່ອມໂຍງກັບເສດຖະກິດຂອງພາກພື້ນ ແລະ ສາກົນໄດ້; ເຮັດໃຫ້ຊີວິດການເປັນຢູ່ຂອງປະຊາຊົນມີຄວາມໝັ້ນຄົງ ແລະ ດີຂຶ້ນເລື້ອຍໆ.

ສາມາດປັບປຸງ ແລະ ເພີ່ມທະວີບົດບາດຂອງລັດໃນການຄຸ້ມຄອງເສດຖະກິດ, ເພີ່ມທະວີຄັງສະສົມຂອງສັງຄົມ, ສ້າງວຽກເຮັດງານທຳໃຫ້ແກ່ປະຊາຊົນ ແລະ ສ້າງເງື່ອນໄຂໃຫ້ທຸກຄົນມີການຂະຫຍາຍຕົວຢ່າງເສລີ ແລະ ຮອບດ້ານອີກດ້ວຍ.

ສ້າງເງື່ອນໄຂທາງດ້ານວັດຖຸໃຫ້ແກ່ການເພີ່ມທະວີ ການປ້ອງກັນຊາດ-ປ້ອງກັນຄວາມສະຫງົບຂອງຊາດ.

ສ້າງເງື່ອນໄຂທາງວັດຖຸໃຫ້ແກ່ການສ້າງພື້ນຖານເສດຖະກິດທີ່ເປັນເອກະລາດ ເປັນເຈົ້າຕົນເອງ ເພື່ອເຮັດໃຫ້ແຕ່ລະປະເທດມີຄວາມສາມາດພຽງພໍໃນການຮ່ວມມື ແລະ ການແບ່ງງານສາກົນຢ່າງມີປະສິດທິພາບ.

2. ເນື້ອໃນພື້ນຖານຂອງການຫັນເປັນອຸດສາຫະກຳ ແລະ ຫັນເປັນທັນສະໄໝໃນປະເທດເຮົາ

ອຸດສາຫະກຳ ແມ່ນຂະແໜງໜຶ່ງທີ່ສຳຄັນໃນພື້ນຖານເສດຖະກິດແຫ່ງຊາດ, ການພັດທະນາອຸດສາຫະກຳ ມີຄວາມໝາຍສຳຄັນຍິ່ງໃນການພັດທະນາປະເທດຊາດ, ໂດຍສະເພາະແມ່ນການຫັນເສດຖະກິດທຳມະຊາດໃຫ້ກາຍເປັນເສດຖະກິດສິນຄ້າ. ຢາກຫັນເສດຖະກິດທຳມະຊາດກາຍເປັນເສດຖະກິດສິນຄ້າຮຽກຮ້ອງໃຫ້ມີການຫັນເປັນອຸດສາຫະກຳຫັນເປັນທັນສະໄໝ, ຍ້ອນວ່າການຜະລິດສິນຄ້າ ມັນຕ້ອງຕິດພັນກັບການຂະຫຍາຍຕົວຂອງວິທະຍາສາດ-ເຕັກໂນໂລຊີກະທົບໃສ່ ເພື່ອຫຼຸດຜ່ອນການສິ້ນເປືອງແຮງງານຂອງຄົນ ແລະ ເພີ່ມສະມັດຖະພາບຂອງງານໃຫ້ສູງຂຶ້ນ, ອຸດສາຫະກຳມີເງື່ອນໄຂ ແລະ ຄວາມສາມາດພັດທະນາເສດຖະກິດແຫ່ງຊາດໃຫ້ຂະຫຍາຍຕົວ, ຍ້ອນຜະລິດຕະພັນທາງອຸດສາຫະກຳໄດ້ຕອບສະໜອງຄວາມຮຽກຮ້ອງຕ້ອງການທີ່ນັບມື້ນັບເພີ່ມຂຶ້ນຂອງສັງຄົມ, ປະກອບສ່ວນສ້າງລາຍໄດ້ແຫ່ງຊາດນັບມື້ນັບເພີ່ມຂຶ້ນ ແລະ ເຮັດ

ໃຫ້ມີການດຸ່ນດ່ຽງໃນຫຼາຍດ້ານ.



ໂຮງງານອຸສາຫະກຳ



ໂຮງງານຫັດຖະກຳ

ໃນປະຈຸບັນ ໂຄງປະກອບອຸດສາຫະກຳຂອງປະເທດເຮົາ ປະກອບດ້ວຍອຸດສາຫະກຳຜະລິດເຄື່ອງມືການກະເສດ, ອຸດສາຫະກຳຜະລິດວັດສະດຸກໍ່ສ້າງ ແລະ ພະລັງງານ; ອຸດສາຫະກຳປຸງແຕ່ງຜະລິດຕະພັນກະສິກຳ-ປ່າໄມ້ ສຳລັບທັນຍາຫານ, ສິນຄ້າໃຊ້ສອຍ ແລະ ອຸດສາ ຫະກຳໄຟຟ້າ, ອຸດສາຫະກຳຂຸດຄົ້ນບໍ່ແຮ່ ແລະ ອຸດສາຫະກຳອື່ນໆ ແຕ່ສ່ວນຫຼາຍ ແມ່ນອຸດສາຫະກຳເບົາ, ອຸດສາຫະກຳຂະໜາດນ້ອຍ ແລະ ຂະໜາດກາງບໍ່ທັນມີເງື່ອນໄຂພຽງພໍ ເພື່ອສ້າງອຸດສາຫະກຳຂະໜາດໃຫຍ່ທີ່ທັນສະໄໝ. ດັ່ງນັ້ນ, ມະຕິກອງປະຊຸມໃຫຍ່ຄັ້ງທີ VI ຂອງພັກໄດ້ກຳນົດວ່າ: ເພື່ອສ້າງການສະສົມເບື້ອງຕົ້ນໃຫ້ແກ່ການຫັນເປັນອຸດສາຫະກຳ ພວກເຮົາຕ້ອງພັດທະນາອຸດສາຫະກຳໄປຄຸ້ມຄອງກັບການພັດທະນາກະສິກຳ-ປ່າໄມ້ ຕ້ອງຂຸດຄົ້ນທຸກໆຄວາມອາດສາມາດບົ່ມຊ້ອນຂອງປະເທດເຮົາທາງດ້ານຊັບໃນດິນສິນໃນນ້ຳຢ່າງມີຈຸດສຸມ, ຮັບປະກັນລັກສະນະສົມເຫດສົມຜົນມີປະສິດທິຜົນ ແລະ ທັງປົກປັກຮັກສາສິ່ງແວດລ້ອມອີກດ້ວຍ.

2.1 ການພັດທະນາກຳລັງການຜະລິດ

ກຳລັງການຜະລິດໝາຍເຖິງກຳມະກອນຊາວກະສິກອນ ປັນຍາຊົນທີ່ອອກແຮງງານດ້ວຍຮ່າງກາຍ ແລະ ມັນສະໝອງ ດັ່ງນັ້ນ,ການພັດທະນາກຳລັງການຜະລິດຈຶ່ງຕ້ອງພັດທະນາກຳລັງແຮງງານທຸກປະເພດ ແລະ ພັດທະນາເຄື່ອງຈັກເຄື່ອງລາງໄປພ້ອມໆ ກັນຢ່າງເໝາະສົມ.

ການຫັນເປັນອຸດສາຫະກຳ ແລະ ຫັນເປັນທັນສະໄໝຮຽກຮ້ອງໃຫ້ມີຖິ່ນແຖວພະນັກງານ, ກຳມະກອນຢ່າງພຽງພໍທາງດ້ານປະລິມານ ແລະ ຄຸນນະພາບເພື່ອໃຫ້ມີຄວາມສາມາດນຳໃຊ້ເຕັກໂນໂລຊີ, ເຄື່ອງຈັກ, ເຄື່ອງລາງທີ່ນຳມາຈາກຕ່າງປະເທດເຂົ້າມາໃຊ້. ໃນນັ້ນ, ໂຄງປະກອບບຸກຄະລາກອນຕ້ອງຄົບຊຸດ ເຊິ່ງປະກອບດ້ວຍພະນັກງານວິທະຍາສາດ, ເຕັກນິກ, ພະນັກງານ

ຄຸ້ມຄອງ, ພະນັກງານວິຊາການ, ພະນັກງານໃນຂະແໜງທຸລະກິດ, ນັກຊີວະວິທະຍາ, ນັກສັງຄົມສາດ ແລະ ກຳມະກອນເຕັກນິກໃນຂະແໜງຕ່າງໆ ພະນັກງານ ແລະ ກຳມະກອນເຫຼົ່ານັ້ນ ຕ້ອງມີຄວາມຮູ້ຄວາມສາມາດສູງ, ມີຄວາມຊຳນິຊຳນານສາມາດນຳໃຊ້ເຕັກໂນໂລຊີທີ່ທັນສະໄໝ ເຂົ້າໃນການຜະລິດໃຫ້ມີປະສິດທິຜົນສູງ, ຕ້ອງສັບຊ້ອນ ແລະ ນຳໃຊ້ພະນັກງານກຳມະກອນໃຫ້ ດີ ເພື່ອໃຫ້ສາມາດເສີມຂະຫຍາຍຄວາມສາມາດຄວາມຊຳນິຊຳນານ, ຄວາມຕັ້ງຕໍ່ບໍລິສຸດ ແລະ ຫົວຄິດປະດິດສ້າງຂອງເຂົາເຈົ້າ ເພື່ອຍົກສູງສະມັດຖະພາບ, ຄຸນນະພາບ ປະສິດທິຜົນທາງເສດຖະກິດ.

ໃນການຫັນເປັນອຸດສາຫະກຳ ແລະ ຫັນເປັນທັນສະໄໝມີຄວາມຈຳເປັນຕ້ອງມີການພັດທະນາພາຫະນະການຜະລິດເປັນຕົ້ນແມ່ນເຄື່ອງຈັກ ແລະ ເຄື່ອງອາໄຫຼຕ່າງໆ ດ້ວຍການນຳເຂົ້າເຄື່ອງຈັກທີ່ຈຳເປັນເຊິ່ງບໍ່ສາມາດຜະລິດຢູ່ພາຍໃນປະເທດ, ສົ່ງເສີມໃຫ້ຕ່າງປະເທດເຂົ້າມາລົງທຶນໃສ່ຂະແໜງການຜະລິດຢ່າງມີຈຸດສຸມ ແລະ ເປັນທ່າແຮງຂອງປະເທດເຮົາ.

ສົມທົບລະຫວ່າງການນຳໃຊ້ເຕັກໂນໂລຊີໃໝ່ ທີ່ທັນສະໄໝກັບການດັດແປງເຕັກໂນໂລຊີທີ່ມີຢູ່ແລ້ວໃຫ້ທັນສະໄໝ. ໃນຂອດທີ່ສຳຄັນຕັດສິນຕໍ່ການຍົກສູງຄຸນນະພາບຂອງຜະລິດຕະພັນເປັນຕົ້ນແມ່ນຜະລິດຕະພັນສິນຄ້າທີ່ສົ່ງອອກ, ໃຫ້ບູລິມະສິດຕໍ່ເຕັກໂນໂລຊີທີ່ລົງ ທຶນບໍ່ຫຼາຍແຕ່ສາມາດກູ້ທຶນໄດ້ໄວ ແລະ ສາມາດສ້າງວຽກເຮັດງານທຳໄດ້ຫຼາຍ.

2.2 ສ້າງພື້ນຖານເສດຖະກິດທີ່ເໝາະສົມທັນສະໄໝ ແລະ ມີປະສິດທິພາບ

ບົນພື້ນຖານການກຳແໜ້ນ ແລະ ນຳໃຊ້ສະພາບຈຸດພິເສດທາງດ້ານພູມສາດຂອງປະເທດເຮົາທີ່ມີຫຼາຍທ່າແຮງ ແລະ ເປັນໃຈກາງທາງຜ່ານໃນອານຸພາກພື້ນ, ສະນັ້ນ, ການຫັນເປັນອຸດສາຫະກຳ ແລະ ຫັນເປັນທັນສະໄໝໃນປະເທດເຮົາ ຈຶ່ງຖືເອົາການສ້າງໂຄງປະກອບເສດຖະກິດກະສິກຳ-ປ່າໄມ້, ອຸດສາຫະກຳ ແລະ ການບໍລິການ ເປັນຈຸດພື້ນຖານ ເພື່ອຫັນເປັນອຸດສາຫະກຳ, ຫັນເປັນທັນສະໄໝຂອງປະເທດເຮົາໂດຍເລີ່ມຈາກ:

ພັດທະນາກະສິກຳ-ປ່າໄມ້ຕິດພັນກັບອຸດສາຫະກຳປຸງແຕ່ງ, ພັດທະນາຊີນນະບົດຢ່າງຮອບດ້ານໄປພ້ອມກັບການສ້າງຊີນນະບົດໃໝ່ ເພື່ອແນໃສ່ຊຸດຄົ້ນຫຸກທ່າແຮງບົ່ມຊ້ອນໃຫ້ໝົດຄວາມສາມາດທີ່ມີຢູ່ເຊັ່ນ: ແຮງງານ, ດິນດອນ, ແຫຼ່ງຊັບພະຍາກອນທຳມະຊາດຕ່າງໆ ເພື່ອຕອບສະໜອງຄວາມຮຽກຮ້ອງຕ້ອງການພາຍໃນ ແລະ ເພື່ອການສົ່ງອອກ.

ພັດທະນາການບໍລິການ: ພັດທະນາການບໍລິການທາງຜ່ານດ້ານການຂົນສົ່ງ ແລະ ໂດຍສານທາງໜ້າດິນ, ທາງນ້ຳ,ທາງອາກາດ ແລະ ການບໍລິການດ້ານການຄ້າຕິດແໜ້ນກັບການທ່ອງ

ທຸ່ງໆ ແລະ ການບໍລິການຕ່າງໆ ໃນຕົວເມືອງ-ຊົນນະບົດ, ສົ່ງເສີມການເຄື່ອນໄຫວເສດຖະກິດ ກັບຕ່າງປະເທດ.

ກໍ່ສ້າງ ແລະ ພັດທະນາພື້ນຖານໂຄງລ່າງຄື: ບູລະນະ, ເປີດກວ້າງ ແລະ ຍົກລະດັບການ ກໍ່ສ້າງຢ່າງມີຈຸດສຸມ ແລະ ມີຄຸນນະພາບເປັນຕົ້ນແມ່ນເສັ້ນທາງຫຼວງແຫ່ງຊາດ, ເສັ້ນທາງຜ່ານ ອານຸພາກພື້ນ, ເສັ້ນທາງທ້ອງຖິ່ນທີ່ສໍາຄັນ; ເອົາໃຈໃສ່ກໍ່ສ້າງພື້ນຖານໂຄງລ່າງດ້ານສັງຄົມໃນຕົວ ເມືອງ-ຊົນນະບົດເປັນຕົ້ນແມ່ນ ລະບົບໄຟຟ້າ, ນໍ້າປະປາ, ໂທລະສັບ, ບ່ອນທຳລາຍຂີ້ເຫຼື້ອ ແລະ ອື່ນໆ.

ເຂດພູພຽງ ແລະ ເຂດພູດອຍ ຫັນໄປສູ່ການຜະລິດສິນຄ້າໂດຍອີງໃສ່ທ່າແຮງທາງດ້ານ ກະສິກໍາ-ປ່າໄມ້; ຫັນແຂວງ, ນະຄອນ ແລະ ຕົວເມືອງຕ່າງໆໃຫ້ກາຍເປັນໃຈກາງໃນການພັດທະ ນາທາງດ້ານເສດຖະກິດ, ວັດທະນະທຳ-ສັງຄົມໂດຍສະເພາະເປັນໃຈກາງອຸດສາຫະກຳການຄ້າ ໃນຂອບເຂດບໍລິເວນກວ້າງຂວາງ ໂດຍສອດຄ່ອງກັບຈຸດພິເສດຂອງແຕ່ລະເມືອງ.

2.3 ປັບປຸງ ແລະ ເພີ່ມທະວີການພົວພັນການຜະລິດ

ໃນຂະບວນວິວັດແຫ່ງການຫັນເປັນອຸດສາຫະກຳ ແລະ ຫັນເປັນທັນສະໄໝບໍ່ພຽງແຕ່ພັດ ທະນາກຳລັງການຜະລິດເທົ່ານັ້ນ, ຍັງຕ້ອງປັບປຸງ ແລະ ພັດທະນາການພົວພັນການຜະລິດຕໍ່ ໄປນີ້:

- ປັບປຸງ ແລະ ພັດທະນາກ່ຽວກັບລະບອບກຳມະສິດ ຕໍ່ກັບພາຫະນະການຜະລິດທີ່ລັດປົກ ປ້ອງ ແລະ ເສີມຂະຫຍາຍ ກຳມະສິດຂອງລັດ, ຂອງລວມໝູ່, ຂອງເອກະເທດ, ເອກະຊົນພາຍ ໃນ ແລະ ຕ່າງປະເທດທີ່ລົງທຶນໃນປະເທດເຮົາ (ມາດຕາທີ16)
- ປັບປຸງ ແລະ ພັດທະນາຖານະໃນການຈັດຕັ້ງ ແລະ ຄຸ້ມຄອງການຜະລິດຂອງທຸກໆຫົວ ໜ່ວຍການຜະລິດທຸລະກິດໂດຍສອດຄ່ອງກັບລະບຽບກົດໝາຍ ແລະ ຕາມກົນໄກເສດຖະກິດ ຕະຫຼາດທີ່ມີການຄຸ້ມຄອງຂອງລັດ ໂດຍສະເພາະແມ່ນການປະຕິບັດສິດສະເໝີພາບຕໍ່ທັກກິດໝາຍຂອງຜູ້ດຳເນີນການຜະລິດ-ທຸລະກິດ, ປັບປຸງ ແລະ ພັດທະນາການພົວພັນກ່ຽວກັບການແບ່ງ ປັນຜົນຜະລິດໂດຍຕ້ອງປະຕິບັດຕາມຫຼັກການແຈກຢາຍຕາມແຮງງານເປັນພື້ນຖານ, ນອກນັ້ນ ຍັງແຈກຢາຍຕາມທຶນ, ຕາມສະຫວັດດີການສັງຄົມ ແລະ ການປະຕິບັດພັນທະຕໍ່ລັດຕາມລະ ບຽບກົດໝາຍ.

3. ຄວາມຮັບຜິດຊອບຂອງພົນລະເມືອງ ໃນການຫັນເປັນອຸດສາຫະກຳ ແລະ ຫັນເປັນທັນສະໄໝ

ອີງຕາມລັດຖະທຳມະນູນແຫ່ງ ສປປ. ລາວໄດ້ກຳນົດໄວ້ວ່າ:

- ພົນລະເມືອງລາວຍິ່ງຊາຍມີສິດເທົ່າທຽມກັນໃນດ້ານການເມືອງ, ເສດຖະກິດ, ວັດທະນະທຳ-ສັງຄົມ ແລະ ຄອບຄົວ (ລັດຖະທຳມະນູນ ສປປ ລາວ ມາດຕາທີ 37).
- ພົນລະເມືອງລາວມີສິດເສລີພາບໃນການຄົ້ນຄວ້າ ແລະ ນຳໃຊ້ຄວາມກ້າວໜ້າທາງດ້ານວິທະຍາສາດ, ເຕັກນິກ ແລະ ເຕັກໂນໂລຢີ, ປະດິດສ້າງສິລະປະວັນນະຄະດີ ແລະ ດຳເນີນການເຄື່ອນໄຫວວັດທະນະທຳທີ່ບໍ່ຂັດກັບລະບຽບກົດໝາຍ (ມາດຕາ45)
- ພົນລະເມືອງລາວມີພັນທະເຄົາລົບລັດຖະທຳມະນູນ ແລະ ກົດໝາຍ, ປະຕິບັດລະບຽບການອອກແຮງງານ, ລະບຽບການດຳລົງຊີວິດຂອງສັງຄົມ ແລະ ຄວາມເປັນລະບຽບຮູບຮ່ອຍຂອງບ້ານເມືອງ (ລັດຖະທຳມະນູນ ສ.ປ.ປ ລາວ ມາດຕາມ 47).

ດັ່ງນັ້ນ, ພົນລະເມືອງລາວມີສິດ ແລະ ມີພັນທະໃນການປະກອບສ່ວນເຂົ້າໃນພາລະກິດການຫັນເປັນອຸດສາຫະກຳ, ຫັນເປັນທັນສະໄໝຂອງປະເທດເຮົາຕາມຄວາມເໝາະສົມກັບເງື່ອນໄຂ, ສະຖິປັນຍາ, ທຶນຮອນ ແລະ ຂອບເຂດສິດທິຂອງແຕ່ລະຄົນ ໂດຍສະເພາະນັກຮຽນແຕ່ລະຄົນຕ້ອງຕັ້ງໜ້າຝຶກຝົນຫຼັກຫຼອມຕົນເອງ ໃຫ້ກາຍເປັນນັກຮຽນດີນັກຮຽນເກັ່ງມີຄວາມຮູ້ຄວາມສາມາດທາງດ້ານວິທະຍາສາດ, ເຕັກໂນໂລຢີທີ່ກ້າວໜ້າ ຈຶ່ງຈະມີເງື່ອນໄຂພຽງພໍ ເພື່ອເປັນຊັບພະຍາກອນມະນຸດທີ່ດີຂອງຊາດ ແລະ ເປັນຜູ້ສືບທອດພາລະກິດປະຕິວັດຂອງຊາດ.

ສະຫຼຸບລວມ:

ການຫັນເປັນອຸດສາຫະກຳ ໝາຍເຖິງການພັດທະນາບັນດາອົງການຈັດຕັ້ງດ້ານເສດຖະກິດ-ສັງຄົມໃຫ້ມີຂະໜາດໃຫຍ່, ກວ້າງຂວາງດ້ວຍການນຳໃຊ້ເຄື່ອງຈັກທີ່ທັນສະໄໝ ແລະ ເຕັກນິກວິທະຍາສາດເຂົ້າໃນຂະບວນການຜະລິດເພີ່ມປະສິດທິຜົນໃນວຽກງານ.

ການຫັນເປັນທັນສະໄໝແມ່ນການນຳໃຊ້ບັນດາແນວຄິດທີ່ມີຄຸນຄ່າ ແລະ ບັນດາຜົນສຳເລັດທາງດ້ານເຕັກນິກ-ວິທະຍາສາດຂອງມວນມະນຸດ ເພື່ອມານຳໃຊ້ໃຫ້ສອດຄ່ອງກັບສະພາບຄວາມເປັນຈິງຂອງຍຸກສະໄໝ ແລະ ປະເທດເພື່ອການຍົກສູງສະມັດຖະພາບຂອງງານສ້າງຄວາມສະເໝີພາບທາງດ້ານເສດຖະກິດ-ສັງຄົມ ແລະ ຍົກສູງຄຸນນະພາບຊີວິດຂອງປະຊາຊົນໃຫ້ນັບມື້ນັບດີຂຶ້ນ.

ເນື້ອໃນພື້ນຖານໃນການຫັນເປັນອຸດສາຫະກຳ ແລະ ຫັນເປັນທັນສະໄໝຄື: ພັດທະນາ ກຳລັງການຜະລິດ; ສ້າງພື້ນຖານເສດຖະກິດທີ່ເໝາະສົມ, ທັນສະໄໝ ແລະ ມີປະສິດທິພາບ; ປັບປຸງ, ເພີ່ມທະວີການພົວພັນການຜະລິດໃຫ້ສອດຄ່ອງກັບລັກສະນະ ແລະ ລະດັບການຂະຫຍາຍຕົວຂອງກຳລັງການຜະລິດຢູ່ປະເທດເຮົາ.

ນິຍາມຄໍາສັບ:

- ກຳລັງການຜະລິດ : ແມ່ນກຳລັງວັດຖຸທີ່ກະທົບໃສ່ເປົ້າໝາຍການຜະລິດ ເຊິ່ງປະກອບດ້ວຍຄົນຜູ້ອອກແຮງງານກັບພາຫະນະ ການຜະລິດ
- ການພົວພັນການຜະລິດ : ແມ່ນການພົວພັນລະຫວ່າງຄົນກັບຄົນໃນຂະບວນ ວິວັດແຫ່ງການຜະລິດ

ຄໍາຖາມ

1. ການຫັນເປັນອຸດສາຫະກຳ ແລະ ການຫັນເປັນທັນສະໄໝ ແມ່ນຫຍັງ?
2. ການຫັນເປັນອຸດສາຫະກຳ ແລະ ຫັນເປັນທັນສະໄໝມີຄຸນປະໂຫຍດແນວໃດ?
3. ຢາກຫັນເປັນອຸດສາຫະກຳ ແລະ ຫັນເປັນທັນສະໄໝຈະຕ້ອງມີການພັດທະນາກຳລັງການຜະລິດແນວໃດ ?
4. ການຫັນເປັນອຸດສາຫະກຳ ແລະ ຫັນເປັນທັນສະໄໝມີຄວາມຈຳເປັນຕ້ອງສ້າງພື້ນຖານເສດຖະກິດ ແລະ ປັບປຸງການພົວພັນການຜະລິດແນວໃດ?
5. ພົນລະເມືອງລາວມີສິດ ແລະ ພັນທະແນວໃດໃນການຫັນເປັນອຸດສາຫະກຳ ແລະ ຫັນເປັນທັນສະໄໝ?

ບົດເຝິກຫັດ:

1. ຈົ່ງວິເຄາະເນື້ອໃນພື້ນຖານຂອງການຫັນເປັນອຸດສາຫະກຳ ແລະ ຫັນເປັນທັນສະໄໝ ຢູ່ປະເທດເຮົາ

ບົດທີ 7 ສ້າງເສດຖະກິດຫຼາຍພາກສ່ວນ ແລະ ເພີ່ມທະວີບົດບາດ ການຄຸ້ມຄອງຂອງລັດ

1. ສ້າງເສດຖະກິດຫຼາຍພາກສ່ວນ

1.1 ຄວາມໝາຍຂອງເສດຖະກິດຫຼາຍພາກສ່ວນ

ກ. ຄວາມສໍາພັນກ່ຽວກັບເສດຖະກິດຫຼາຍພາກສ່ວນ

ເສດຖະກິດແຫ່ງຊາດຂອງ ສປປ.ລາວ ແມ່ນເສດຖະກິດຫຼາຍພາກສ່ວນທີ່ຄົງຕົວຢ່າງຍາວນານ ແຕ່ໄດ້ຮັບການສົ່ງເສີມຂະຫຍາຍກໍາລັງການຜະລິດ ແລະ ເປີດກ້ວາງການຜະລິດ-ທຸລະກິດ, ການບໍລິການ ແລະ ຫັນເສດຖະກິດທຳມະຊາດໄປສູ່ເສດຖະກິດສິນຄ້າ.

ນະໂຍບາຍໂຄງປະກອບເສດຖະກິດ ແມ່ນເນື້ອໃນພື້ນຖານຂອງແນວທາງດັດສ້າງ ແລະ ຂະຫຍາຍເສດຖະກິດຂອງພັກເຮົາ ໃນນັ້ນປະກອບດ້ວຍໂຄງປະກອບຂະແໜງເສດຖະກິດ; ພາກສ່ວນເສດຖະກິດ; ເຂດແຄ້ວນເສດຖະກິດ; ດ້ານເຕັກນິກ ແລະ ໂຄງປະກອບເສດຖະກິດພົວພັນກັບຕ່າງປະເທດ.

ບັນດາໂຄງປະກອບເສດຖະກິດດັ່ງກ່າວ ລ້ວນແຕ່ມີການພົວພັນນຳກັນແບບກາຍອິນຊີ ແລະ ທັງສະແດງເຖິງຄວາມເປັນເອກະພາບ ແລະ ຄວາມສອດຄ່ອງລະຫວ່າງການຂະຫຍາຍຕົວຂອງກໍາລັງການຜະລິດກັບການກໍ່ສ້າງການພົວພັນການຜະລິດໃໝ່ ໃນສະໄໝຂ້າມຜ່ານຂຶ້ນສູ່ສັງຄົມນິຍົມໃນປະເທດເຮົາ.

ດັ່ງນັ້ນ, ເສດຖະກິດຫຼາຍພາກສ່ວນແມ່ນເສດຖະກິດແຫ່ງຊາດ ທີ່ມີຫຼາຍລະບອບກຳມະສິດ, ຫຼາຍລະດັບ, ຫຼາຍຮູບການກຳມະສິດທີ່ເຄື່ອນໄຫວ ແລະ ຄົງຕົວຢູ່ໃນພື້ນຖານເສດຖະກິດແຫ່ງຊາດ ແລະ ແມ່ນພາກສ່ວນໜຶ່ງໃນໂຄງປະກອບເສດຖະກິດແຫ່ງຊາດ.

ຂ. ລັກສະນະການຄົງຕົວຂອງເສດຖະກິດຫຼາຍພາກສ່ວນ

ເສດຖະກິດຂອງປະເທດເຮົາ ໂດຍພື້ນຖານແລ້ວແມ່ນເສດຖະກິດກະສິກໍາ, ມີຊາວກະສິກອນກວມເອົາສ່ວນໃຫຍ່ຂອງປະຊາກອນພາຍໃນປະເທດ ແຕ່ຊາວກະສິກອນ ສ່ວນໃຫຍ່ຊ້ຳພັດຍັງທຳມາຫາກິນແບບທຳມະຊາດ ໂດຍສະເພາະຢູ່ເຂດພູດອຍ, ຊາວກະສິກອນສ່ວນໜຶ່ງຢູ່ເຂດທົ່ງພຽງໃກ້ກັບຕົວເມືອງ ແລະ ລຽບຕາມເສັ້ນທາງຫຼວງ ເລີ່ມມີການຫັນປ່ຽນການຜະລິດແບບທຳມະຊາດໄປສູ່ການຜະລິດສິນຄ້ານ້ອຍ ແຕ່ກໍຍັງມີລັກສະນະເຄິ່ງທຳມະຊາດ.

ເສດຖະກິດຂອງປະເທດເຮົາຂະຫຍາຍຕົວຊ້າ, ເນື່ອງຈາກການຄົງຕົວຂອງເສດຖະກິດທຳມະຊາດ ທີ່ໄດ້ແກ່ຍາວມາແຕ່ສະໄໝຕົ້ນສັກດິນາຈົນເຖິງສະໄໝທີ່ປະເທດເຮົາຕົກເປັນຫົວເມືອງຂຶ້ນຂອງຈັກກະພັດລ່າເມືອງຂຶ້ນແບບເກົ່າ ແລະ ແບບໃໝ່; ເມື່ອການປະຕິວັດຊາດ-ປະຊາທິປະໄຕ ໄດ້ຮັບໄຊຊະນະ ພັກ-ລັດເຮົາໄດ້ຫັນປ່ຽນຈາກເສດຖະກິດທຳມະຊາດໄປສູ່ເສດຖະກິດສິນຄ້າ. ໃນເສດຖະກິດທຳມະຊາດຜູ້ອອກແຮງງານຂຶ້ນກັບທຳມະຊາດ ແລະ ນຳໃຊ້ເຕັກນິກແບບປະຖົມປະຖານ, ນຳໃຊ້ຊັບພະຍາກອນທຳມະຊາດຢ່າງຫຼວງຫຼາຍ ແຕ່ຜົນຜະລິດບໍ່ສູງທັງເປັນການທຳລາຍທຳມະຊາດ, ການຜະລິດກຸ້ມຕົນເອງພໍໃຜພໍລາວບໍ່ທັນມີການແບ່ງງານຢ່າງກວ້າງຂວາງ, ການຜະລິດມີລັກສະນະກະແຈກກະຈາຍຕາມຄອບຄົວ ແລະ ທ້ອງຖິ່ນ. ສະນັ້ນ, ການຄົງຕົວຂອງເສດຖະກິດທຳມະຊາດເປັນສິ່ງກົດຂວາງອັນໃຫຍ່ຫຼວງກໍ່ສ້າງລະ ບອບສັງຄົມນິຍົມ.

ມະຕິກອງປະຊຸມໃຫຍ່ຄັ້ງທີ VI ຂອງພັກໄດ້ກຳນົດວ່າ ເພື່ອຫັນເສດຖະກິດທຳມະຊາດໄປສູ່ເສດຖະກິດສິນຄ້າ ຈຳເປັນຕ້ອງມີນະໂຍບາຍສິ່ງເສີມພາກສ່ວນເສດຖະກິດຕ່າງໆ ຢ່າງເປັນລະບົບຄົບຊຸດ, ໃນນັ້ນຖືເອົາຄອບຄົວເປັນຈຸດເລີ່ມຕົ້ນ ເຮັດໃຫ້ຄອບຄົວແບບຢ່າງດ້ານການຜະລິດ, ການປຸງແຕ່ງເປັນສິນຄ້າ ແລະ ການບໍລິການຂະຫຍາຍຕົວຢ່າງແຜ່ຫຼາຍ; ສິ່ງເສີມເສດຖະກິດຮ່ວມມືຂອງປະຊາຊົນທີ່ມີຫຼາຍຮູບການ, ຫຼາຍຂະໜາດ, ຫຼາຍລະດັບຕ່າງກັນເຊິ່ງຈັດຕັ້ງຂຶ້ນບົນພື້ນຖານຄວາມສະໝັກໃຈ ແລະ ຄວາມຮຽກຮ້ອງຕ້ອງການຕົວຈິງໂດຍແທດເໝາະກັບຈຸດພິເສດຂອງແຕ່ລະຂົງເຂດ ແລະ ທ້ອງຖິ່ນ. ເພື່ອຢາກເຮັດໄດ້ແນວນັ້ນຕ້ອງລົງທຶນ, ຍົກລະດັບເຕັກນິກເຕັກໂນໂລຢີເຂົ້າໃນການຜະລິດ, ການປຸງແຕ່ງ ແລະ ການບໍລິການໃຫ້ນັບມື້ນັບທັນສະໄໝ ແລະ ນຳໃຊ້ບົດຮຽນທີ່ກ້າວໜ້າເຂົ້າໃນການຄຸ້ມຄອງການຜະລິດ-ທຸລະກິດ; ສືບຕໍ່ຊຸກຍູ້ ແລະ ສົ່ງເສີມການຮ່ວມມືລະຫວ່າງພາກສ່ວນເສດຖະກິດຕ່າງໆເຊັ່ນ: ລະຫວ່າງລັດ ກັບເອກະຊົນ, ລະຫວ່າງເອກະຊົນກັບເອກະຊົນ, ລະຫວ່າງພາຍໃນກັບຕ່າງປະເທດ.

1.2 ບັນດາພາກສ່ວນເສດຖະກິດຢູ່ໃນປະເທດເຮົາ

ກ. ພາກສ່ວນເສດຖະກິດຂອງລັດ

ພາກສ່ວນເສດຖະກິດຂອງລັດ ແມ່ນບັນດາຂະແໜງການເສດຖະກິດ ທີ່ເປັນພື້ນຖານ ແລະ ຍຸດທະສາດຂອງຊາດເຊັ່ນ: ທະນາຄານແຫ່ງລັດ, ການເງິນ, ຄົມມະນາຄົມ, ໄປຊະນີໄຟຟ້າ, ນໍ້າປະປາ, ນໍ້າມັນເຊື້ອໄຟ, ການບິນ, ການເຮັດຂາເຂົ້າຂາອອກບາງຜະລິດຕະພັນທີ່ຈຳເປັນ, ສິນຄ້າຍຸດທະສາດ, ຄັງສະສົມແຫ່ງລັດ, ຄັງປະກັນສັງຄົມແຫ່ງລັດ, ບັນດາລັດວິສາຫະກິດ ແລະ

ຊັບສິນທີ່ເປັນກຳມະສິດຂອງລັດຄື: ທີ່ດິນ, ງົບປະມານ, ທຶນຂອງລັດທີ່ປະກອບຫຸ້ນສ່ວນກັບບັນດາວິສາຫະກິດຕ່າງໆ ແລະ ອື່ນໆ .

ເສດຖະກິດແຫ່ງລັດ ແມ່ນອີງໃສ່ກຳມະສິດສັງຄົມ “ກຳມະສິດສ່ວນລວມ” ຕໍ່ພາຫະນະການຜະລິດ “ກຳມະສິດປວງຊົນ ແລະ ກຳມະສິດແຫ່ງລັດ” ເສດຖະກິດຂອງລັດດຳລົງບົດບາດເປັນເຈົ້າພາບທາງໃນເສດຖະກິດແຫ່ງຊາດ, ເປັນກຳລັງດັນໃຫ້ແກ່ການຂະຫຍາຍຕົວທາງດ້ານເສດຖະກິດ ແລະ ການແກ້ໄຂບັນຫາສັງຄົມ; ແມ່ນປັດໄຈທີ່ເປີດທາງໃຫ້ແກ່ການຂະຫຍາຍຕົວທາງເສດຖະກິດ ແມ່ນກຳລັງວັດຖຸອັນສຳຄັນ, ເປັນເຄື່ອງມືເພື່ອໃຫ້ລັດກຳນົດທິດ ແລະ ຄຸ້ມຄອງດັດສົມມະຫາພາກຂອງພື້ນຖານເສດຖະກິດ. ລັດວິສາຫະກິດດຳລົງບົດບາດເປັນຫຼັກແຫຼ່ງ ແລະ ໄປກ່ອນໃນການນຳໃຊ້ຄວາມກ້າວໜ້າທາງດ້ານວິທະຍາສາດ-ເຕັກໂນໂລຢີ, ເປັນແບບຢ່າງທາງດ້ານສະມັດຖະພາບ, ຄຸນນະພາບ, ປະສິດທິພາບທາງເສດຖະກິດ-ສັງຄົມ ແລະ ການປະຕິບັດລະບຽບກົດໝາຍ. ບັນດາລັດວິສາຫະກິດແມ່ນພາກສ່ວນທີ່ເປັນຫຼັກແຫຼ່ງ, ແຕ່ເປັນເສດຖະກິດຂອງລັດມີບົດບາດເປັນເຈົ້າພາບທາງ, ບັນດາລັດວິສາຫະກິດໄດ້ຮັບການສ້າງຂຶ້ນກໍຍ້ອນລັດເປັນຜູ້ລົງທຶນສ້າງຕັ້ງຂຶ້ນໃນຂະແໜງການຕ່າງໆ ເຊັ່ນ: ອຸດສາຫະກຳ, ກະສິກຳ, ຄົມ ມະນາຄົມ, ການຄ້າ ແລະ ອື່ນໆ.

ມະຕິກອງປະຊຸມໃຫຍ່ຄັ້ງທີ IX ຂອງພັກໄດ້ກຳນົດວ່າ: ພາກສ່ວນເສດຖະກິດຂອງລັດ ໂດຍສະເພາະແມ່ນ ລັດວິສາຫະກິດຕ້ອງປັບປຸງກໍ່ສ້າງໃຫ້ມີປະສິດທິຜົນ ແລະ ທັນສະໄໝດ້ວຍມາດຕະຖານອັນເໝາະສົມ, ຫັນໄປສູ່ວິສາຫະກິດປະສົມ ຫຼື ຫຸ້ນສ່ວນຢ່າງເໝາະສົມ, ສົ່ງເສີມພາກສ່ວນເສດຖະກິດຮ່ວມມືຂອງປະຊາຊົນ, ເສດຖະກິດຄອບຄົວ ແລະ ເສດຖະກິດເອກະເທດເອກະຊົນທັງພາຍໃນ ແລະ ຕ່າງປະເທດ ເພື່ອເຮັດໃຫ້ພື້ນຖານເສດຖະກິດແຫ່ງຊາດມີກຳລັງແຮງມີຄວາມສາມາດແຂ່ງຂັນເພີ່ມຂຶ້ນຕື່ມ. (ມະຕິກອງປະຊຸມໃຫຍ່ຄັ້ງທີ IX ຂອງພັກໜ້າ 29).

ຂ. ພາກສ່ວນເສດຖະກິດຄອບຄົວ

ພາກສ່ວນເສດຖະກິດຄອບຄົວ ແມ່ນຄອບຄົວຂອງຊາວກະສິກອນ ກວມເອົາປະມານ 80% ຂອງຈຳນວນຄອບຄົວທັງໝົດ ໃນທົ່ວປະເທດ, ນອກຈາກນັ້ນຍັງມີຄອບຄົວຂອງພະນັກງານລັດຖະກອນ, ກຳມະກອນ ແລະ ເຈົ້າຊັບນ້ອຍ; ໃນຂະບວນວິວັດແຫ່ງການຫັນເສດຖະກິດທຳມະຊາດໃຫ້ກາຍເປັນເສດຖະກິດສິນຄ້ານັ້ນ, ພາກສ່ວນເສດຖະກິດຄອບຄົວກໍມີບົດບາດສຳຄັນໃນການປະກອບທຶນຮອນເຂົ້າໃນການຜະລິດ-ທຸລະກິດ ໂດຍນຳໃຊ້ຄວາມຊຳນິຊຳນານ, ຫົວຄິດປະ

ດິດສ້າງທີ່ເປັນມູນເຊື້ອ, ປະຕິບັດການແບ່ງງານ ແລະ ຈັດຕັ້ງການອອກແຮງງານຄືນໃໝ່, ສະສົມທຶນຮອນ ແລະ ຂະຫຍາຍກິດຈະການໃຫ້ຂະຫຍາຍຕົວຂຶ້ນເລື້ອຍໆ.

ຄ. ພາກສ່ວນເສດຖະກິດຮ່ວມມືຂອງປະຊາຊົນ

ແມ່ນພາກສ່ວນເສດຖະກິດທີ່ມີການຜູກພັນກັນ ດ້ວຍຄວາມສະໝັກໃຈຂອງຊາວຜູ້ອອກແຮງງານທີ່ແນໃສ່ສົມທົບກຳລັງແຮງງານ ແລະ ທຶນຮອນຂອງສະມາຊິກ, ລວມໝູ່ເພື່ອແກ້ໄຂບັນຫາຕ່າງໆ ຂອງການຜະລິດ-ທຸລະກິດ ແລະ ຊີວິດການເປັນຢູ່ໃຫ້ມີປະສິດທິຜົນດີກວ່າເກົ່າໃນນັ້ນ, ສະຫະກອນໄດ້ຮັບການສ້າງຂຶ້ນບົນພື້ນຖານການປະກອບທຸ້ນ ແລະ ການເຂົ້າຮ່ວມໃນການອອກແຮງງານໂດຍກົງຂອງສະມາຊິກ ປະຕິບັດຫຼັກການແບ່ງປັນຜົນຕາມໝາກຜົນຂອງການອອກແຮງ, ຕາມຈຳນວນທຸ້ນທີ່ໄດ້ປະກອບສ່ວນ ແລະ ສະມາຊິກທຸກຄົນມີສິດເທົ່າທຽມກັນໃນວຽກງານຂອງສະຫະກອນ.

ເສດຖະກິດຮ່ວມມືຂອງປະຊາຊົນມີການຂະຫຍາຍຕົວຢ່າງກ້ວາງຂວາງ ແລະ ມີຫຼາຍຮູບຫຼາຍສີ, ຫຼາຍລະດັບຢູ່ໃນບັນດາສາຂາອາຊີບຢູ່ຕາມຊົນນະບົດ ແລະ ຕົວເມືອງ ເຊິ່ງມີບົດບາດສຳຄັນໃນພື້ນຖານເສດຖະກິດແຫ່ງຊາດ; ໃນຂະບວນວິວັດແຫ່ງການຂະຫຍາຍເສດຖະກິດຕະຫຼາດຕາມທິດສັງຄົມນິຍົມ, ໃນນັ້ນເສດຖະກິດຂອງລັດກັບເສດຖະກິດຮ່ວມມືຂອງປະຊາຊົນນັບມື້ກາຍເປັນພື້ນຖານອັນແໜ້ນແຮມຂອງເສດຖະກິດແຫ່ງຊາດ.

ງ. ພາກສ່ວນເສດຖະກິດຂອງເອກະຊົນ

ແມ່ນບັນດາຫົວໜ່ວຍເສດຖະກິດທີ່ສ້າງຂຶ້ນ ບົນພື້ນຖານກຳມະສິດສ່ວນຕົວຕໍ່ພາຫະນະການຜະລິດ ໂດຍອີງໃສ່ແຮງງານຂອງຄອບຄົວເປັນຕົ້ນຕໍ, ບາງຂະແໜງການບາງອາຊີບຢູ່ຊົນນະບົດ ແລະ ຢູ່ຕົວເມືອງ ເສດຖະກິດເອກະເທດ, ເຈົ້າຊັບນ້ອຍມີບົດບາດສຳຄັນ ແລະ ມີຄວາມສາມາດໃຊ້ກຳລັງແຮງດ້ານທຶນ, ແຮງງານ, ສີມືແຮງງານ ແລະ ຫົວຄິດປະດິດສ້າງຂອງ ແຕ່ລະຄອບຄົວ, ຂອງຜູ້ອອກແຮງງານແຕ່ລະຄົນ. ໃນເມື່ອເສດຖະກິດເອກະເທດຂະຫຍາຍຕົວເຖິງລະດັບໃດໜຶ່ງກໍອາດເກີດມີຄວາມຈຳກັດດ້ານທຶນ, ແຮງງານ, ເຕັກນິກ ແລະ ດ້ານການຕະຫຼາດ. ດັ່ງນັ້ນ, ລັດຈະຕ້ອງຊ່ວຍເຫຼືອເຂົາເຈົ້າເພື່ອແກ້ໄຂຂໍ້ຈຳກັດດັ່ງກ່າວບັນດາພາກສ່ວນເສດຖະກິດເອກະເທດ, ເອກະຊົນອາດຈະຄົງຕົວຢ່າງເອກະລາດ ຫຼື ເຂົ້າວິສາຫະກິດຂອງລັດໃນຮູບແບບຕ່າງໆ.

ຈ. ພາກສ່ວນເສດຖະກິດທຸນສ່ວນ

ແມ່ນບັນດາຫົວໜ່ວຍເສດຖະກິດທີ່ສ້າງຂຶ້ນດ້ວຍການຮ່ວມທຸລະກິດລະຫວ່າງ ລັດເຮົາ ກັບລັດນາຍທິນ, ລະຫວ່າງນາຍທິນເອກະຊົນພາຍໃນປະເທດເຮົາ ແລະ ນາຍທິນຕ່າງປະເທດ ເສດຖະກິດທຸນນິຍົມແຫ່ງລັດຍັງເກີດຂຶ້ນ ຍ້ອນສັງຄົມນິຍົມໄດ້ປະກອບທຸນດ້ວຍທຸນສ່ວນ ຫຼື ໃຫ້ ນາຍທິນເອກະຊົນທັງພາຍໃນ ແລະ ຕ່າງປະເທດເຊົ່າຊັບສິນຂອງລັດ (ທີ່ດິນ, ໂຮງງານ...)

ໃນຂະບວນວິວັດແຫ່ງການກໍ່ສ້າງ, ຂະຫຍາຍເສດຖະກິດຕະຫຼາດຕາມທິດສັງຄົມນິຍົມ ພັກເຮົາມີແຜນນະໂຍບາຍນຳໃຊ້ບັນດາຮູບແບບຕ່າງໆ ຂອງເສດຖະກິດທຸນນິຍົມແຫ່ງລັດຢ່າງ ກ້ວາງຂວາງ, ພັກເຮົາໄດ້ຢືນຢັນວ່າ: ເສດຖະກິດທຸນນິຍົມແຫ່ງລັດມີບົດບາດສຳຄັນໃນການລະ ດົມກຳລັງຄວາມສາມາດອັນໃຫຍ່ຫຼວງທາງດ້ານທຶນຮອນ, ເຕັກນິກວິທະຍາສາດ, ຄວາມສາມາດ ໃນການຈັດຕັ້ງຄຸ້ມຄອງການນຳໃຊ້ທຶນເຂົ້າໃນການຜະລິດ-ທຸລະກິດເພື່ອຜົນປະໂຫຍດຂອງລັດ ແລະ ຂອງນາຍທຶນນັ້ນເອງ.

ສ. ພາກສ່ວນເສດຖະກິດຮ່ວມມືກັບຕ່າງປະເທດ

ພາກສ່ວນເສດຖະກິດຮ່ວມສຳພັນກັບຕ່າງປະເທດຕົ້ນຕໍ ແມ່ນການຮ່ວມມືລະຫວ່າງລັດ ແຫ່ງ ສ.ປ.ປ ລາວ ກັບລັດອື່ນໆ ອົງການຈັດຕັ້ງສາກົນ, ອົງການທີ່ບໍ່ຂຶ້ນກັບລັດຖະບານ ໃນນັ້ນ, ນັບທັງປະເທດເພື່ອນມິດ ແລະ ປະເທດຕ່າງໆ. ນອກຈາກນັ້ນຍັງມີການຮ່ວມມືລະຫວ່າງລັດຖະ ບານ ແຫ່ງ ສ.ປ.ປ ລາວ ກັບນາຍທຶນຕ່າງປະເທດ ແລະ ການຮ່ວມທຶນລະຫວ່າງນາຍທຶນພາຍໃນ ປະເທດກັບນາຍທຶນຕ່າງປະເທດ.

ພາກສ່ວນເສດຖະກິດຮ່ວມສຳພັນກັບຕ່າງປະເທດສ່ວນຫຼາຍແມ່ນກິດຈະການຂະໜາດ ໃຫຍ່ໃນຂົງເຂດກະສິກຳ-ປ່າ ໄມ້; ຊຸດຄົ້ນບໍ່ແຮ່, ພະລັງງານໄຟຟ້າ, ຄົມມະນາຄົມ, ທະນາຄານ ການທ່ອງທ່ຽວ, ອຸດສາຫະກຳ, ການກໍ່ສ້າງພື້ນຖານ ແລະ ອື່ນໆ .

ໂຄງປະກອບເສດຖະກິດຂອງປະເທດເຮົາ ບໍ່ສາມາດຕັດແຍກອອກຈາກການພົວພັນເສດ ຖະກິດກັບຕ່າງປະເທດໄດ້, ເຖິງແມ່ນວ່າປະເທດເຮົາມີຄວາມອຸດົມຮັ່ງມີທາງດ້ານຊັບພະຍາກອນ ທຳມະຊາດກຳຕາມ ແຕ່ພວກເຮົາຍັງມີຄວາມຈຳກັດ ແລະ ຂາດເຂີນທາງດ້ານທຶນຮອນເຕັກນິກວິ ທະຍາສາດ ແລະ ກຳລັງແຮງງານທີ່ມີຄວາມສາມາດຊຳນິຊຳນານສູງ. ດັ່ງນັ້ນ, ຈຶ່ງຕ້ອງເປີດກ້ວາງ ການພົວພັນຮ່ວມມືກັບຕ່າງປະເທດດ້ວຍຫຼາຍລະດັບ, ຫຼາຍຮູບການທີ່ເໝາະສົມບົນພື້ນຖານຮັບ ປະກັນປະສິດທິຜົນ, ຄວາມສະເໝີພາບ, ສິດຜົນປະໂຫຍດຂອງຜູ້ຮ່ວມມື ແລະ ຮັບປະກັນຄວາມ ເປັນເອກະລາດອະທິປະໄຕຂອງຊາດ, ກ່ອນອື່ນໝົດແມ່ນເພີ່ມທະວີ ການຮ່ວມມືກັບບັນດາປະ

ເທດໃກ້ຄຽງ, ປະເທດອື່ນໆ ໃນພາກພື້ນອາຊີ ແລະ ໃນໂລກ; ພິເສດແມ່ນການພົວພັນຮ່ວມມື ຮອບດ້ານລະຫວ່າງລາວກັບຫວຽດນາມ, ລາວ ກັບ ສ.ປ.ຈີນ ແລະ ລາວກັບບັນດາປະເທດ ເພື່ອນມິດ.

ບັນດາພາກສ່ວນເສດຖະກິດທີ່ກ່າວມານັ້ນມີການພົວພັນເຊິ່ງກັນ ແລະ ກັນໃນໂຄງປະກອບເສດຖະກິດແຫ່ງຊາດ, ບົດບາດ ແລະ ອັດຕາສ່ວນຂອງແຕ່ລະພາກສ່ວນເສດຖະກິດຂຶ້ນກັບລະດັບການຂະຫຍາຍຕົວຂອງກຳລັງການຜະລິດ, ປະສິດທິຜົນຂອງການຜະລິດ-ທຸລະກິດ ແລະ ການປະກອບສ່ວນຂອງແຕ່ລະພາກສ່ວນເສດຖະກິດເຂົ້າໃນການຂະຫຍາຍເສດຖະກິດແຫ່ງຊາດ.

2. ບົດບາດການຄຸ້ມຄອງເສດຖະກິດຂອງລັດ

2.1 ຄວາມຈຳເປັນໃນການຄຸ້ມຄອງຂອງລັດຕໍ່ເສດຖະກິດ

ການຄຸ້ມຄອງເສດຖະກິດແມ່ນການໝູນໃຊ້ລະບົບນະໂຍບາຍ, ບັນດາກົດເກນເສດຖະກິດ, ບັນດາຫຼັກການ ແລະ ວິທີການທາງເສດຖະກິດກະທົບຢ່າງມີການຈັດຕັ້ງເຂົ້າໃສ່ກຳລັງການຜະລິດ ແລະ ການພົວພັນການຜະລິດແນໃສ່ເຮັດໃຫ້ກົງຈັກການຈັດຕັ້ງເສດຖະກິດເຄື່ອນໄຫວຢ່າງເປັນລະບົບ ແລະ ເຮັດໃຫ້ຂະບວນການຜະລິດດຳເນີນຢ່າງເນື່ອງມືດລຽນຕິດຮັບປະກັນການຂຸດຄົ້ນ, ນຳໃຊ້ແຫຼ່ງກຳລັງແຮງງານ ແລະ ວັດຖຸດິບໄດ້ຢ່າງມີປະສິດທິຜົນ. ການຄຸ້ມຄອງເສດຖະກິດເປັນລະບົບໜຶ່ງ ທີ່ສຳຄັນເຊິ່ງປະກອບດ້ວຍຮູບການຈັດຕັ້ງການຜະລິດ, ກົນໄກຄຸ້ມຄອງເສດຖະກິດ ແລະ ກົງຈັກຄຸ້ມຄອງເສດຖະກິດ; ຖ້າບໍ່ມີການຄຸ້ມຄອງທີ່ດີກໍ່ບໍ່ສາມາດເຮັດໃຫ້ເສດຖະກິດຂະຫຍາຍຕົວໄປຕາມແນວທາງນະໂຍບາຍຂອງພັກ ແລະ ລະບຽບກົດໝາຍຂອງລັດທີ່ວາງອອກ. ດັ່ງນັ້ນ, ຈຶ່ງມີຄວາມຈຳເປັນຕ້ອງມີການຄຸ້ມຄອງຂອງລັດ.

2.2 ພາລະບົດບາດໃນການຄຸ້ມຄອງຂອງລັດຕໍ່ເສດຖະກິດ

ການຄຸ້ມຄອງຂອງລັດຕໍ່ເສດຖະກິດໝາຍເຖິງການກຳນົດແນວທາງ,ນະໂຍບາຍ, ກົນໄກຄຸ້ມຄອງເສດຖະກິດ, ເຮັດໃຫ້ເສດຖະກິດແຫ່ງຊາດເຄື່ອນໄຫວຢ່າງຕັ້ງໜ້າ ແລະ ຂະຫຍາຍຕົວຢ່າງຕໍ່ເນື່ອງໃນນັ້ນ, ການຄຸ້ມຄອງເສດຖະກິດຕະຫຼາດ ທີ່ມີການຄຸ້ມຄອງຂອງລັດຕ້ອງກຳແໜ້ນສອງພາລະບາດບາດດັ່ງນີ້:

- ພາລະບົດບາດຄຸ້ມຄອງຂອງລັດຕໍ່ເສດຖະກິດໝາຍເຖິງລັດຄຸ້ມຄອງການເຄື່ອນໄຫວຂອງບັນດາຫົວໜ່ວຍເສດຖະກິດ ບົນພື້ນຖານການກຳນົດຍຸດທະສາດ, ສ້າງໂຄງປະກອບເສດຖະກິດ, ສ້າງແຜນກຳນົດໄລຍະຍາວ, ຕົກລົງການລົງທຶນໃສ່ແຫຼ່ງເສດຖະກິດ, ການ ເຮັດຂາເຂົ້າ-ຂາອອກ ບາງຜະລິດຕະພັນທີ່ຈຳເປັນ, ການຮັບ-ການຈ່າຍ ເພື່ອດັດສິມເສດຖະກິດ, ສ້າງສິ່ງແວດລ້ອມ

ທາງດ້ານການເມືອງ-ສັງຄົມທີ່ອ່ານວ່າໃຫ້ບັນດາຫົວໜ່ວຍເສດຖະກິດຂະຫຍາຍຕົວ, ສ້າງບັນດາລະບຽບການ, ບັນດາຂໍ້ກຳນົດ-ກົດໝາຍ, ລະບົບມາດຕະຖານ, ກຳນົດຈຸດໝາຍທາງດ້ານເສດຖະກິດ-ເຕັກນິກ, ສ້າງ ແລະ ບຳລຸງຖັ່ນແຖວພະນັກງານຄຸ້ມຄອງເສດຖະກິດ, ພະນັກງານເຕັກ ນິກ-ວິຊາການ, ຈັດຕັ້ງການກວດກາການ ເຄື່ອນໄຫວຂອງທຸກຫົວໜ່ວຍເສດຖະກິດຕາມລະບຽບກົດໝາຍຢ່າງເຂັ້ມງວດ.

- ພາລະບົດບາດການຄຸ້ມຄອງການຜະລິດ-ທຸລະກິດໝາຍເຖິງພາລະບົດບາດຂອງຜູ້ອຳນວຍການວິສາຫະກິດ, ບັນດາຫົວໜ່ວຍການຜະລິດ-ທຸລະກິດ ເປັນຜູ້ກຳນົດເອົາເອງບົນພື້ນຖານແນວທາງນະໂຍບາຍຂອງພັກ ແລະ ລະບຽບກົດໝາຍຂອງລັດ.

2.3 ເພີ່ມທະວີບົດບາດການຄຸ້ມຄອງເສດຖະກິດຂອງລັດ

ການເພີ່ມທະວີບົດບາດການຄຸ້ມຄອງເສດຖະກິດຂອງລັດ ແມ່ນການຊີ້ນຳ, ການກວດກາການເຄື່ອນໄຫວຂອງບັນດາຫົວໜ່ວຍການຜະລິດ-ທຸລະກິດ ບົນພື້ນຖານຄວາມຖືກຕ້ອງຕາມແນວທາງນະໂຍບາຍຂອງພັກ ແລະ ລະບຽບກົດໝາຍຂອງລັດ ໂດຍຜ່ານ ບັນດາອົງການຈັດຕັ້ງຂອງລັດ ແລະ ພະນັກງານຄຸ້ມຄອງເສດຖະກິດທີ່ມີຄວາມຮູ້ຄວາມສາມາດ ແລະ ຄຸນສົມບັດສົນທຳປະຕິວັດ. ການເພີ່ມທະວີການຄຸ້ມຄອງຂອງລັດກໍ ເພື່ອຮັບປະກັນບາງບັນຫາທີ່ເປັນພື້ນຖານດັ່ງນີ້:

- ຮັບປະກັນການຄົງຕົວຂອງເສດຖະກິດຫຼາຍພາກສ່ວນ, ແຕ່ລະພາກສ່ວນມີຄວາມສະເໝີພາບຕໍ່ໜ້າກົດໝາຍ ໃນນັ້ນເສດຖະກິດຂອງລັດ ແລະ ລວມໝູ່ເປັນຫຼັກແຫຼ່ງ.

- ຮັບປະກັນການນຳພາຂອງພັກ ແລະ ການຄຸ້ມຄອງຂອງລັດ, ບໍ່ມີເສດຖະກິດໃດຢູ່ນອກ ລັດ ແລະ ບໍ່ມີລັດໃດຢູ່ນອກເສດຖະກິດ, ລັດຂອງພວກເຮົາພັດທະນາປະເທດຊາດ ໂດຍການຫັນເອົາເສດຖະກິດທຳມະຊາດໄປສູ່ເສດຖະກິດສິນຄ້າ ແລະ ຫັນເສດຖະກິດຕະຫຼາດໄປຕາມທິດສັງຄົມນິຍົມ.

- ຮັບປະກັນການສົມທົບຫຼັກການແຈກຢາຍສັງຄົມນິຍົມ ກັບຫຼັກການເສດຖະກິດຕະຫຼາດ, ໃນນັ້ນຖືເອົາຫຼັກການແຈກຢາຍຕາມແຮງງານເປັນພື້ນຖານ, ແຈກຢາຍຕາມທຶນຕາມຜົນງານ, ຄັງສະຫວັດການສັງຄົມ ແລະ ອື່ນໆ .

2.4 ຄວາມຮັບຜິດຊອບຂອງພົນລະເມືອງໃນການສ້າງເສດຖະກິດຫຼາຍພາກສ່ວນ

ພົນລະເມືອງລາວທຸກຄົນມີສິດ ແລະ ພັນທະໃນການພັດທະນາເສດຖະກິດ-ສັງຄົມຕາມທີ່ໄດ້ກຳນົດໄວ້ໃນລັດຖະທຳມະນູນດັ່ງນີ້ :

ລັດປົກປ້ອງ ແລະ ເສີມຂະຫຍາຍບັນດາຮູບການກຳມະສິດຂອງລັດ, ຂອງລວມໝູ່ຂອງ ເອກະເທດ, ເອກະຊົນພາຍໃນ ແລະ ຕ່າງປະເທດທີ່ລົງທຶນຢູ່ໃນສາທາລະນະລັດປະຊາທິປະໄຕ ປະຊາຊົນລາວ (ມາດຕາ16).

ລັດປົກປ້ອງສິດກ່ຽວກັບກຳມະສິດ (ສິດຄອບຄອງ, ສິດນຳໃຊ້, ສິດໄດ້ຮັບໝາກຜົນ, ສິດຊື້ ຂາດ) ແລະ ສິດສືບທອດຊັບສົມບັດຂອງການຈັດຕັ້ງ ແລະ ຂອງບຸກຄົນ; ສະລັບທີ່ດິນແມ່ນ ກຳມະສິດຂອງວົງຄະນະຍາດແຫ່ງຊາດ, ລັດຮັບປະກັນສິດນຳໃຊ້, ສິດໂອນ ແລະ ສິດສືບທອດ ຕາມກົດໝາຍ (ມາດຕາ17).

ດັ່ງນັ້ນ, ພົນລະເມືອງລາວທຸກຄົນລ້ວນແຕ່ມີສິດ ແລະ ພັນທະໃນການພັດທະນາເສດຖະ ກິດແຫ່ງຊາດ ແລະ ເສດຖະກິດຄອບຄົວຂອງຕົນ ຕາມຄວາມສາມາດທາງດ້ານແຮງງານ, ທຶນ ສະຕິປັນຍາ ແລະ ວິຊາອາຊີບຂອງຕົນຢ່າງເໝາະສົມເພື່ອເຮັດໃຫ້ຊີວິດການເປັນຢູ່ຂອງຄອບຄົວ ດີຂຶ້ນເປັນກ້າວໆ .

ສະຫຼຸບລວມ:

ເນື້ອໃນພື້ນຖານ ຂອງນະໂຍບາຍໂຄງປະກອບເສດຖະກິດຂອງພັກເຮົາ ແມ່ນການຫັນ ປຸງນຈາກໂຄງປະກອບເສດຖະກິດທຳມະຊາດໄປສູ່ເສດຖະກິດສິນຄ້າຕາມທິດສັງຄົມນິຍົມ.

ດັ່ງນັ້ນ, ເສດຖະກິດຫຼາຍພາກສ່ວນແມ່ນເສດຖະກິດແຫ່ງຊາດ ທີ່ມີຫຼາຍລະບອບກຳມະ ສິດ, ຫຼາຍລະດັບ, ຫຼາຍຮູບການກຳມະສິດທີ່ເຄື່ອນໄຫວ ແລະ ຄົງຕົວຢູ່ໃນພື້ນຖານເສດຖະກິດ ແຫ່ງຊາດ ແລະ ແມ່ນພາກສ່ວນໜຶ່ງໃນໂຄງປະກອບເສດຖະກິດແຫ່ງຊາດ.

ນິຍາມຄຳສັບ:

- ເສດຖະກິດທຳມະຊາດ : ແມ່ນເສດຖະກິດທີ່ອາໄສທຳມະຊາດເປັນຕົ້ນຕໍເຊັ່ນ: ເຮັດ ໄຮ່ປູກເຂົ້າຂອງຊາວກະສິກອນ
- ເສດຖະກິດສິນຄ້າ : ແມ່ນເສດຖະກິດທີ່ຜະລິດເພື່ອຂາຍເປັນຕົ້ນຕໍບໍ່ແມ່ນເພື່ອ ໃຊ້ສອຍໃນຄອບຄົວຂອງຜູ້ຜະລິດ
- ເສດຖະກິດຕະຫຼາດ : ແມ່ນເສດຖະກິດທີ່ຂະຫຍາຍຕົວສູງແມ່ນການຜະລິດເພື່ອ ເປັນສິນຄ້າ (ອອກຈາກຕະຫຼາດກັບໄປສູ່ຕະຫຼາດຕາມ ຮອບວຽນຂອງການຜະລິດ ຫຼື ການຈໍລະຈອນສິນຄ້າ)
- ທຶນ : ແມ່ນເງິນ ຫຼື ຊັບສິນທີ່ຖືກນຳໃຊ້ເຂົ້າໃນການຜະລິດ ແລະ ການຈໍລະຈອນສິນຄ້າ.

ຄໍາຖາມ

1. ໂຄງປະກອບເສດຖະກິດແມ່ນຫຍັງ ແລະ ມີສ່ວນປະກອບແນວໃດ?
2. ເສດຖະກິດຫຼາຍພາກສ່ວນແມ່ນຫຍັງ?
3. ເສດຖະກິດຫຼາຍພາກສ່ວນຄົງຕົວຢູ່ໃນຮູບແບບໃດ ແລະ ມີລັກສະນະແນວໃດ?
4. ເສດຖະກິດຂອງລັດແມ່ນຫຍັງ ມີສ່ວນປະກອບແນວໃດ?
5. ເສດຖະກິດຄອບຄົວ ກັບເສດຖະກິດຮ່ວມມືຂອງປະຊາຊົນມີຄວາມແຕກຕ່າງກັນແນວໃດ?
6. ເສດຖະກິດນາຍທຶນເອກະຊົນ ແລະ ເສດຖະກິດທຸນສ່ວນມີບົດບາດສໍາຄັນແນວໃດ?
7. ເສດຖະກິດຮ່ວມທຸລະກິດກັບຕ່າງປະເທດມີຄວາມໝາຍສໍາຄັນແນວໃດ?
8. ການຄຸ້ມຄອງເສດຖະກິດແມ່ນຫຍັງ ແລະ ມີຄວາມໝາຍສໍາຄັນແນວໃດ?
9. ການຄຸ້ມຄອງຂອງລັດຕໍ່ເສດຖະກິດແມ່ນຫຍັງ ແລະ ເປັນຫຍັງຈຶ່ງມີການຄຸ້ມຄອງຂອງລັດ?
10. ພົນລະເມືອງລາວມີຄວາມຮັບຜິດຊອບຕໍ່ການພັດທະນາເສດຖະກິດແນວໃດ?

ບົດເຝິກຫັດ:

1. ຈຶ່ງວິເຄາະບົດບາດການຄຸ້ມຄອງເສດຖະກິດຂອງລັດຢູ່ປະເທດເຮົາໃນປັດຈຸບັນ
2. ເປັນຫຍັງຈຶ່ງຕ້ອງເພີ່ມທະວີບົດບາດ ແລະ ກໍາລັງແຮງການຄຸ້ມຄອງເສດຖະກິດຂອງລັດ, ຢາກເຮັດໄດ້ແນວນັ້ນນັກຮຽນຄິດວ່າ ຈະມີວິທີການແນວໃດ ຈຶ່ງຈະໄດ້ຮັບຜົນດີ? (ອະທິບາຍ)

ພາກທີ II ຄວມຮູ້ພື້ນຖານກ່ຽວກັບການເມືອງ

ວັດທະນະທຳ-ສັງຄົມ

ບົດທີ 8 ລັດທິສັງຄົມນິຍົມ

1. ຄວາມສຳນຶກກ່ຽວກັບລັດທິສັງຄົມນິຍົມ

1.1 ຄວາມໝາຍຂອງລັດທິສັງຄົມນິຍົມ

ລັດທິສັງຄົມນິຍົມ ຫຼື ລັດທິສັງຄົມນິຍົມວິທະຍາສາດ, ແມ່ນທິດສະດີທີ່ມີລັກສະນະວິທະຍາສາດກ່ຽວກັບສັງຄົມ ທັງເປັນພາກສ່ວນໜຶ່ງຂອງລັດທິມາກ-ເລນິນ ທີ່ໄດ້ຄົ້ນຄວ້າກ່ຽວກັບພາລະກຳປະ ຫວັດສາດຂອງຊັ້ນຊັ້ນກຳມະຊີບ ເພື່ອປົດປ່ອຍຕົນເອງ ແລະ ສັງຄົມ. ລັດທິສັງຄົມນິຍົມແມ່ນວິທະຍາສາດຄົ້ນຄວ້າກ່ຽວກັບກົດເກນການເມືອງສັງຄົມຂອງການປະຕິວັດສັງຄົມນິຍົມ ແລະ ກໍ່ສ້າງລັດທິສັງຄົມນິຍົມ.

1.2 ຕົ້ນກຳເນີດ ແລະ ຄຸນລັກສະນະຂອງລັດທິສັງຄົມນິຍົມ

1) ຕົ້ນກຳເນີດ

ປະຫວັດການຂະຫຍາຍຕົວຂອງສັງຄົມມະນຸດຕ້ອງຜ່ານ 5 ລະບອບການເມືອງຕ່າງກັນ ຄື: ລະບອບ ສະຫະຊົບປະຖົມບູຮານ, ຂ້າທາດ, ສັກດິນາ, ນາຍທິນ ແລະ ສັງຄົມກອມມູນິດ.

ຕາມທິດສະນະຂອງລັດທິມາກ-ເລນິນ ສັງຄົມກອມມູນິດຕ້ອງຜ່ານ 2 ໄລຍະແຕ່ຕ່ຳຫາສູງຄື: ສັງຄົມນິຍົມ ແລະ ສັງຄົມກອມມູນິດ.

1. ສັງຄົມນິຍົມແມ່ນໄລຍະຕົ້ນຂອງສັງຄົມກອມມູນິດ ເຊິ່ງເປັນໄລຍະຂອງການພັດທະນາກຳລັງການຜະລິດ ເພື່ອຮັບປະກັນໃຫ້ສັງຄົມປະຕິບັດໜ້າທີ່ການເຮັດຕາມຄວາມສາມາດຊົມໃຊ້ຕາມແຮງງານ, ແຕ່ລະຄົນເພື່ອສັງຄົມ ແລະ ສັງຄົມເພື່ອທຸກຄົນ.

2. ສັງຄົມກອມມູນິດ (ສັງຄົມນິຍົມສົມບູນແບບ ຫຼື ສັງຄົມສີວິໄລ) ເຊິ່ງເປັນໄລຍະຂອງການພັດທະນາການຜະລິດສັງຄົມໃຫ້ເຂັ້ມແຂງ ໂດຍສະເພາະແມ່ນພັດທະນາກຳລັງການຜະລິດທີ່ມີສະມັດຖະພາບຂອງງານສູງ ແລະ ເຕີບໃຫຍ່ຂະຫຍາຍຕົວໄປເລື້ອຍໆ. ວັດຖຸສິ່ງຂອງອຸດົມສົມບູນ, ຄົນມີຄວາມຕື່ນຕົວສູງ, ສັງຄົມມີເງື່ອນໄຂພຽງພໍ ເພື່ອຕອບສະໜອງທາງດ້ານວັດຖຸ ແລະ ຈິດໃຈໃຫ້ແກ່ທຸກຄົນ ໄດ້ປະຕິບັດຕາມໜ້າທີ່ການທີ່ວ່າ: ເຮັດຕາມຄວາມສາມາດຊົມໃຊ້ຕາມຄວາມຕ້ອງການ.

ລັດສັງຄົມນິຍົມໄດ້ກຳເນີດເກີດຂຶ້ນຕົວຈິງ ແມ່ນເລີ່ມແຕ່ການປະຕິວັດເດືອນຕຸລາລັດ ເຊຍສຳເລັດຜົນໃນ ປີ 1917 ເປັນຕົ້ນມາ. ລັດສັງຄົມນິຍົມໄດ້ເລີ່ມຈາກປະເທດໜຶ່ງໄດ້ກາຍເປັນລະບົບໜຶ່ງຂອງໂລກ ແລະ ຊຸກດັນການຂະຫຍາຍຕົວຂອງການປະຕິວັດ ແລະ ຂະບວນການປົດປ່ອຍຊາດໃນທົ່ວໂລກຢ່າງເຂັ້ມແຂງ ທັງເປັນຂົດໝາຍໃນການຫັນປ່ຽນທິດສະດີໄປສູ່ພຶດຕິກຳດ້ວຍພາລະກິດກໍ່ສ້າງສັງຄົມນິຍົມຢູ່ຫຼາຍປະເທດໃນສະຕະວັດທີ່ຜ່ານມາ.

ສະຫຼຸບ: ລັດສັງຄົມນິຍົມແມ່ນວິທະຍາສາດຄົ້ນຄ້ວາຊື່ໃຫ້ເຫັນກົດເກນການເມືອງ-ສັງຄົມຂອງການປະຕິວັດສັງຄົມນິຍົມ ແລະ ສ້າງສັງຄົມທີ່ມີການຂະຫຍາຍຕົວສູງ, ສັງຄົມບໍ່ມີການກົດຂີ່ຂູດຮີດ, ມີຄວາມສະເໝີພາບ ແລະ ມີມະນຸດສະທຳທີ່ແທ້ຈິງ.

2) ຄຸນລັກສະນະພື້ນຖານຂອງລັດສັງຄົມນິຍົມ

ລັດສັງຄົມນິຍົມວິທະຍາສາດເປັນເຂັ້ມຊື່ທິດເຍືອງທາງໃຫ້ແກ່ການປະພຶດຕົວຈິງ ແລະ ກໍ່ສ້າງສັງຄົມນິຍົມ ໂດຍມີຄຸນລັກສະນະພື້ນຖານດັ່ງນີ້:

- ເປັນສັງຄົມທີ່ສ້າງໃຫ້ປະເທດຊາດເຂັ້ມແຂງ, ປະຊາຊົນຮັ່ງມີ, ສັງຄົມສີວິໄລ ແລະ ຍຸດຕິທຳປະຊາຊົນເປັນເຈົ້າຂອງປະເທດ ທຸກຄົນມີຄວາມສະເໝີພາບໃນການອອກແຮງງານປະດິດສ້າງ ແລະ ໄດ້ຮັບຜົນຕອບແທນຕາມຫຼັກການເຮັດຕາມຄວາມສາມາດຊົມໃຊ້ຕາມແຮງງານ.
- ພາຫະນະການຜະລິດມີການຂະຫຍາຍຕົວ ແລະ ຂະແໜງການຜະລິດຢູ່ຫຼາຍໃຕ້ກຳມະສິດຂອງລັດ ແລະ ລວມໝູ່, ມີການປັບປຸງບູລະນະກຳລັງການຜະລິດຢູ່ເລື້ອຍໆ.
- ທຸກຄົນໄດ້ຮັບການພັດທະນາຮອບດ້ານ, ກິນອີ່ມນຸ່ງອຸ່ນ ແລະ ມີຄວາມຜາສຸກ.
- ເສດຖະກິດຂະຫຍາຍຕົວສູງມີວັດທະນະທຳກ້າວໜ້າ, ທຸກເຜົ່າມີຄວາມສະເໝີພາບ, ມີຄວາມສາມັກຄີ ແລະ ຊ່ວຍເຫຼືອເຊິ່ງກັນ ແລະ ກັນ. ສ້າງສາຍພົວພັນມິດຕະພາບ ແລະ ຮ່ວມ ມືກັບສາກົນ.

2. ການສ້າງບັນດາປະຖົມປັດໄຈເພື່ອກ້າວຂຶ້ນສູ່ສັງຄົມນິຍົມເທື່ອລະກ້າວຢູ່ປະເທດເຮົາ

2.1 ຄວາມຈຳປັນພາວະວິໄສເພື່ອກ້າວຂຶ້ນສູ່ສັງຄົມນິຍົມຢູ່ປະເທດເຮົາ

ເມື່ອເວົ້າເຖິງ, ສັງຄົມນິຍົມລັດທິມາກ-ເລນິນ ໄດ້ຍັງຍືນວ່າ: “ທຸກໆຊາດລ້ວນແຕ່ກ້າວຂຶ້ນສູ່ສັງຄົມນິຍົມ ເຊິ່ງເປັນເງື່ອນໄຂທີ່ບໍ່ອາດຫຼີກລຽງໄດ້” ແຕ່ລະປະເທດຈະມີຮູບແບບ, ວິທີການເພື່ອກ້າວສູ່ຈຸດໝາຍດັ່ງກ່າວນັ້ນຕາມເງື່ອນໄຂ ແລະ ຈຸດພິເສດຂອງຕົນ. ການຂ້າມຜ່ານກ້າວສູ່ສັງຄົມນິຍົມ ມີ 2 ຮູບແບບຄື:

1. ຂ້າມຜ່ານແຕ່ລັດທິທຶນນິຍົມຂຶ້ນສູ່ສັງຄົມນິຍົມ.
2. ຂ້າມຜ່ານທາງອ້ອມ ເພື່ອກ້າວຂຶ້ນສູ່ສັງຄົມນິຍົມ ໂດຍບໍ່ຜ່ານການຂະຫຍາຍຕົວຂອງສັງຄົມທຶນນິຍົມ.

ພາຍຫຼັງປະເທດຊາດໄດ້ຮັບການປົດປ່ອຍ ແລະ ໄດ້ເຮັດສໍາເລັດການປະຕິວັດຊາດປະຊາທິປະໄຕ ພັກ ແລະ ປະຊາຊົນລາວໄດ້ຄັດເລືອກເອົາການພັດທະນາຕໍ່ໄປແມ່ນສ້າງ ແລະ ກ້າວຕາມທິດສັງຄົມນິຍົມ ໂດຍບໍ່ຜ່ານລະບອບການຂະຫຍາຍຕົວຂອງສັງຄົມທຶນນິຍົມຍ້ອນວ່າ:

- ມີແຕ່ກ້າວໄປຕາມສັງຄົມນິຍົມເທົ່ານັ້ນປະຊາຊົນລາວ ຈຶ່ງຈະມີເອກະລາດ, ມີປະຊາທິປະໄຕ ແລະ ລົບລ້າງການກົດຂີ່ຂູດຮີດໄດ້.
- ຊີວິດການເປັນຢູ່ຂອງປະຊາຊົນລາວ ຈຶ່ງຈະໄດ້ກິນອີ່ມນຸ່ງອຸ່ນ, ມີຄວາມຜາສຸກ ແລະ ທຸກຄົນໄດ້ຮັບການພັດທະນາຮອບດ້ານ.
- ມີວັດທະນະທຳກ້າວໜ້າ, ທຸກຊົນເຜົ່າມີຄວາມສະເໝີພາບ, ປະເທດຊາດເຂັ້ມແຂງ, ປະຊາຊົນຮັ່ງມີຜາສຸກ, ສັງຄົມສີວິໄລ, ປະຊາທິປະໄຕ ແລະ ຍຸດຕິທຳ.

2.2 ຈຸດພິເສດໄລຍະຂ້າມຜ່ານ ເພື່ອກ້າວຂຶ້ນສູ່ສັງຄົມນິຍົມຢູ່ປະເທດເຮົາ

ປະເທດເຮົາເປັນປະເທດໜຶ່ງທີ່ຫຼ້າຫຼັງ ແລະ ການພັດທະນາທາງດ້ານເສດຖະກິດກໍ່ອ່ອນນ້ອຍ, ຊຶ່ງບໍ່ໜ້າບໍ່ໄດ້ຜ່ານການຂະຫຍາຍຕົວຂອງລະບອບທຶນນິຍົມ. ສະນັ້ນ, ຈຸດພິເສດທີ່ພົ້ນເດັ່ນ ເພື່ອກ້າວຂຶ້ນສູ່ລະບອບສັງຄົມນິຍົມຍັງຄົງຄ້າງກັບການຕໍ່ສູ້ລະຫວ່າງສັງຄົມໃໝ່-ສັງຄົມທີ່ກຳລັງພັດທະນາ ກັບ ບັນດາຮ່ອງຮອຍເສດຖະກິດຂອງສັງຄົມເກົ່າຢູ່ໃນທຸກຂົງເຂດການດຳລົງຊີວິດສັງຄົມ.

ໃນປະຈຸບັນປະເທດລາວກຳລັງຢູ່ໃນໄລຍະສືບຕໍ່ສ້າງ ແລະ ບູລະນະລະບອບປະຊາທິປະໄຕປະຊາຊົນຕາມເສັ້ນທາງສັງຄົມນິຍົມ ເຊິ່ງເປັນເສັ້ນທາງທີ່ຈະຕ້ອງໄດ້ຜ່ານຜ່າທີ່ຍາວໄກສົມຄວນ. ສະນັ້ນ, ພັກເຮົາໄດ້ອີງໃສ່ຈຸດພິເສດ ແລະ ສະພາບແວດລ້ອມສາກົນ ເພື່ອສ້າງປະຖົມປັດໄຈອັນຈຳເປັນ ເພື່ອກ້າວຂຶ້ນສັງຄົມນິຍົມ ໂດຍສະແດງອອກດັ່ງນີ້:

ກ. ດ້ານການເມືອງ

- ສ້າງພັກປະຊາຊົນ ປະຕິວັດລາວ ໃຫ້ມີຄວາມປອດໄສໜັກແໜ້ນ, ເຂັ້ມແຂງ ແລະ ມີຄວາມສາມາດເປັນ ແຖມນຳທີ່ແທ້ຈິງ ເພື່ອນຳພາພາລະກິດກ້າວໄປເຖິງເປົ້າໝາຍ.
- ບູລະນະລັດ ປະຊາທິປະໄຕ ປະຊາຊົນ ໃຫ້ເປັນລັດແຫ່ງກົດໝາຍຂອງ ປະຊາຊົນ, ໂດຍປະຊາຊົນ ແລະ ເພື່ອປະຊາຊົນຢ່າງແທ້ຈິງເທື່ອລະກ້າວ.

ຂ. ດ້ານເສດຖະກິດ

- ສ້າງພື້ນຖານເສດຖະກິດແຫ່ງຊາດໃຫ້ມີຄວາມໜັກແໜ້ນ, ທັນສະໄໝ ແລະ ມີປະສິດທິພາບສູງ.
- ສ້າງກົນໄກຄຸ້ມຄອງທີ່ສອດຄ່ອງ ແລະ ມີຄວາມສັກສິດ.
- ແຕ່ລະພາກສ່ວນເສດຖະກິດຕ້ອງມີສິດສະເໝີພາບຕໍ່ໜ້າກົດໝາຍ, ເຄື່ອນໄຫວພາຍໃຕ້ການຄຸ້ມຄອງຂອງລັດ.
- ທຸກພາກສ່ວນເສດຖະກິດ ຕ້ອງມີພັນທະປະກອບສ່ວນເຂົ້າໃນການພັດທະນາເສດຖະກິດ - ສັງຄົມຂອງປະເທດເຮົາ.

ຄ. ດ້ານວັດທະນະທຳ

- ສຶກສາອົບຮົມ ແລະ ປຸກລະດົມໃຫ້ທຸກຊົນເຜົ່າ, ຊັ້ນຄົນ ແລະ ສາສະໜາເຂົ້າຮ່ວມຂະບວນການປ້ອງກັນຊາດ-ປ້ອງກັນຄວາມສະຫງົບ.
- ສຶກສາອົບຮົມປະຊາຊົນທຸກເຜົ່າໃຫ້ມີຄວາມອົດທົນ, ດູໝັ່ນໃນການອອກແຮງງານ, ປະລະແນວຄິດຄັບແຄບ, ຕິຕົວຕໍ່າ, ບໍ່ມີການຈຳແນກ, ສາມັກຄີກັນສ້າງບ້ານແປງເມືອງຂອງຕົນໃຫ້ມີວັດທະນະທຳ, ປອດຢາເສບຕິດ, ປອດຄະດີ ແລະ ຕ້ານການສໍ້ລາດບັງຫຼວງໃຫ້ເຂັ້ມແຂງ.

ງ. ດ້ານສັງຄົມ

- ສ້າງພັນທະພາບລະຫວ່າງກຳມະກອນ, ຊາວນາ, ນັກຮຽນຮູ້, ປັນຍາຊົນໃຫ້ແໜ້ນແກ່ນເພີ່ມທະວີຄວາມປອງດອງຊາດ ແລະ ຄວາມເປັນປົກແຜ່ນຂອງປະຊາຊົນບັນດາເຜົ່າ, ສຶກສາ ແນວຄິດການເມືອງໃຫ້ໜັກແໜ້ນ, ເຊື່ອໝັ້ນຕໍ່ການນຳພາຂອງພັກປະຊາຊົນປະຕິວັດລາວ.
- ສ້າງຄົນໃຫ້ມີຄວາມຊື່ສັດສຸດຈະຫຼົດ, ບໍ່ໃຊ້ຈ່າຍຟຸ່ມເຟື້ອຍ.
- ພັດທະນາຊັບພະຍາກອນມະນຸດໃຫ້ມີຄຸນນະພາບ ແລະ ພຽງພໍ ເພື່ອສາມາດຕອບສະໜອງຕາມຄວາມຮຽກຮ້ອງຕ້ອງການຂອງການພັດທະນາປະເທດຊາດໃນທຸກດ້ານ.
- ສ້າງເທົ້າການປ້ອງກັນຊາດ-ປ້ອງກັນຄວາມສະຫງົບໃຫ້ເຂັ້ມແຂງໃນທຸກດ້ານ
- ສ້າງສາຍພົວພັນມິດຕະພາບ ແລະ ການຮ່ວມມືຢ່າງກວ້າງຂວາງກັບນາໆປະເທດໃນໂລກສະນັ້ນ, ຈຶ່ງເວົ້າໄດ້ວ່າ: ການກ້າວຂຶ້ນສູ່ສັງຄົມນິຍົມບໍ່ແມ່ນເສັ້ນທາງທີ່ສະດວກງ່າຍດາຍທຸກຢ່າງ ໂດຍສະເພາະຢູ່ປະເທດເຮົາ. ດັ່ງນັ້ນ, ຈຶ່ງຮຽກຮ້ອງໃຫ້ພວກເຮົາທຸກຄົນຕ້ອງມີສະຕິປັນ

ຍາ, ມີຄວາມຮູ້, ມີຄວາມສາມາດ, ມີຄວາມອິດທິພົນສູງ, ມີທິວຄິດປະດິດສ້າງ ແລະ ມີຄວາມ
ດຸໝັ່ນຂະຫຍັນພຽນ ຈຶ່ງຈະປະສົບຜົນສໍາເລັດໄດ້; ດ້ວຍເຫດນັ້ນພວກເຮົາຈຳເປັນຕ້ອງຍຶດໝັ້ນ
ແນວທາງ ແລະ ອຸດົມການ ຈຶ່ງກ້າວໄປເຖິງຈຸດມຸ່ງໝາຍທີ່ວາງໄວ້ໄດ້.

ອະທິບາຍຄໍາສັບ:

- ພຶດຕິກຳ : ການເຮັດ, ການກະທຳ, ການສະແດງອອກດ້ານແນວຄິດ,
- ລັດທິ : ສາສະໜາ ຫຼື ປະເພນີສືບຕໍ່ກັນມາ

ຄໍາຖາມ:

1. ສັງຄົມນິຍົມ ແລະ ສັງຄົມກອມມູນິດແຕກຕ່າງກັນຄືແນວໃດ?
2. ຈົ່ງຍົກຄຸນລັກສະນະພື້ນຖານ ຂອງລັດທິສັງຄົມນິຍົມ. ຄຸນລັກສະນະໃດທີ່ພົ້ນເດັ່ນສຸດ
ເຊິ່ງໄດ້ສະແດງອອກໃນການດໍາລົງຊີວິດຢູ່ປະເທດເຮົາປັດຈຸບັນ?
3. ເປັນຫຍັງຈຶ່ງເວົ້າວ່າ: ປະເທດເຮົາກໍາລັງກ້າວຜ່ານຂັ້ນສູ່ລະບອບສັງຄົມນິຍົມແມ່ນຄວາມ
ຈຳເປັນພາວະວິໄສ?
4. ນັກຮຽນເຂົ້າໃຈແນວໃດກ່ຽວກັບການຂ້າມຜ່ານຂັ້ນສູ່ສັງຄົມນິຍົມ ໂດຍບໍ່ຜ່ານລະບອບ
ສັງຄົມທຶນນິຍົມ?

ບົດເຝິກຫັດ:

1. ລະບອບສັງຄົມນິຍົມ (ຫຼື ລະບອບປະຊາທິປະໄຕ ປະຊາຊົນລາວ) ເປັນລະບອບທີ່ດີສຸດ
ຖ້າທຽບໃສ່ລະບອບທີ່ຜ່ານມາຢູ່ປະເທດເຮົາ ແລະ ສິ່ງທີ່ດີນັ້ນໄດ້ສະແດງອອກຢູ່ຈຸດໃດ?
2. ຈົ່ງຍົກຕົວຢ່າງສິ່ງເສດເຫຼືອ (ຮ່ອງຮອຍ) ຂອງສັງຄົມເກົ່າຢູ່ປະເທດເຮົາ ຫຼື ຢູ່ໃນທ້ອງຖິ່ນ
ຂອງຕົນທີ່ຄວນຕໍ່ສູ້ ແລະ ລົບລ້າງອອກໄປໃຫ້ໝົດ. ເຮົາເປັນນັກຮຽນຈະປະກອບສ່ວນ
ແນວໃດ ເພື່ອລົບລ້າງຮ່ອງຮອຍເກົ່າເຫຼົ່ານັ້ນ?

ບົດທີ 9 ລັດສັງຄົມນິຍົມ

1. ຕົ້ນກຳເນີດ ແລະ ທາດແທ້ຂອງລັດສັງຄົມນິຍົມ

1.1 ຄວາມໝາຍຂອງລັດສັງຄົມນິຍົມ

ລັດສັງຄົມນິຍົມແມ່ນລັດແບບໃໝ່, ແມ່ນລັດທີ່ບໍ່ມີການກົດຂີ່ຊູດຮີດ, ມີຄວາມສະເໝີພາບ, ມີປະຊາທິປະໄຕ, ມີສິດເສລີພາບຢ່າງເຕັມສ່ວນ, ມີມະນຸດສະທຳ, ທຸກຄົນມີສິດ ແລະ ພັດທະນາຕົນເອງຢ່າງຮອບດ້ານແມ່ນລັດທີ່ເປັນເອກະພາບກັນທາງດ້ານການເມືອງ, ສັງຄົມ ແລະ ແນວຄິດ, ເປັນພື້ນຖານແຫ່ງຄວາມເປັນເອກະພາບ ແມ່ນຜົນປະໂຫຍດຂັ້ນພື້ນຖານທີ່ສອດຄ່ອງກັນລະຫວ່າງຊົນຊັ້ນກຳມະກອນ, ຊາວນາ ແລະ ປັນຍາຊົນຜູ້ອອກແຮງງານ.

1.2 ຕົ້ນກຳເນີດຂອງລັດສັງຄົມນິຍົມ

ປະຫວັດສາດຂອງສັງຄົມມະນຸດໄດ້ຂະຫຍາຍຕົວ ແລະ ຜ່ານໄລຍະຕົ້ນຍັງບໍ່ທັນເກີດມີລັດເທື່ອ ເພາະຍັງເປັນສັງຄົມສະຫະຊົບປະຖົມບູຮານ ເຊິ່ງເປັນສັງຄົມທີ່ມີລະດັບການຂະຫຍາຍຕົວຂອງກຳລັງການຜະລິດຕ່ຳ, ບໍລິມາດຜະລິດຕະພັນໜ້ອຍທີ່ສຸດ, ພຽງແຕ່ຕອບສະໜອງໃຫ້ຄົນຈຳນວນໜຶ່ງໃນສັງຄົມ, ບໍ່ມີຜະລິດຕະພັນເປັນຂອງສ່ວນຕົວ ແລະ ສັງຄົມກໍບໍ່ທັນຜັນແຍກອອກເປັນຊົນຊັ້ນເພາະຍັງບໍ່ທັນເກີດມີລັດ.

ເມື່ອກ້າວເຂົ້າສະໄໝທ້າຍຂອງສັງຄົມສະຫະຊົບປະຖົມບູຮານ ກຳລັງການຜະລິດໄດ້ມີການຂະຫຍາຍຕົວ ແລະ ໄດ້ເປີດກວ້າງການແບ່ງປັນແຮງງານຢູ່ໃນສັງຄົມ, ເຮັດໃຫ້ສະມັດຖະພາບຂອງງານເພີ່ມຂຶ້ນ, ຜະລິດຕະພັນນັບມື້ນັບຫຼາຍຖ້າທຽບໃສ່ຄວາມຕ້ອງການຂອງສັງຄົມ. ຈາກເຫດການນີ້ຈຶ່ງມີປາກົດການ ແລະ ເງື່ອນໄຂຍຶດເອົາຜະລິດຕະພັນທີ່ເປັນສ່ວນເກີນຂອງຄົນປະຖົມບູຮານມາເປັນຂອງສ່ວນຕົວ ໂດຍສະເພາະແມ່ນຄົນທີ່ມີຖານະໃນສັງຄົມປະຖົມບູຮານເຊັ່ນ: ຫົວໜ້າເຜົ່າ, ນາຍທະຫານ, ເຊິ່ງໄດ້ສວຍໃຊ້ຖານະຕ່ຳແໜ່ງຂອງຕົນ ເພື່ອຍຶດເອົາຊັບສົມບັດ, ດ້ວຍເຫດນັ້ນຈຶ່ງເກີດມີລະບອບກຳມະສິດສ່ວນຕົວ, ສັງຄົມເກີດມີ 2 ຊົນຊັ້ນຄື: ຊົນຊັ້ນກົດຂີ່ຊູດຮີດ ແລະ ຊົນຊັ້ນທີ່ຖືກກົດຂີ່ຊູດຮີດ ເມື່ອສັງຄົມມີສອງຊົນຊັ້ນດັ່ງກ່າວຈຶ່ງເກີດຄວາມຂັດແຍ່ງ ແລະ ເກີດມີການຕໍ່ສູ້ກັນ.

ສະນັ້ນ, ເພື່ອເຮັດໃຫ້ສັງຄົມມີລະບຽບ ແລະ ຄຸ້ມຄອງໄດ້ງ່າຍຈຶ່ງມີການປ່ຽນແປງຄັ້ງໃຫຍ່ ໂດຍຈັດຕັ້ງກຳລັງອຳນາດໃໝ່, ມີການບຽດຍຶດເອົາກຳມະສິດສ່ວນຕົວ ແລະ ເຮັດໃຫ້ສັງຄົມເຂົ້າສູ່ “ລະບຽບ” ເພື່ອປົກປ້ອງສິດຜົນປະໂຫຍດຂອງຕົນເອງ ໂດຍການສ້າງຕັ້ງລັດຂຶ້ນ. ລັດຂອງຊົນຊັ້ນ

ກົດຂີ່ຊູດຮີດແບ່ງອອກເປັນ 3 ປະເພດລັດ ຄື: ລັດເຈົ້າທາດ, ລັດສັກດິນາ ແລະ ທິນນິຍົມ. ລັດແຕ່ລະປະເພດສອດຄ່ອງກັບຮູບແບບການຈັດຕັ້ງຂອງສັງຄົມຂອງລັດນັ້ນໆໃນເວລາອັນແນ່ນອນ.

ລັດກຳເນີດຂຶ້ນກໍຕໍ່ເມື່ອມີກຳມະສິດສ່ວນຕົວກ່ຽວກັບພາຫະນະການຜະລິດ ແລະ ມີການຂັດແຍ່ງລະຫວ່າງຊົນຊັ້ນໃນສັງຄົມຈົນບໍ່ສາມາດລົງລອຍກັນໄດ້ ທ່ານ ເລນິນ ເວົ້າວ່າ: “ບໍ່ວ່າຢູ່ບ່ອນໃດ, ເວລາໃດ, ຍາມໃດ ໃນພາວະວິໄສຂອງຄວາມຂັດແຍ່ງຊົນຊັ້ນບໍ່ສາມາດປະນີປະນອມ ກັນໄດ້ນັ້ນແມ່ນບ່ອນນັ້ນມີລັດກຳເນີດຂຶ້ນ”.

ຕາມທັດສະນະຂອງມາກ-ເລນິນ ລັດແມ່ນຜະລິດຕະພັນຂອງສັງຄົມທີ່ມີຊົນຊັ້ນ ເຊິ່ງມັນໄດ້ສະແດງອອກທາດແທ້ຂອງຊົນຊັ້ນໜຶ່ງປົກຄອງອີກຊົນຊັ້ນໜຶ່ງ, ແມ່ນອາວຸດປາບປາມ, ກົດຂີ່ຂົ່ມເຫັງຊາວຜູ້ອອກແຮງງານ. ດ້ວຍເຫດນັ້ນໃນຂະບວນວິວັດແຫ່ງການປະຕິວັດຂອງຊົນຊັ້ນກຳມາຊີບ (ຊົນຊັ້ນກຳມະກອນ) ຈຶ່ງຈຳເປັນຕໍ່ສູ້, ທັບມ້າງກົງຈັກລັດນາຍທິນແລ້ວສ້າງຕັ້ງລັດຂອງຊົນຊັ້ນກຳມະກອນຂຶ້ນແທນ ເຊິ່ງເປັນລັດທີ່ກ້າວໜ້າຂອງບັນດາລັດ.

ການຕໍ່ສູ້ປະຕິວັດຂອງຊົນຊັ້ນກຳມະກອນລັດເຊຍໄດ້ກຳເນີດຮູບແບບລັດກຳມາຊີບ ແລະ ໄດ້ກາຍເປັນລັດສັງຄົມນິຍົມຂອງທົ່ວປວງຊົນ, ພາຍໃຕ້ການນຳພາຂອງຊົນຊັ້ນກຳມະກອນ ໂດຍແມ່ນພັກກອມມູນິດເປັນຜູ້ຈັດຕັ້ງນຳພາ ແລະ ມີການຮ່ວມມືກັນໃນຂອບເຂດຂອງສັງຄົມນິຍົມແຫ່ງໂລກ.

ຢູ່ລາວເຮົາພາຍໃຕ້ການນຳພາຂອງພັກປະຊາຊົນປະຕິວັດລາວ ເຊິ່ງໄດ້ຮັບການສ້າງຕັ້ງຂຶ້ນໃນປີ 1955; ພັກໄດ້ນຳພາປະຊາຊົນລູກຮີ້ຂຶ້ນເຮັດການປະຕິວັດ, ດຳເນີນການຕໍ່ສູ້ຕ້ານຈັກກະພັດຝຣັ່ງ, ຈັກກະພັດອາເມລິກາ ແລະ ລູກແຫຼ້ງຕີນມີຂາຍຊາດຂອງພວກມັນ ເພື່ອຍາດເອົາເອກະລາດ, ອຳນາດການປົກຄອງມາໃຫ້ປະຊາຊົນລາວບັນດາເຜົ່າ ໂດຍສ້າງຕັ້ງລັດ ສາທາລະນະລັດປະຊາທິປະໄຕ ປະຊາຊົນລາວຂຶ້ນໃນວັນທີ 2 ທັນວາ 1975.

1.3 ທາດແທ້ຂອງລັດສັງຄົມນິຍົມ

ທາດແທ້ຂອງລັດສັງຄົມນິຍົມສະແດງອອກດັ່ງນີ້:

- ຖືເອົາທາດແທ້ຂອງຊົນຊັ້ນກຳມະກອນ ໂດຍແມ່ນພັກມາກ-ເລນິນ ທີ່ແທ້ຈິງເປັນກອງນຳໜ້າໃນການນຳພາຊົນຊັ້ນກຳມະກອນ ແລະ ຊາວຜູ້ອອກແຮງງານ.
- ຊົນຊັ້ນກຳມະກອນ ແລະ ພັກ ເປັນຜູ້ຮັກສາທີ່ຕັ້ງການປົກຄອງທາງດ້ານການເມືອງ-ສັງຄົມລົບລ້າງການກົດຂີ່ຊູດຮີດ, ປົກປ້ອງຜົນປະໂຫຍດຂອງຊາວຜູ້ອອກແຮງງານທັງໝົດ.

- ຈັດຕັ້ງສັງຄົມໃໝ່ໂດຍແມ່ນປະຊາຊົນເປັນເຈົ້າ ແລະ ມີສິດປະກອບສ່ວນປົກປັກຮັກສາຄົມຄອງ ແລະ ກໍ່ສ້າງລັດ.

- ເສີມຂະຫຍາຍກຳລັງແຮງສັງລວມພາຍໃນຊາດ ແລະ ເປັນເຈົ້າພົວພັນການຮ່ວມມືກັບສາກົນ, ຕັ້ງໜ້າປະຕິບັດແນວທາງນະໂຍບາຍຂອງພັກໃຫ້ໜັກແໜ້ນເຂັ້ມແຂງ ເພື່ອເຮັດໃຫ້ທາດແທ້ ຊົນຊັ້ນຂອງລັດສັງຄົມນິຍົມສະແດງອອກນັບມື້ນັບຈະແຈ້ງ ແລະ ເລິກເຊິ່ງ.

2. ລັດປະຊາທິປະໄຕ ປະຊາຊົນລາວ

2.1 ຄວາມສຳນຶກຂອງລັດ ປະຊາທິປະໄຕ ປະຊາຊົນລາວ

ລັດປະຊາທິປະໄຕ ປະຊາຊົນລາວແມ່ນລັດທີ່ມີຄວາມເປັນເອກະລາດຢ່າງສົມບູນ, ແມ່ນລັດທີ່ຄົນລາວເປັນເຈົ້າຂອງປະເທດຊາດ, ແມ່ນລັດທີ່ສ້າງຕັ້ງຂຶ້ນບົນພື້ນຖານພັນທະພາບຂອງຊົນຊັ້ນກຳມະກອນ-ຊາວນາ, ນັກຮຽນຮູ້ປັນຍາຊົນປະຕິວັດ ແລະ ບັນດາຊັ້ນຄົນທີ່ຮັກຊາດພາຍໃຕ້ການນຳພາຂອງພັກປະຊາຊົນປະຕິວັດລາວ, ເປັນລັດເອກະພາບຂອງທົ່ວປວງຊົນທີ່ປະກອບມີ 49 ຊົນເຜົ່າປອງດອງກັນ, ເປັນອັນໜຶ່ງດຽວກັນ, ມີສິດສະເໝີພາບ, ມີເອກະລັກດ້ານວັດທະນະທຳ ແລະ ມີການຊ່ວຍ ເຫຼືອກັນ ໂດຍຢູ່ໃຕ້ການປົກຄອງ ແລະ ຄຸ້ມຄອງຕາມລັດຖະທຳມະນູນ ແລະ ກົດໝາຍ, ເປັນລັດທີ່ມີລະບອບການເມືອງ, ເສດຖະກິດ-ສັງຄົມ ເປັນຂອງຕົນເອງ ເຊິ່ງໄດ້ຮັບການສະຖາປານາຂຶ້ນ ໃນວັນທີ 2 ທັນວາ 1975 ຕາມຄວາມມຸ່ງມາດປາຖະໜາຂອງປະຊາຊົນບັນດາເຜົ່າພາຍໃຕ້ການນຳພາຂອງພັກປະຊາຊົນປະຕິວັດລາວ.

ສະນັ້ນ, ລັດປະຊາທິປະໄຕ ປະຊາຊົນລາວແມ່ນລັດທີ່ມາຈາກ ການຕໍ່ສູ້ດ້ວຍຄວາມອົງອາດກ້າຫານ ແລະ ຄວາມເສຍສະລະອັນໃຫຍ່ຫຼວງຂອງປະຊາຊົນລາວ ແລະ ແມ່ນລັດຂອງປະຊາຊົນລາວຢ່າງແທ້ຈິງ.

2.2 ລັດປະຊາທິປະໄຕ ປະຊາຊົນລາວແມ່ນລັດແຫ່ງກົດໝາຍ

ລັດແຫ່ງກົດໝາຍ ແມ່ນລັດຄຸ້ມຄອງທຸກດ້ານຂອງການດຳລົງຊີວິດເສດຖະກິດ-ສັງຄົມດ້ວຍກົດໝາຍ, ການເຄື່ອນໄຫວຂອງອົງການຕ່າງໆ, ການຈັດຕັ້ງສັງຄົມ ແລະ ພົນລະເມືອງລາວທຸກຄົນລ້ວນແຕ່ຢູ່ພາຍໃຕ້ກົດໝາຍ.

ສະນັ້ນ, ລັດແຫ່ງກົດໝາຍປະຊາທິປະໄຕ ປະຊາຊົນລາວແມ່ນລັດຂອງປະຊາຊົນ ໂດຍປະຊາຊົນ ເພື່ອປະຊາຊົນ ແລະ ຄຸ້ມຄອງທຸກດ້ານຂອງ ການດຳລົງຊີວິດເສດຖະກິດ-ສັງຄົມດ້ວຍກົດໝາຍຢູ່ພາຍໃຕ້ການນຳພາຂອງພັກປະຊາຊົນປະຕິວັດລາວ.

2.3 ທາດແທ້ຂອງລັດປະຊາທິປະໄຕ ປະຊາຊົນລາວ

ແມ່ນລັດຂອງປະຊາຊົນ, ໂດຍປະຊາຊົນ ແລະ ເພື່ອປະຊາຊົນ ເຊິ່ງມີເນື້ອໃນສະແດງອອກດັ່ງນີ້:

1) ລັດຂອງປະຊາຊົນ

ແມ່ນປະຊາຊົນເປັນຜູ້ສ້າງຕັ້ງລັດ, ລັດເກີດມາຈາກຜົນລວມຍອດຂອງການຕໍ່ສູ້ບົດປ່ອຍຊາດດ້ວຍຄວາມທຸກຍາກລຳບາກ ແລະ ຄວາມເສຍສະຫຼະອັນໃຫຍ່ຫຼວງດ້ວຍເລືອດເນື້ອ ແລະ ຊີວິດຂອງປະຊາຊົນລາວບັນດາເຜົ່າ ທີ່ຮັກຊາດພາຍໃຕ້ການນຳພາຂອງພັກປະຊາຊົນປະຕິວັດລາວ. ລັດເກີດມາຈາກຊົນຊັ້ນກຳມະກອນ ແລະ ຊາວຜູ້ອອກແຮງງານ ໂດຍມາຈາກການໃຊ້ສິດຂອງຕົນປ່ອນບັດເລືອກຕັ້ງເອົາສະມາຊິກສະພາແຫ່ງຊາດ ເພື່ອເປັນຕົວແທນສິດອຳນາດຂອງຕົນເຂົ້າໃນອົງການລັດ.

2) ລັດໂດຍປະຊາຊົນ

ປະຊາຊົນມີສິດປະກອບສ່ວນຕິດຕາມ, ເບິ່ງແຍງ, ກວດກາ ແລະ ມອບສິດໃຫ້ອຳນາດການປົກຄອງຂັ້ນຕ່າງໆບໍລິຫານວຽກງານ, ຖ້າຜູ້ໃດ ອົງການໃດຫາກມີການກະທຳຜິດ ຫຼື ລະເມີດສິດ ແລະ ຜົນປະໂຫຍດຂອງປະຊາຊົນບັນດາເຜົ່າ, ປະຊາຊົນມີສິດຮ້ອງຟ້ອງຕໍ່ທຸກຄົນ ຫຼື ອົງການດັ່ງກ່າວ. ໝາຍຄວາມວ່າ: ປະຊາຊົນມີສິດ, ມີໜ້າທີ່ ແລະ ພັນທະປະກອບສ່ວນໃນການຄຸ້ມຄອງລັດ, ປັບປຸງກໍ່ສ້າງລັດໃຫ້ເຂັ້ມແຂງ.

3) ລັດເພື່ອປະຊາຊົນ

ລັດຕ້ອງຖືເອົາຜົນປະໂຫຍດຂອງປະຊາຊົນເປັນຈຸດປະສົງ ແລະ ເປົ້າໝາຍສູງສຸດໃນການຮັບໃຊ້ຂອງຕົນ ເພື່ອນຳເອົາຄວາມຢູ່ດີກິນດີ, ຄວາມຮັ່ງມີຜາສຸກມາສູ່ປະຊາຊົນບັນດາເຜົ່າ, ບໍ່ອາດຍາສິດ, ບໍ່ສໍ້ລາດບັງຫຼວງ... ທີ່ເປັນການສ້າງຄວາມເສຍຫາຍ, ພາບພົດ ບົດບາດຕໍ່ປະຊາຊົນ.

2.4 ພາລະບົດບາດຂອງລັດປະຊາທິປະໄຕ ປະຊາຊົນ

ສາທາລະນະລັດ ປະຊາທິປະໄຕ ປະຊາຊົນລາວ ພາຍໃຕ້ການນຳພາຂອງພັກປະຊາຊົນປະຕິວັດລາວໄດ້ຕັ້ງໜ້າເສີມຂະຫຍາຍ ປະຊາທິປະໄຕ ຕໍ່ສູ້ຕ້ານອາດຍາສິດ, ສໍ້ລາດບັງຫຼວງ, ເດັດດຸ່ງວປັບປຸງຈຸດອ່ອນ, ການຈັດຕັ້ງ, ການເຄື່ອນໄຫວຂອງກົງຈັກລັດໃຫ້ນັບມື້ເຂັ້ມແຂງ ໂດຍແນໃສ່ສ້າງລັດໃຫ້ກາຍເປັນລັດຂອງປະຊາຊົນ, ໂດຍປະຊາຊົນ ແລະ ເພື່ອຜົນປະໂຫຍດຂອງ

ປະຊາຊົນ, ມີຄວາມຮູ້, ຄວາມສາມາດປະຕິບັດບົດບາດ ເປັນເຄື່ອງມືຈັດຕັ້ງ ແລະ ກໍ່ສ້າງລັດປະຊາທິປະໄຕ ປະຊາຊົນ ຫຼື ສ້າງລັດສັງຄົມນິຍົມໃຫ້ປະກົດຜົນເປັນຈິງ.

ໂດຍອີງໃສ່ຂອບເຂດການເຄື່ອນໄຫວຂອງລັດ ສາມາດແບ່ງອອກເປັນ 2 ພາລະບົດບາດ ແລະ ໜ້າທີ່ ຄື: ພາຍໃນ ແລະ ພາຍນອກ.

ກ. ພາລະບົດບາດພາຍໃນ

- ປົກປັກຮັກສາລັດປະຊາທິປະໄຕ ປະຊາຊົນ, ປ້ອງກັນຄວາມສະຫງົບທາງດ້ານການເມືອງ ແລະ ຄວາມປອດໄພໃນທົ່ວສັງຄົມ.

- ສ້າງລະບົບກົດໝາຍເພື່ອຮັບປະກັນປະຕິບັດ, ປົກປ້ອງ ແລະ ເສີມຂະຫຍາຍສິດເສລີພາບປະຊາທິປະໄຕຂອງປະຊາຊົນ ລາວບັນດາເຜົ່າ.

- ປົກປັກຮັກສາຄວາມເປັນລະບຽບຮຽບຮ້ອຍທາງດ້ານກົດໝາຍ, ການຈັດຕັ້ງ, ການຄຸ້ມຄອງເສດຖະກິດ, ວັດທະນະທຳ, ວິທະຍາສາດ ແລະ ການສຶກສາ.

- ພັດທະນາເສດຖະກິດສັງຄົມຢ່າງຮອບດ້ານ.

ຂ. ພາລະບົດບາດພາຍນອກ

♦ ພາລະບົດບາດປົກປັກຮັກສາປະເທດຊາດ

- ປົກປັກຮັກສາເອກະລາດ, ອະທິປະໄຕ, ເອກະພາບ ແລະ ຜືນແຜ່ນດິນອັນຄົບຖ້ວນ

- ປົກປັກຮັກສາສະຖຽນລະພາບທາງດ້ານການເມືອງ, ຄວາມເປັນລະບຽບຮຽບຮ້ອຍໃນທົ່ວສັງຄົມ ແລະ ພື້ນຖານວັດທະນະທຳ.

- ປົກປ້ອງລັດ, ປະຊາຊົນ ແລະ ລະບອບປະຊາທິປະໄຕ.

- ປົກປ້ອງພາລະກິດປ່ຽນແປງໃໝ່ ແລະ ຜົນປະໂຫຍດຂອງວົງຄະນະຍາດແຫ່ງຊາດ.



♦ ພາລະບົດບາດໃນການຮ່ວມມືກັບສາກົນ

- ປະຕິບັດແນວທາງຕ່າງປະເທດດ້ວຍຄວາມສ້າງສັນ, ເຊື່ອມໂຍງກັບສາກົນຢ່າງຕັ້ງໜ້າ ແລະ ເປັນເຈົ້າການ.

- ເພີ່ມທະວີມິດຕະພາບ ແລະ ການຮ່ວມມືກັບບັນດາປະເທດສັງຄົມນິຍົມ, ສາມັກຄີພິເສດ ແລະ ຮ່ວມມືຮອບດ້ານກັບ ສສ ຫວຽດນາມ ແລະ ຮ່ວມມືຮອບດ້ານ ກັບ ສປ.ຈີນ, ເສີມຂະຫຍາຍການພົວພັນກັບບັນດາປະເທດໃກ້ຄຽງ.

- ເປີດກວ້າງການພົວພັນກັບບັນດາປະເທດຕ່າງໆ ຕາມຫຼັກການເຄົາລົບເອກະລາດ, ອະທິປະໄຕ, ຜືນແຜ່ນດິນອັນຄົບຖ້ວນຂອງກັນ ແລະ ກັນຕ່າງຝ່າຍຕ່າງມີຜົນປະໂຫຍດ ແລະ ຄົງຕົວຢ່າງສະຖຽນລະພາບ.

- ບໍ່ແຊກແຊງເຂົ້າວຽກງານພາຍໃນຂອງກັນ ແລະ ກັນ, ບໍ່ຂົ່ມຂູ່, ບໍ່ໃຊ້ກຳລັງຮຸນແຮງ ເຊິ່ງກັນ ແລະ ກັນ ແລະ ແກ້ໄຂຂໍ້ຂັດແຍ່ງລະຫວ່າງປະເທດດ້ວຍສັນຕິວິທີ.



- ສະໜັບສະໜູນຂະບວນການປົດປ່ອຍຊາດ, ຂະບວນການປະຕິວັດຂອງຊົນຊັ້ນກຳມະກອນ ແລະ ຊາວຜູ້ອອກແຮງງານ.
- ຕ້ານລັດທິຈັກກະພັດ, ລັດທິລ່າເມືອງຂຶ້ນແບບເກົ່າ ແລະ ໃໝ່, ຕ້ານລັດທິຈຳແນກເຊື້ອຊາດ ແລະ ຕ້ານນະໂຍບາຍການຊ່ວງຊົງກຳລັງອາວຸດ
- ສະໜັບສະໜູນການປະກອບສ່ວນເຂົ້າໃນການຕໍ່ສູ້ຂອງປະຊາຊົນ ເພື່ອສັນຕິພາບ, ເອກະລາດແຫ່ງຊາດ, ປະຊາທິປະໄຕ ແລະ ຄວາມກ້າວໜ້າທາງສັງຄົມ

3. ຄວາມຮັບຜິດຊອບຂອງພົນລະເມືອງໃນການກໍ່ສ້າງລັດ ປະຊາທິປະໄຕ ປະຊາຊົນ

ສາທາລະນະລັດ ປະຊາທິປະໄຕ ປະຊາຊົນລາວ ໂດຍພາຍໃຕ້ການນຳພາຂອງພັກ ປະຊາຊົນ ປະຕິວັດລາວ ເຊິ່ງປົກຄອງດ້ວຍລັດຖະທຳມະນູນ ແລະ ກົດໝາຍ. ສະນັ້ນ, ພົນລະເມືອງທຸກຄົນຕ້ອງມີຄວາມຮັບຜິດຊອບປະກອບສ່ວນເຂົ້າໃນການກໍ່ສ້າງ ແລະ ປົກປ້ອງປະເທດ ຊາດເຊິ່ງສະແດງອອກດັ່ງນີ້:

- ພົນລະເມືອງທຸກຄົນຕ້ອງເປັນແບບຢ່າງໃນການປຸກລະດົມຂົນຂວາຍໃຫ້ທຸກຄົນປະຕິບັດ ແນວທາງນະໂຍບາຍຂອງພັກ ແລະ ລະບຽບກົດໝາຍຂອງລັດ.
- ຕັ້ງໜ້າພັດທະນາຕົນເອງ ແລະ ພັດທະນາເສດຖະກິດ-ສັງຄົມ ກໍ່ຕີປະກອບສ່ວນ ພັດທະນາປະເທດຊາດໃຫ້ຮັ່ງມີເຂັ້ມແຂງ.
- ຕັ້ງໜ້າປະກອບສ່ວນເຂົ້າໃນການເຄື່ອນໄຫວປັບປຸງ, ບູລະນະອຳນາດລັດ, ຮັກສາຄວາມ ເປັນລະບຽບຮຽບຮ້ອຍ ແລະ ຄວາມສະຫງົບໃນທົ່ວສັງຄົມ.



ກຸ່ມພ້ອມຮັບ
ໃຊ້ຊາດ



ຮັກສາ
ຄວາມ
ສະຫງົບ



ປົກປ້ອງປະ
ເທດຊາດ

- ຕ້ານການປະພຶດຕໍ່ຜູ້ລະເມີດກົດໝາຍ ແລະ ສັ່ນລາດບັງຫຼວງ
- ຍົກສູງສະຕິລະວັງຕົວຕ້ານຕໍ່ກິນອຸບາຍ, ເລ່ນຊ່ວຍຂອງບັນດາອິດທິກຳລັງຂອງສັດຕູ ທີ່ຫວັງ ທຳລາຍປະເທດຊາດຂອງພວກເຮົາ.

ອະທິບາຍຄໍາສັບ

- ຜັນແຍກ : ແຍກອອກ, ຝ່າຍ, ແບ່ງອອກ
- ຂັດແຍ່ງ : ບໍລິງລອຍ, ກັນກາງ, ບໍ່ຍອມກັນ, ບໍ່ເຫັນດີນຳ, ບໍ່ສະດວກ
- ປະນີປະນອມ : ເຮັດໃຫ້ຖືກຕ້ອງປອງດອງກັນ, ອອ່ນໂຍນຕໍ່ກັນ
- ຜະເດັດການ : ຈຳກັດ: ການໃຊ້ອຳນາດບໍລິຫານເດັດຂາດ
- ອາຍາສິດ : ອຳນາດ, ອຳນາດເດັດຂາດ
- ຊົນຊັ້ນກຳມະຊີບ : ຊົນຊັ້ນຊາວຜູ້ອອກແຮງງານຜູ້ທຸກຍາກ (ຄໍາສັບທີ່ສະໄໝທ່ານ ກາກມາກມັກນຳໃຊ້, ແຕ່ສະໄໝຫຼັງມານີ້ ມັກຈະໃຊ້ຄຳວ່າ ຊົນຊັ້ນ ກຳມະກອນ)

ຄຳຖາມ

1. ໃນປະຫວັດສາດສັງຄົມມະນຸດ, ລັດເກີດຂຶ້ນເວລາໃດ ແລະ ເປັນຫຍັງຈຶ່ງເກີດຂຶ້ນ?
2. ຈຶ່ງອະທິບາຍເປັນຫຍັງລັດຈຶ່ງມີທາດແທ້ຂອງຊົນຊັ້ນກຳອຳນາດ. (ຍົກຕົວຢ່າງ)
3. ລັດແຫ່ງກົດໝາຍ ປະຊາທິປະໄຕ ປະຊາຊົນລາວແມ່ນລັດແນວໃດ ແລະ ເປັນຫຍັງຈຶ່ງເວົ້າວ່າລັດຂອງເຮົາມີທາດແທ້ຂອງຊົນຊັ້ນກຳມະກອນ, ປະຊາຊົນ ແລະ ມີລັກສະນະ ຊາດຢ່າງເລິກເຊິ່ງ?
4. ລັດປະຊາທິປະໄຕ ປະຊາຊົນລາວ ມີພາລະບົດບາດພື້ນຖານຫຍັງແດ່ ແລະ ພາລະບົດບາດໃດເປັນສຳຄັນກວ່າ ເພາະເຫດໃດ?

ບົດເຝິກຫັດ:

1. ກຳມະກອນ ແລະ ປະຊາຊົນລາວທຸກຄົນຕ້ອງເຮັດຫຍັງ ເພື່ອປະກອບສ່ວນເຂົ້າໃນການກໍ່ສ້າງລັດ ປະຊາທິປະໄຕ ປະຊາຊົນລາວ?
2. ຈຶ່ງອະທິບາຍ ແລະ ຍົກຕົວຢ່າງທີ່ສະແດງວ່າລັດເຮົາເປັນລັດຂອງປະຊາຊົນ, ໂດຍປະຊາຊົນ ແລະ ເພື່ອປະຊາຊົນ
3. ຈຶ່ງຍົກພາລະໜ້າທີ່ຂອງອຳນາດການປົກຄອງທ້ອງຖິ່ນ ເພື່ອເສີມຂະຫຍາຍສິດປະຊາທິປະໄຕ ປະຊາຊົນທີ່ນັກຮຽນຮູ້
4. ນັກຮຽນຄວນເຮັດຫຍັງແດ່ ເພື່ອປະກອບສ່ວນເຂົ້າໃນການສ້າງອຳນາດການປົກຄອງທ້ອງຖິ່ນຂອງຕົນໃຫ້ເຂັ້ມແຂງ?

ບົດທີ 10 ສ້າງ ແລະ ບູລະນະລະບອບປະຊາທິປະໄຕ ປະຊາຊົນ

1. ທາດແທ້ຂອງລະບອບປະຊາທິປະໄຕ ປະຊາຊົນ

1.1 ຄວາມໝາຍຂອງປະຊາທິປະໄຕ

ປະຊາທິປະໄຕ ແມ່ນສິດອຳນາດທີ່ຂຶ້ນກັບປະຊາຊົນ, ສິດທຳການຜະລິດ, ແກ້ໄຂຊີວິດ ການເປັນຢູ່ຂອງຕົນໃຫ້ດີຂຶ້ນ, ມີສິດສຶກສາອຳນາດ ປະກອບຄວາມເຫັນເຂົ້າໃນການບໍລິຫານບ້ານ ເມືອງຕາມແນວທາງຂອງພັກ, ກົດໝາຍຂອງລັດ. ຂະບວນວິວັດແຫ່ງການກຳເນີດ ແລະ ຂະ ຫຍາຍຕົວຂອງປະຊາທິປະໄຕ ແມ່ນຂະບວນວິວັດແຫ່ງການນຳເອົາສິດອຳນາດຕົວຈິງ ແລະ ຄົບ ຖ້ວນມາໃຫ້ປະຊາຊົນ ແລະ ປະຊາຊົນໄດ້ປະກອບສ່ວນເຂົ້າໃນການຄຸ້ມຄອງລັດ, ຄຸ້ມຄອງເສດ ຖະກິດ ແລະ ຄຸ້ມຄອງສັງຄົມ.

ສະນັ້ນ, ຄວາມໝາຍຂອງປະຊາທິປະໄຕ ແມ່ນການຖືສູງຂ້າງຫຼາຍເປັນໃຫຍ່, ລະບອບ ການປົກຄອງທີ່ຖືມະຕິປວງຊົນສ່ວນໃຫຍ່ ພາຍໃຕ້ລະບອບລວມສູນປະຊາທິປະໄຕ

1.2 ຄວາມໝາຍຂອງລະບອບປະຊາທິປະໄຕ ປະຊາຊົນ

ລະບອບປະຊາທິປະໄຕປະຊາຊົນ ສ້າງຕັ້ງຂຶ້ນຕາມຄວາມມຸ່ງມາດປາຖະໜາຂອງປະຊາ ຊົນລາວບັນດາເຜົ່າແມ່ນໝາກຜົນລວມຍອດແຫ່ງໄຊຊະນະຂອງການຕໍ່ສູ້ ເພື່ອຄວາມເປັນເອ ກະລາດຂອງຊາດ, ຂອງປະຊາຊົນລາວບັນດາເຜົ່າ, ຕ້ານລັດທິລ່າເມືອງຂຶ້ນແບບເກົ່າ ແລະ ແບບ ໃໝ່ຂອງພວກຈັກກະພັດ, ພາຍໃຕ້ການນຳພາຂອງພັກປະຊາຊົນປະຕິວັດລາວ.

ສະນັ້ນ, ຄວາມໝາຍຂອງລະບອບປະຊາທິປະໄຕປະຊາຊົນແມ່ນລະບອບການເມືອງທີ່ ໄດ້ມາຈາກການຕໍ່ສູ້ ແລະ ຄວາມເສຍສະຫຼະອັນໃຫຍ່ຫຼວງຂອງປະຊາຊົນລາວ, ແມ່ນລະບອບທີ່ ປະຊາຊົນເປັນເຈົ້າ ຂອງປະເທດຊາດ ແລະ ເປັນເຈົ້າຕົນເອງຢ່າງແທ້ຈິງ.

1.3 ທາດແທ້ຂອງລະບອບ ປະຊາທິປະໄຕ ປະຊາຊົນ

ທາດແທ້ຂອງລະບອບ ປະຊາທິປະໄຕ ປະຊາຊົນແມ່ນແນວທາງນະໂຍບາຍ, ລະບຽບ ກົດໝາຍຂອງລັດ ທີ່ສ້ອງແສງເຖິງເຈດຈຳນົງ, ຄວາມມຸ່ງມາດປາຖະໜາຂອງປະຊາຊົນ ແລະ ແນ່ ໃສ່ຮັບໃຊ້ສິດຜົນປະໂຫຍດອັນຊອບທຳຂອງ ປະຊາຊົນບັນດາເຜົ່າ ເຊິ່ງສະແດງອອກດັ່ງນີ້:

- ລົບລ້າງບັນດາຮ່ອງຮອຍທີ່ຫຼ້າຫຼັງ ຜົນປະຕິວັດຂອງລະບອບລ່າເມືອງຂຶ້ນແບບເກົ່າ ແລະ ແບບໃໝ່ທີ່ຍັງຄ້າງໄວ້ຢ່າງສິ້ນເຊີງ.

- ປະຕິບັດນະໂຍບາຍປະຕິຮູບທີ່ດິນ ເພື່ອຮັບປະກັນໃຫ້ຊາວກະສິກອນມີເນື້ອທີ່ດິນເຮັດການຜະລິດ.

- ປະຕິບັດສິດເສລີພາບປະຊາທິປະໄຕ, ສິດເປັນເຈົ້າປະເທດຊາດຂອງປະຊາຊົນບັນດາເຜົ່າໃຫ້ນັບມື້ສູງຂຶ້ນ, ການດຳລົງຊີວິດຂອງກຸ່ມຄົນ, ຊົນຊັ້ນ ແລະ ຊັ້ນຄົນໃນສັງຄົມໄດ້ຮັບການອະນຸລັກຮັກສາ ແລະ ພັດທະນາ.

- ພັດທະນາຊັບພະຍາກອນມະນຸດໃຫ້ມີຄວາມຮູ້, ຄວາມສາມາດເພື່ອຄວບຄຸມ ແລະ ຂະຫຍາຍກຳລັງການຜະລິດ, ຮັບໃຊ້ຊີວິດການເປັນຢູ່ຂອງປະຊາຊົນໃຫ້ນັບມື້ສູງຂຶ້ນ.

2. ຈຸດໝາຍ ແລະ ຈຸດພິເສດແຕ່ລະດ້ານຂອງລະບອບ ປະຊາທິປະໄຕ ປະຊາຊົນ

2.1 ຈຸດໝາຍການສ້າງລະບອບປະຊາທິປະໄຕ ປະຊາຊົນ

ການກໍ່ສ້າງລະບອບປະຊາທິປະໄຕ ປະຊາຊົນແມ່ນຂັ້ນຕອນເບື້ອງຕົ້ນ ແຫ່ງການຂ້າມຜ່ານກ້າວໄປສູ່ຈຸດໝາຍສັງຄົມນິຍົມເຊິ່ງມີ 7 ຄຸນລັກສະນະດັ່ງນີ້.

- ປະຊາຊົນມີສິດເປັນເຈົ້າຢ່າງເຕັມສ່ວນ, ມີຄວາມສາມັກຄີເປັນເອກະພາບ ແລະ ມີຄວາມຕື່ນຕົວສູງໃນດ້ານການເມືອງ

- ລະບົບການເມືອງເຊິ່ງມີພັກເປັນແກນນຳໄດ້ຮັບການປັບປຸງ ແລະ ພັດທະນາເພື່ອຮັບປະກັນສິດ ແລະ ຜົນປະໂຫຍດອັນຊອບທຳຂອງພົນລະເມືອງລາວທັງໝົດ

- ເສດຖະກິດໄດ້ຮັບການພັດທະນາ ແລະ ຂະຫຍາຍຕົວຢ່າງບໍ່ຢຸດຢັ້ງ ດ້ວຍກຳລັງການຜະລິດທີ່ກ້າວໜ້າໃນນັ້ນລັດເປັນຜູ້ຖືກຳມະສິດ ແລະ ກຳຂະແໜງການຜະລິດທຸລະກິດທີ່ມີລັກສະນະຕັດສິນ, ມີບົດບາດຄອບງຳໃນທົ່ວພື້ນຖານເສດຖະກິດແຫ່ງຊາດ

- ສັງຄົມມີຄວາມຍຸຕິທຳ ແລະ ສິວິໄລ, ສະມາຊິກໃນສັງຄົມມີວຽກເຮັດງານທຳຕາມຄວາມສາມາດ ແລະ ຊົມໃຊ້ຕາມໝາກຜົນຂອງການອອກແຮງງານ, ມີຊີວິດອື່ນໜ້າສຳລານ, ມີສິດເສລີພາບ, ມີຄວາມຜາສຸກ, ທຸກຄົນລ້ວນແຕ່ມີເງື່ອນໄຂໄດ້ພັດທະນາຕົນເອງຢ່າງຮອບດ້ານ.

- ຂະນົບທຳນຽມປະເພນີ ແລະ ວັດທະນະທຳຂອງຊາດ, ຂອງເຜົ່າຕ່າງໆໄດ້ຮັບການອະນຸລັກຮັກສາ ແລະ ເສີມຂະຫຍາຍໃຫ້ກ້າວໜ້າຂຶ້ນເລື້ອຍໆ

- ເຜົ່າຕ່າງໆມີຄວາມສະເໝີພາບ, ມີຄວາມສາມັກຄີປອງດອງ ແລະ ເອື້ອເຜື້ອເພື່ອແຜ່ຊ່ວຍເຫຼືອເຊິ່ງກັນ ແລະ ກັນພ້ອມກັນກ້າວໜ້າ, ດຳລົງຊີວິດດ້ວຍຄວາມສັນຕິໃນວົງຄະນາຍາດແຫ່ງຊາດ.

- ມີສາຍພົວພັນມິດຕະພາບ ແລະ ການຮ່ວມມືອັນກ້ວາງຂວາງກັບນາໆຊາດບົນຫຼັກການສະເໝີພາບຕ່າງຝ່າຍຕ່າງມິຕິນປະໂຫຍດ.

ຄຸນລັກສະນະທີ່ກ່າວມານັ້ນເປັນຈຸດໝາຍຍຸດທະສາດຍາວນານ. ສ່ວນຈຸດໝາຍ ແລະ ໜ້າທີ່ສະເພາະນັ້ນແມ່ນເຮັດໃຫ້ປະເທດຊາດຫຼຸດພື້ນອອກຈາກຄວາມດ້ອຍພັດທະນາ, ມີສະຖານລະພາບທາງດ້ານການເມືອງ, ມີຄວາມສະຫງົບປອດໄພ, ປະຊາຊົນມີຄວາມເປັນຢູ່ທີ່ດີຂຶ້ນ.

2.2 ຈຸດພິເສດແຕ່ລະດ້ານຂອງລະບອບ ປະຊາທິປະໄຕ ປະຊາຊົນ

ກ. ດ້ານການເມືອງ

ການປ່ຽນແປງໃໝ່ໃນລະບົບການເມືອງ ບໍ່ໝາຍເຖິງການປ່ຽນແປງໃໝ່ລະບອບການເມືອງນີ້ດ້ວຍລະບອບການເມືອງອື່ນ, ແຕ່ຫາກແມ່ນການບູລະນະການຈັດຕັ້ງຂອງລະບົບການເມືອງໃນລະບອບປະຊາທິປະໄຕ ປະຊາຊົນ ແລະ ປ່ຽນແປງໃໝ່ແບບວິທີການເຄື່ອນໄຫວບົນພື້ນຖານການກຳນົດພາລະບົດບາດ, ໜ້າທີ່ ຂອງແຕ່ລະອົງປະກອບໃຫ້ແຈ້ງ, ຮັບປະກັນການເພີ່ມທະວີບົດບາດ ແລະ ຄວາມສາມາດນຳພາຂອງພັກ, ເຊິດຊອຄວາມສັກສິດໃນການຄຸ້ມຄອງອຳນວຍຄວບຄຸມຂອງອົງການລັດ, ພ້ອມກັນນັ້ນກໍເສີມຂະຫຍາຍບົດບາດຂອງບັນດາອົງການຈັດຕັ້ງມະຫາຊົນເຮັດໃຫ້ທົ່ວລະບົບການເມືອງ ແລະ ແຕ່ລະອົງປະກອບເຄື່ອນໄຫວຢ່າງຖືກຕ້ອງກັບພາລະບົດບາດຂອງຕົນໂດຍມີທິດນຳໃນການບູລະນະລະບົບການເມືອງດັ່ງນີ້:

- ຮັບປະກັນລັກສະນະສືບທອດ ແລະ ຂະຫຍາຍຕົວ, ຕ້ານແນວຄິດຮັກສາເດີມ ແລະ ຕ້ານທ່າອ່ຽງປະຕິເສດຢ່າງສິ້ນເຊີງ ຕໍ່ບັນດາຜົນງານທີ່ຍາດມາໄດ້. ດຳເນີນໄປແຕ່ລະບາດກ້າວດ້ວຍຄວາມຮອບຄອບ, ໜັກແໜ້ນ, ບໍ່ສ້າງຄວາມກະທົບກະເທືອນທີ່ຮ້າຍແຮງທາງດ້ານສັງຄົມ ແລະ ຈິດຕະສາດ, ຮັບປະກັນສະຖານລະພາບຂອງປະເທດເຮົາ.

- ດຳເນີນໄປຢ່າງຄົບຊຸດ, ມີການປະສານສົມທົບຢ່າງກົມກຽວລະຫວ່າງການປ່ຽນແປງໃໝ່ໃນຂົງເຂດຕ່າງໆດ້ວຍກັນສ້າງເງື່ອນໄຂໃຫ້ແກ່ການຂະຫຍາຍຕົວຂອງເສດຖະກິດ-ສັງຄົມ ແລະ ຂົງເຂດອື່ນໆ.

- ເຊິດຊອຄຸນນະພາບ ແລະ ກຳລັງແຮງໃໝ່ໃຫ້ທຸກອົງການຈັດຕັ້ງໃນລະບົບການເມືອງ.

ຂ. ດ້ານເສດຖະກິດ

ເນື້ອໃນຕົ້ນຕໍ ແລະ ເປັນໃຈກາງກວ່າໝູ່ຂອງການປ່ຽນແປງໃໝ່ທາງດ້ານເສດຖະກິດຢູ່ປະເທດເຮົາແມ່ນການຫັນຈາກເສດຖະກິດວັດຖຸພັນມາເປັນເສດຖະກິດສິນຄ້າ ຫຼື ຫັນເສດຖະກິດທຳມະຊາດກຸ້ມຕົ້ນເອງພໍໃຜພໍລາວໄປເປັນເສດຖະກິດສິນຄ້າໝາຍຄວາມວ່າ ເຮັດໃຫ້ການຜະລິດ, ການ

ແລກປ່ຽນຜ່ານເງິນ, ຜ່ານຕະຫຼາດ, ເອົາການພົວພັນສິນຄ້າ-ເງິນຕາ ຊຸກຍູ້ການຜະລິດໃຫ້ຂະຫຍາຍຕົວ ແລະ ເຮັດໃຫ້ເກີດມີການແບ່ງງານສັງຄົມ, ດັດແປງເຕັກນິກ ແລະ ຍົກສູງສະມັດຖະພາບຂອງງານ.

ການປ່ຽນແປງໃໝ່ໃນໂຂງເສດຖະກິດ ແມ່ນການຫັນສູ່ການປະຕິບັດກົນໄກຄຸ້ມຄອງເສດຖະກິດຕະຫຼາດທີ່ມີການຄຸ້ມຄອງຂອງລັດ ໂດຍມີການຈຳແນກແຈ້ງພາລະບົດບາດຄຸ້ມຄອງຂອງລັດ ແລະ ພາລະບົດບາດຄຸ້ມຄອງການຜະລິດທຸລະກິດ, ລັດປະຕິບັດພາລະບົດບາດຄຸ້ມຄອງມະຫາພາກໂດຍສຸມໃສ່ຄື:

- ສ້າງຍຸດທະສາດ ແລະ ແຜນພັດທະນາເສດຖະກິດ-ສັງຄົມໃນທົ່ວປະເທດ, ທົ່ວຂະແໜງການ ແລະ ທົ່ວທ້ອງຖິ່ນ.
- ຄົ້ນຄວ້າ ແລະ ອອກກົດໝາຍ, ນະໂຍບາຍ ແລະ ລະບຽບການ, ຂໍ້ກຳນົດກົດໝາຍເສດຖະກິດ-ເຕັກນິກ.
- ປະສານງານ ແລະ ຈັດຕັ້ງຊີ້ນຳການເຄື່ອນໄຫວລະຫວ່າງຂະແໜງການຕ່າງໆ, ລະຫວ່າງເສດຖະກິດ-ສັງຄົມ ເສດຖະກິດກັບການປ້ອງກັນຊາດ-ປ້ອງກັນຄວາມສະຫງົບ ແລະ ການຕ່າງປະເທດ.
- ສ້າງແຜນກຳນົດ ແລະ ແຜນການກໍ່ສ້າງບຳລຸງຍົກລະດັບພະນັກງານ, ຈັດວາງສັບຊ້ອນ ແລະ ປະຕິບັດນະໂຍບາຍຕໍ່ພະນັກງານຢ່າງເໝາະສົມ.
- ຕິດຕາມກວດກາການປະຕິບັດກົດໝາຍ, ນະໂຍບາຍ ແລະ ວຽກງານຕ່າງໆຂອງລັດໃຫ້ມີຄວາມສັກສິດ.
- ນຳໃຊ້ເສດຖະກິດຫຼາຍພາກສ່ວນ, ແຕ່ລະພາກສ່ວນມີຄວາມສະເໝີພາບຕໍ່ໜ້າກົດໝາຍ
- ມີການພົວພັນເສດຖະກິດກັບຕ່າງປະເທດຢ່າງກວ້າງຂວາງ

ຄ. ດ້ານສັງຄົມ-ດ້ານວັດທະນະທຳ

ເນື້ອໃນຕົ້ນຕໍຂອງບັນຫານີ້ ແມ່ນໃຫ້ຄວາມສຳຄັນແກ່ການພັດທະນາສັງຄົມໄປຄຽງຄູ່ກັບການພັດທະນາເສດຖະກິດເຊິ່ງໃນນີ້ແມ່ນຖືເອົາການພັດທະນາຄົນເປັນໃຈກາງ, ຖືເອົາການສ້າງຄວາມສື່ວິໄລທາງຈິດໃຈ ແລະ ຖືເອົາການສ້າງຄວາມຈະເລີນທາງດ້ານວັດຖຸເປັນສຳຄັນ.

2.3 ບູລະນະລະບອບ ປະຊາທິປະໄຕ ປະຊາຊົນ

ພັກເຮົາໄດ້ບູລະນະລະບອບ ປະຊາທິປະໄຕ ແລະ ປ່ຽນແປງໃໝ່ໂດຍມີຈຸດປະສົງດັ່ງນີ້:

- ເພື່ອປົກປັກຮັກສາໝາກຜົນຂອງການປະຕິວັດ ແລະ ສືບຕໍ່ນຳພາປະເທດຊາດກ້າວຂຶ້ນສັງຄົມນິຍົມໃນເງື່ອນໄຂສະພາບແວດລ້ອມໃໝ່.
- ເພື່ອສືບຕໍ່ບູລະນະແນວທາງຂອງພັກ ໃຫ້ສອດຄ່ອງກັບສະພາບແວດລ້ອມຕົວຈິງຂອງປະເທດຊາດ ແລະ ຖືກກັບກົດເກນພາວະວິໄສແນໃສ່ຊຸດຄົ້ນຄວາມອາດສາມາດປົມຊ້ອນ ແລະ ເສີມຂະຫຍາຍກຳລັງແຮງຂອງຊາດໃຫ້ມີປະສິດທິຜົນສູງ.
- ເພື່ອກຳຈັດບັນດາປັດໄຈທີ່ກົດໜ່ວງ, ພ້ອມກັບການສ້າງເງື່ອນໄຂ ເພື່ອອຳນວຍໃຫ້ແກ່ການຂະຫຍາຍກຳລັງການຜະລິດ ໄປຄຸງຄູ່ກັບການປົວແປງການພົວພັນການຜະລິດໃຫ້ສອດຄ່ອງ.
- ສ້າງໂຄງປະກອບ ແລະ ການຄຸ້ມຄອງເສດຖະກິດໃໝ່ໃຫ້ແທດເໝາະ, ຮັບປະກັນການເຕີບໂຕຂອງເສດຖະກິດໃຫ້ມີລັກສະນະຕໍ່ເນື່ອງ.
- ຊຸດຄົ້ນ ແລະ ເສີມຂະຫຍາຍທ່າແຮງດ້ານຊັບພະຍາກອນ ແລະ ທີ່ຕັ້ງດ້ານພູມສາດຂອງປະເທດບົນພື້ນຖານການເຊື່ອມໂຍງເສດຖະກິດເຂົ້າກັບສາກົນ ແລະ ພາກພື້ນ.
- ເຊີດຊູພາລະບົດບາດຂອງ ສປປ.ລາວ ເຂົ້າໃນສະມາຄົມໂລກຢ່າງເໝາະສົມ.

ພັກເຮົາໄດ້ບູລະນະລະບອບປະຊາທິປະໄຕ ໄປຕາມຈຸດປະສົງຂອງແນວທາງປ່ຽນແປງໃໝ່ ເພື່ອຮັບປະກັນການປະຕິບັດສອງໜ້າທີ່ຍຸດທະສາດຄື: ປົກປັກຮັກສາ ແລະ ສ້າງສາພັດທະນາປະເທດຊາດໃຫ້ໄດ້ຮັບຜົນດີ, ສ້າງປະເທດລາວ ສັນຕິພາບ ເອກະລາດ ປະຊາທິປະໄຕ ເອກະພາບ ແລະ ວັດທະນາຖາວອນ.

ອະທິບາຍຄຳສັບ:

- ບູລະນະ : ເຮັດໃຫ້ງາມ, ເຮັດໃຫ້ດີກວ່າເກົ່າ, ສ້ອມແປງ
- ລວມສູນ : ເປັນອັນໜຶ່ງອັນດຽວກັນ
- ເຈດຈຳນົງ : ຄວາມຕັ້ງໃຈມຸ້ງໝາຍ, ຄວາມຈິງໃຈ, ປາຖະໜາຢ່າງຕັ້ງໜ້າ
- ວົງຄະນາຍາດ : ຍາດພີ່ນ້ອງ, ເຊື່ອສາຍວົງວານ

ຄຳຖາມ:

1. ປະຊາທິປະໄຕ ແມ່ນຫຍັງ?
2. ລະບອບ ປະຊາທິປະໄຕ ແມ່ນຫຍັງ?
3. ທາດແທ້ຂອງລະບອບ ປະຊາທິປະໄຕ ປະຊາຊົນສະແດງອອກແນວໃດແດ່?
4. ຈຸດໝາຍຂອງລະບອບປະຊາທິປະໄຕ ປະຊາຊົນລາວມີຫຍັງແດ່?

5. ຈຸດພິເສດຂອງລະບອບ ປະຊາທິປະໄຕ ປະຊາຊົນ ສະແດງອອກຈັກດ້ານຄືດ້ານໃດແດ່?
6. ເປັນຫຍັງພັກເຮົາຈຶ່ງຕ້ອງບູລະນະ ລະບອບ ປະຊາທິປະໄຕ ປະຊາຊົນ?

ບົດເຝິກຫັດ:

1. ເປັນຫຍັງຈຶ່ງຕ້ອງມີປະຊາທິປະໄຕ ຖ້າບໍ່ມີປະຊາທິປະໄຕ ຈະໄດ້ບໍ່ ຍ້ອນຫຍັງ ຈຶ່ງອະທິບາຍ ແລະ ພິສູດ?
2. ຈຸດໝາຍຂອງພັກ-ລັດເຮົາ ແມ່ນນຳພາປະເທດຊາດກ້າວສູ່ລະບອບສັງຄົມນິຍົມຕາມຄຳຂວັນທີ່ວ່າ: “ປະເທດຊາດມັ່ງຄັ້ງເຂັ້ມແຂງ ປະຊາຊົນຮັ່ງມີຜາສຸກ ສັງຄົມສີວິໄລຍຸດຕິທຳ ແລະ ເຮັດຕາມຄວາມສາມາດ ຊົມໃຊ້ຕາມຄວາມຕ້ອງການຕໍ່ຄຳຂວັນດັ່ງກ່າວນັກຮຽນເຂົ້າໃຈແນວໃດ ຈຶ່ງອະທິບາຍ ແລະ ຍົກຕົວຢ່າງ?
3. ເປັນຫຍັງພັກ-ລັດເຮົາ ຈຶ່ງຕ້ອງບູລະນະລະບອບ ປະຊາທິປະໄຕ ປະຊາຊົນ ຈຶ່ງອະທິບາຍ
4. ການດຳເນີນການປ່ຽນແປງໃໝ່ຂອງພັກ-ລັດເຮົາເພື່ອຫຍັງ?
ຖ້າບໍ່ມີການປ່ຽນແປງໃໝ່ຈະໄດ້ບໍ່ ຍ້ອນຫຍັງ ອະທິບາຍ ແລະ ຍົກຕົວຢ່າງ?

ບົດທີ 11 ນະໂຍບາຍດ້ານປະຊາກອນ ແລະ ການແກ້ໄຂ ວຽກເຮັດງານທຳ

1. ນະໂຍບາຍດ້ານປະຊາກອນ

1.1 ຄວາມໝາຍຂອງປະຊາກອນ

ປະຊາກອນໝາຍເຖິງ ກຸ່ມຂອງສິ່ງວັດຖຸໃດໜຶ່ງຊະນິດດຽວກັນທີ່ມີຢູ່ຮ່ວມກັນໃນສະຖານທີ່ແຫ່ງໃດໜຶ່ງ, ຄຳວ່າ “population” ມີກົກເຄົ້າມາຈາກພາສາລາຕິນທີ່ວ່າ: populus ໝາຍເຖິງຈຳນວນຂອງປະຊາກອນທີ່ອາໄສຢູ່ແຫ່ງໃດໜຶ່ງໃນອານາເຂດໃດໜຶ່ງ ຫຼື ຢູ່ໃນໂລກເຊັ່ນ: ປະຊາກອນລາວໝາຍເຖິງຈຳນວນຄົນລາວທີ່ອາໄສຢູ່ພື້ນແຜ່ນດິນຂອງລາວທັງໝົດ.

ຄວາມໝາຍສາມາດໃຊ້ໄດ້ຢ່າງກວ້າງຂວາງເຊິ່ງສາມາດໃຊ້ກັບສິ່ງທີ່ມີຊີວິດ ແລະ ໃຊ້ກັບສິ່ງທີ່ບໍ່ມີຊີວິດ ແຕ່ຕ້ອງມີການອະທິບາຍໃຫ້ຈະແຈ້ງວ່າມັນເປັນປະຊາກອນອັນໃດ, ຢູ່ໃນສະຖານທີ່ໃດ, ໃນເວລາໃດ ແລະ ມີປະລິມານເທົ່າໃດ. ການສຶກສາປະຊາກອນເປັນວິຊາໜຶ່ງທີ່ເປັນທີ່ຮູ້ຈັກ ແລະ ຍອມຮັບໃນທົ່ວໄປທີ່ເອີ້ນກັນວ່າ: ປະຊາກອນສຶກສາ ຫຼື ປະຊາກອນສາດ (population Studies) ການສຶກສາປະຊາກອນມີເນື້ອໃນທາງດ້ານທິດສະດີ ແລະ ການຄົ້ນຄວ້າທາສາເຫດຕ່າງໆ ເພື່ອອະທິບາຍສະຖິຕິ, ຂະໜາດຂອງປະຊາກອນ, ໂຄງສ້າງຂອງປະຊາກອນ (ເພດ, ອາຍຸ, ການສຶກສາ, ອາຊີບ) ແລະ ການປ່ຽນແປງຂອງປະຊາກອນ (ການເກີດ, ການຕາຍ, ການຍ້າຍທີ່ຢູ່ອາໄສ), ການອະທິບາຍປາກົດການທາງປະຊາກອນ ທີ່ຕິດພັນກັບປັດໄຈຕ່າງໆທາງດ້ານການເມືອງ, ເສດຖະກິດ, ວັດທະນະທຳ-ສັງຄົມ ແລະ ສິ່ງແວດລ້ອມຕ່າງໆ.

1.2 ສະພາບປະຊາກອນຢູ່ປະເທດເຮົາ

ປະຊາຊົນລາວໄດ້ມີປະຫວັດສາດອັນຍາວນານ ແລະ ໄດ້ຕັ້ງຫຼັກແຫຼ່ງຢູ່ໃນຜືນແຜ່ນດິນແຫ່ງນີ້ທີ່ເອີ້ນວ່າ: “ອານາຈັກລ້ານຊ້າງ” ໃນເມື່ອກ່ອນ ແລະ ສາທາລະນະລັດ ປະຊາທິປະໄຕປະຊາຊົນລາວໃນປະຈຸບັນເຊິ່ງເປັນເວລາຫຼາຍພັນປີມາແລ້ວ, ສະພາບຂອງປະຊາກອນລາວມີການເຄື່ອນໄຫຼປ່ຽນແປງໄປຕາມແຕ່ລະໄລຍະປະຫວັດສາດ ແລະ ພາຍໃຕ້ການກະທົບຂອງບັນດາປັດໄຈທາງດ້ານການເມືອງ, ເສດຖະກິດ, ວັດທະນະທຳສັງຄົມ ແລະ ສິ່ງແວດລ້ອມຕ່າງໆ.

ຕາລາງທີ 1 ການເພີ່ມຂຶ້ນຂອງປະຊາກອນ

ປີ	ອັດຕາການເກີດ %	ອັດຕາການຕາຍ %	ອັດຕາເພີ່ມຂຶ້ນ %	ໝາຍເຫດ
1970	47,0	23,0	24	
1980	46,0	20,0	26	
1985	46,1	17,1	29	
1990	43,3	15,0	28	
1995	41,3	15,1	26	
2000	40,0	15,0	25	
2005	34,7	9,8	24	
2012	30,2	8,5	23	

(ຂໍ້ມູນຈາກສູນສະຖິຕິແຫ່ງຊາດ 1995 ແລະ 2005)

ສາເຫດທີ່ພາປະຊາກອນເພີ່ມຂຶ້ນ ມີຫຼາຍສາເຫດເປັນຕົ້ນແມ່ນປັດໄຈທາງດ້ານເສດຖະກິດສັງຄົມ, ການແຕ່ງງານ, ການຈະເລີນພັນ, ອັດຕາການເກີດຫຼາຍ ແລະ ອັດຕາການຕາຍໜ້ອຍສະພາບການເຄື່ອນຍ້າຍຂອງປະຊາກອນໃນສະໄໝກ່ອນ ກໍຄືປະຈຸບັນ ສະພາບການຍ້າຍຖິ່ນຂອງປະຊາກອນລາວມີຄວາມສັບສົນ, ບັນດາເອກະສານທີ່ຍັງຢືນຢ່າງຊັດເຈນນັ້ນຍັງມີໜ້ອຍແຕ່ກໍເຫັນໄດ້ວ່າ ກະແສການເຄື່ອນຍ້າຍຜ່ານມາ ຕົ້ນຕໍແມ່ນການເຄື່ອນຍ້າຍຈາກເຂດພູສູງລົງສູ່ເຂດທີ່ພຽງ ແລະ ຈາກຊົນນະບົດເຂົ້າສູ່ຕົວເມືອງໃຫຍ່ຕ່າງໆ ເພື່ອຊອກຫາບ່ອນທຳມາຫາກິນ ແລະ ຊອກຫາວຽກເຮັດງານທຳ ເພື່ອຍົກສູງຊີວິດການເປັນຢູ່ໃຫ້ດີກ່ວາເກົ່າ. ນອກນັ້ນການແຈກຢາຍປະຊາກອນຍັງບໍ່ທັນເໝາະສົມ.

ຈາກສາຍເຫດນີ້ຈຶ່ງເປັນຜົນສະທ້ອນຕໍ່ການຂະຫຍາຍຕົວໃນດ້ານເສດຖະກິດ-ສັງຄົມ, ສ້າງຄວາມຫຍຸ້ງຍາກຢ່າງໃຫຍ່ຫຼວງຕໍ່ການຍົກລະດັບຄຸນນະພາບຊີວິດ, ການແກ້ໄຂວຽກເຮັດງານທຳ ແລະ ການທ້ອນໂຮມປະຊາກອນໃຫ້ຄົງທີ່ໄດ້, ຊຶ່ງບໍ່ໜ້າຍັງເຮັດໃຫ້ຊັບພະຍາກອນທຳມະຊາດບົກແຫ້ງ, ພະຍາດລະບາດ ແລະ ສິ່ງແວດລ້ອມເປົ້າເປື້ອນ.

1.3 ການປະຕິບັດນະໂຍບາຍຕໍ່ປະຊາກອນດ້ານຕ່າງໆ

ກອງປະຊຸມສາກົນກ່ຽວກັບປະຊາກອນ ແລະ ການພັດທະນາ ທີ່ເປີດຂຶ້ນທີ່ນະຄອນໄຄໂຣ ປະເທດເອຢິບໃນປີ 1994 ໄດ້ຮັບຮອງເອົາແຜນດຳເນີນງານທີ່ຮຽກຮ້ອງໃຫ້ທຸກໆ ປະເທດໃນທົ່ວໂລກສ້າງນະໂຍບາຍດ້ານປະຊາກອນ ແລະ ການພັດທະນາຂອງຕົນທີ່ສອດຄ່ອງກັບແຜນດຳເນີນງານລວມຂອງກອງປະຊຸມ, ເພື່ອແນໃສ່ປັບປຸງຄຸນນະພາບຊີວິດຂອງປະຊາຊົນບັນດາຊົນຊາດ-ຊົນເຜົ່າ, ຮັບປະກັນຄວາມຍຸດຕິທຳທາງສັງຄົມ ແລະ ຫຼຸດຜ່ອນຄວາມຍາກຈົນລົງເທື່ອລະກ້າວ.

ນະໂຍບາຍດ້ານປະຊາກອນ ແລະ ການພັດທະນາຂອງ ສ.ປ.ປລາວໄດ້ຖືກຮັບຮອງເອົາຢ່າງເປັນທາງການຈາກດຳລັດຂອງນາຍົກລັດຖະມົນຕີ ສະບັບເລກທີ 43 /ນຍ ລົງໃນ ວັນທີ 2 ພະຈິກປີ1999 ຫຼັງຈາກນັ້ນຄະນະກຳມະການແຜນການ ແລະ ການຮ່ວມມືໄດ້ດຳເນີນການຈັດຕັ້ງເຜີຍແຜ່ເປັນກ້າວໆມາ. ໃນນັ້ນ, ເນື້ອໃນຕົ້ນຕໍຂອງນະໂຍບາຍດ້ານປະຊາກອນມີດັ່ງນີ້:

1) **ດ້ານສຸຂະພາບການຈະເລີນພັນ** ຂະຫຍາຍຕາໜ່າງການຮັກສາສຸຂະພາບຂັ້ນພື້ນຖານ, ສຸຂະພາບການຈະເລີນພັນ ແລະ ການວາງແຜນຄອບຄົວໃຫ້ທົ່ວເຖິງ ໂດຍສະເພາະແມ່ນເຂດຊົນນະບົດ ເພື່ອຫຼຸດຜ່ອນອັດຕາການຕາຍຂອງແມ່ ແລະ ເດັກນ້ອຍ.

ສະໜອງຂໍ້ມູນຂ່າວສານກ່ຽວກັບວິທີການຄຸມກຳເນີດ ແລະ ວຽກງານຮັກສາສຸຂະພາບຈະເລີນພັນໃຫ້ປະຊາຊົນທົ່ວປະເທດ ເພື່ອເຂົ້າເຈົ້າເອົາລູກທ່າງ 2-3 ປີ ຈຶ່ງເອົາລູກ 1 ຄົນພ້ອມທັງກຳນົດຂະໜາດຂອງຄອບຄົວຢ່າງເໝາະສົມ ກັບສະພາບເສດຖະກິດ-ສັງຄົມ. ສະໜອງຄວາມຮູ້ໃຫ້ແກ່ໄວໝູ່ມທາງດ້ານສຸຂະພາບຈະເລີນພັນ ແລະ ເພດສຳພັນຢ່າງເໝາະສົມເອົາໃຈໃສ່ປະຕິບັດບັນດາມາດຕະການ ເພື່ອຫຼຸດຜ່ອນການຖືພາແບບບໍ່ໄດ້ຕັ້ງໃຈ ແລະ ກ່ອນອາຍຸກະສຽນ 15 ປີ, ສົ່ງເສີມການສຶກສາຂອງເດັກ ແລະ ຊາວໜຸ່ມເພື່ອປ້ອງກັນພະຍາດຕິດຕໍ່ທາງເພດສຳພັນ (STDs) ແລະ ໂລກເອດ (HIV/AIDS).

2) ປັບປຸງບົດບາດຂອງແມ່ຍິງ ແລະ ເດັກນ້ອຍ

ປັບປຸງບົດບາດຂອງແມ່ຍິງໄປຄຽງຄູ່ ກັບເພດຊາຍໃນການພັດທະນາເສດຖະກິດສັງຄົມ ໂດຍມີຈຸດໝາຍສູງຊົນຄື:ເພີ່ມອັດຕາການຮູ້ໜັງສືຂອງແມ່ຍິງທີ່ມີອາຍຸແຕ່ 15 ປີ ຂຶ້ນໄປ, ເພີ່ມອັດຕາການເຂົ້າຮຽນຂອງເດັກຍິງຊັ້ມມັດທະຍົມ ແລະ ເພີ່ມການມີວຽກເຮັດງານທຳໃຫ້ແກ່ແມ່ຍິງຢູ່ໃນຂະແໜງການຕ່າງໆ.

3) ການປັບປຸງຖານະບົດບາດຂອງຊົນເຜົ່າ

ເພື່ອຫຼຸດຜ່ອນຄວາມແຕກຕ່າງທາງດ້ານເສດຖະກິດ-ສັງຄົມ ລະຫວ່າງ ບັນດາຊົນເຜົ່າຕ່າງໆນັ້ນ, ລັດຖະບານໄດ້ມີມາດຕະການໃນການສົ່ງເສີມໃຫ້ແຕ່ລະຊົນເຜົ່າໄດ້ມີໂອກາດເຂົ້າການສຶກສາ, ການປົ່ນປົວ ແລະ ໄດ້ຮັບການບໍລິຫານດ້ານສັງຄົມຢ່າງທົ່ວເຖິງ.

4) ດ້ານການພັດທະນາເສດຖະກິດ

ພັກ-ລັດມີແຜນນະໂຍບາຍໃນ ການເລັ່ງລັດພັດທະນາເສດຖະກິດ-ສັງຄົມຢ່າງຮອບດ້ານ ເພື່ອຮອງຮັບການຂະຫຍາຍຕົວຂອງກຳລັງແຮງງານຢ່າງຕໍ່ເນື່ອງ, ສ້າງເງື່ອນໄຂທາງດ້ານການສຶກສາ, ສາທາລະນາສຸກ ແລະ ການ ມີວຽກເຮັດງານທຳໃຫ້ຊາວຊົນນະບົດ ເພື່ອຫຼຸດຜ່ອນການຫຼັ່ງໄຫຼຂອງປະຊາກອນຈາກຊົນນະບົດ ເຂົ້າສູ່ຕົວເມືອງ. ສຸມໃສ່ການພັດທະນາຊົນນະບົດ ແລະ ສົ່ງເສີມການສ້າງວຽກເຮັດງານທຳທີ່ໝັ້ນ ຄົງ.

5) ການສົ່ງເສີມການເກັບຂໍ້ມູນ

ຊຸກຍູ້ການເກັບຂໍ້ມູນ ແລະ ການສຶກສາຄົ້ນຄວ້າກ່ຽວກັບປະຊາກອນ ໂດຍສະເພາະແມ່ນການຄົ້ນຄວ້າທີ່ຈຳເປັນເພື່ອສ້າງນະໂຍບາຍ, ແຜນການ, ແຜນງານ ແລະ ຈັດຕັ້ງປະຕິບັດວຽກງານປະຊາກອນຢ່າງມີປະສິດທິຜົນ ໂດຍໄດ້ກຳນົດຄາດໝາຍສູງໃນການພັດທະນາປະຊາກອນ, ຄວາມສະເໝີພາບລະຫວ່າງຍິງ-ຊາຍ ແລະ ຊາວໜຸ່ມເຍົາວະຊົນຄື:

- **ດ້ານປະຊາກອນ:** ສົ່ງເສີມໃຫ້ທຸກຄົນເອົາໃຈໃສ່ການສຶກສາຮ່ຳຮຽນ, ຍົກລະດັບຄວາມຮູ້ຄວາມສາມາດ, ມີວຽກເຮັດງານທຳ, ມີອາຊີບ ແລະ ມີຄຸນສົມບັດສິນທຳປະຕິບັດ, ມີຄວາມຮັກຊາດຢ່າງດູດດື່ມ.
- **ການພັດທະນາແມ່ຍິງ:** ສົ່ງເສີມຄວາມ ສະເໝີພາບລະຫວ່າງຍິງ-ຊາຍໃນທຸກດ້ານໃນ ນັ້ນ, ສູ້ຊົນເພີ່ມຈຳນວນເພດຍິງເຂົ້າໃນ ອົງການນຳຂອງພັກ-ລັດ ແລະ ອົງການຈັດຕັ້ງມະຫາຊົນໃຫ້ຫຼາຍຂຶ້ນ ຫຼຸດຜ່ອນການຈຳແນກ ແລະ ການໃຊ້ຄວາມຮຸນແຮງຕໍ່ແມ່ຍິງ ແລະ ເດັກໃຫ້ໄດ້ໃນລະດັບສູງ.
- **ການພັດທະນາເຍົາວະຊົນ-ຊາວໜຸ່ມ:** ສຶກສາອົບຮົມເຍົາວະຊົນ-ຊາວໜຸ່ມໃຫ້ມີໂລກະ ທັດ, ຊີວະທັດທີ່ກ້າວໜ້າ, ມີນ້ຳໃຈຮັກຊາດ, ມີຄວາມສົນໃຈ ຕໍ່ການຄົ້ນຄວ້າຮ່ຳຮຽນຍົກລະດັບຄວາມຮູ້ຄວາມສາມາດ ແລະ ຮູ້ນຳໃຊ້ຄວາມຮູ້ຄວາມສາມາດເຂົ້າໃນການຜະລິດທຸລະກິດ ມີແບບດຳລົງຊີວິດທີ່ສົດໃສ.

ກ. ການນໍາພາ ແລະ ການຄຸ້ມຄອງປະຊາກອນ

ການພັດທະນາຊັບພະຍາກອນມະນຸດເປັນປັດໄຈຕັດສິນການຄົງຕົວ ແລະ ຂະຫຍາຍຕົວຂອງສັງຄົມມະນຸດເພາະວ່າ: ມະນຸດແມ່ນກໍາລັງຕົ້ນຕໍຂອງການພັດທະນາ.

ການພັດທະນາຊັບພະຍາກອນມະນຸດຕ້ອງດໍາເນີນໄປຢ່າງຕໍ່ເນື່ອງ, ເປັນຂະບວນຢ່າງມີແຜນການ, ໂຄງການ, ມີຈຸດສຸມ ແລະ ຮອບດ້ານຄື: ດ້ານຄຸນສົມບັດ ສິນທໍາ, ທັດສະນະຫຼັກໝັ້ນ ແລະ ຄວາມຮູ້ສຶກຕົ້ນຕົວທາງການເມືອງ; ດ້ານຄວາມຮູ້ ຄວາມສາມາດ, ວິຊາອາຊີບ; ດ້ານວັດທະນະທໍາ, ຈາລິຍະທໍາ; ດ້ານສຸຂະພາບ ແລະ ດ້ານການອອກແຮງງານ (ຕາມ 5 ຫຼັກມູນຂອງການສຶກສາ).

ຄ. ວຽກງານຍົກລະດັບຄວາມຮູ້ຂອງປະຊາຊົນ

ຈຸດໝາຍຕົ້ນຕໍແມ່ນແນໃສ່ຍົກລະດັບຄວາມຮູ້ຂອງປະຊາຊົນເຜົ່າຕ່າງໆ ໃຫ້ມີຄວາມຮູ້ພື້ນຖານ, ວິຊາຊີບ, ສິ່ງເສີມພອນສະຫວັນ, ຄວາມສາມາດ, ຄຸນສົມບັດສິນທໍາ ແລະ ນໍ້າໃຈຮັກຊາດໃຫ້ແກ່ເຢົາວະຊົນ, ຊາວໜຸ່ມ ແລະ ພົນລະເມືອງລາວທຸກຄົນ.



ປະຊາຊົນບັນດາເຜົ່າ

໑. ການລົງທຶນຂອງລັດ

ການລົງທຶນຂອງລັດແນໃສ່ກໍ່ສ້າງກຳລັງແຮງງານທາງດ້ານປະລິມານ ແລະ ຄຸນນະພາບ ຄື: ມີຄວາມສາມາດຄວາມຊຳນິຊຳນານ, ມີສະຕິຊິນຊັ້ນ-ສະຕິຊາດ, ມີສະຕິຕໍ່ລະບຽບກົດໝາຍ ບ້ານເມືອງ, ສາມາດຕອບສະໜອງຄວາມຮຽກຮ້ອງຕ້ອງການໃນການພັດທະນາເສດຖະກິດ- ສັງຄົມ ເພື່ອຍົກລະດັບ ຊີວິດການເປັນຢູ່ຂອງຜູ້ອອກແຮງງານສູງຂຶ້ນ ແລະ ຈຳກັດການຫວ່າງ ງານ.

2. ນະໂຍບາຍແກ້ໄຂວຽກເຮັດງານທຳ

2.1 ສະພາບທົ່ວໄປກ່ຽວກັບວຽກເຮັດງານທຳ

ວຽກງານແຮງງານ ແລະ ສະຫວັດດີການສັງຄົມໄດ້ມີການປັບປຸງ ແລະ ໄປຄຸ້ມຄອງກັບການ ພັດທະນາສີມືແຮງງານ, ການຈັດຫາວຽກເຮັດງານທຳ, ກຳລັງແຮງງານລາວໃນລະບົບການຈັດຕັ້ງ ໄດ້ຮັບການປົກປ້ອງສິດ ແລະ ຜົນປະໂຫຍດຕາມລະບຽບຫຼັກການ.



ກຳມະກອນເຮັດວຽກໃນໂຮງງານ

ບັນຫາການພັດທະນາແຮງງານລາວໄດ້ມີການຂະຫຍາຍຕົວທາງປະລິມານ ແລະ ຄຸນນະ ພາບໄປຄຸ້ມຄອງກັບການຂະຫຍາຍຕົວຂອງເສດຖະກິດ-ສັງຄົມ, ແຕ່ໃນສະພາບການຕົວຈິງເຫັນ ວ່າການນຳໃຊ້ແຮງງານບໍ່ທັນເໝາະສົມ, ການສະໜອງແຮງງານລາວທີ່ມີສີມືໃຫ້ແກ່ບັນດາໂຄງ ການລົງທຶນພັດທະນາຕ່າງໆຍັງບໍ່ທັນພຽງພໍ ເຮັດໃຫ້ແຮງງານຕ່າງປະເທດເຂົ້າມາເຮັດວຽກຕາມ

ໂຄງການຢ່າງຫຼວງຫຼາຍ. ບັນຫາການລົງທຶນຂອງລັດ ແລະ ການປະກອບສ່ວນຂອງສັງຄົມຕໍ່ການພັດທະນາແຮງງານຍັງຈຳກັດ, ກົນໄກການສົ່ງເສີມຂອງພາກລັດ ແລະ ເອກະຊົນໃນການພັດທະນາສີມືແຮງງານ ແລະ ການຈັດທາງານຍັງບໍ່ທັນເຂັ້ມແຂງ, ສະຖານປະກອບການຈຳນວນໜຶ່ງຍັງບໍ່ທັນເອົາໃຈໃສ່ຖ່າຍທອດຄວາມຮູ້ເຕັກໂນໂລຢີທີ່ທັນສະໄໝໃຫ້ຜູ້ອອກແຮງງານ. ການຄຸ້ມຄອງແຮງງານລາວທີ່ຢູ່ພາຍໃນ, ຕ່າງປະເທດ ແລະ ແຮງງານຕ່າງປະເທດທີ່ເຮັດວຽກຢູ່ລາວຍັງບໍ່ທັນເຂັ້ມແຂງ, ບໍ່ທັນເປັນລະບົບ ແລະ ຂາດການບັງຄັບໃຊ້ກົດໝາຍ, ຖານຂໍ້ມູນໃນລະບົບ ແລະ ນອກລະບົບບໍ່ທັນຊັດເຈນ.

2.2 ນະໂຍບາຍຂອງພັກ-ລັດຕໍ່ການແກ້ໄຂວຽກເຮັດງານທຳ

ຍ້ອນເຫັນໄດ້ຄວາມສຳຄັນຂອງການແກ້ໄຂວຽກເຮັດງານທຳ ແລະ ບັນຫາສະຫວັດດີການສັງຄົມ, ພັກຈຶ່ງໄດ້ກຳນົດນະໂຍບາຍສັງຄົມ ເຊິ່ງມີເນື້ອໃນພື້ນຖານຄື:

- ນະໂຍບາຍສັງຄົມ, ເສດຖະກິດ ປົກປ້ອງໂດຍກົງ
- ປະຕິບັດສິດທິມະນຸດ, ສິດທິພື້ນຖານຂອງພົນລະເມືອງ
- ຕອບສະໜອງຄວາມຮຽກຮ້ອງຕ້ອງການທາງດ້ານວັດຖຸ ແລະ ຈິດໃຈຂອງປະຊາຊົນເທື່ອລະກ້າວ
- ກຳນົດສິດ ແລະ ສ້າງເງື່ອນໄຂໃຫ້ທຸກຄົນໄດ້ພັດທະນາຕົນເອງຮອບດ້ານ
- ພັດທະນາປະຊາຊົນໃຫ້ກາຍເປັນເຈົ້າຕົນເອງ, ເປັນເຈົ້າປະເທດຊາດ, ມີປະຊາທິປະໄຕ, ມີຄວາມຍຸດຕິທຳ ແລະ ມີຄວາມສະເໝີພາບໃນສັງຄົມ.

ກ. ຊຸກຍູ້ການຜະລິດພາຍໃນ ແລະ ພາຍນອກ

ພາຍໃນ: ລັດໄດ້ເອົາໃຈໃສ່ສົ່ງເສີມການຜະລິດພາຍໃນໃຫ້ມີການຂະຫຍາຍຕົວຢ່າງຕໍ່ເນື່ອງ ເພື່ອຂະຫຍາຍກິດຈະການໃນການຜະລິດ ແລະ ການບໍລິການໃຫ້ຂະຫຍາຍຕົວທາງດ້ານປະລິມານ ແລະ ຄຸນນະພາບ.

ຂະຫຍາຍກິດຈະການໃນຂະແໜງກະສິກຳ-ປ່າໄມ້ (ເຮັດກະເສດສຸມ, ການປູກຝັງ-ລ້ຽງລັດ), ອຸດສາຫະກຳ-ການຄ້າ ການບໍລິການ (ທ່ອງທ່ຽວ, ການໂຮງແຮມ, ການຄົມມະນາຄົມ)

ພາຍນອກ: ແມ່ນໃຫ້ຕ່າງປະເທດເຂົ້າມາລົງທຶນຢູ່ປະເທດເຮົາ ເພື່ອສ້າງເງື່ອນໄຂໃຫ້ແຮງງານລາວໄດ້ມີວຽກເຮັດງານທຳ.

ຂ. ສິ່ງເສີມການແລກປ່ຽນແຮງງານ

ນອກຈາກການສົ່ງເສີມການຜະລິດພາຍໃນແລ້ວ ຍັງມີຄວາມຈຳເປັນໃນການແລກປ່ຽນແຮງງານຢູ່ພາຍໃນ ແລະ ພາຍນອກ ເພື່ອຈະໄດ້ມີການພົວພັນຮ່ວມມືລະຫວ່າງປະເທດໃນການສົ່ງແຮງງານລາວໄປອອກແຮງງານຢູ່ຕ່າງປະເທດ ແລະ ຮັບເອົາແຮງງານຈາກຕ່າງປະເທດເຂົ້າມາອອກແຮງງານຢູ່ລາວຕາມສັນຍາທີ່ໄດ້ຕົກລົງກັນ ຫຼື ຖືກຕ້ອງຕາມລະບຽບກົດໝາຍຂອງບ້ານເມືອງ.

ຄ. ນຳໃຊ້ແຫຼ່ງທຶນໃຫ້ຖືກເປົ້າໝາຍ

ລັດມີນະໂຍບາຍສົ່ງເສີມການຄົ້ນຄວ້າ, ນຳໃຊ້ວິທະຍາສາດ-ເຕັກນິກ, ການສ້າງ ແລະ ພັດທະນາສີມືແຮງງານ, ການປະດິດສ້າງ, ການແຂ່ງຂັນສີມືແຮງງານ, ການຕອບສະໜອງຂໍ້ມູນຂ່າວສານດ້ານແຮງງານເພື່ອຍົກສູງຄວາມສາມາດ ແລະ ວິໄນຂອງຜູ້ອອກແຮງງານແນໃສ່ສົ່ງເສີມວຽກເຮັດງານທຳໃຫ້ຜູ້ອອກແຮງງານ, ຕອບສະໜອງແຮງງານໃຫ້ຕະຫຼາດແຮງງານພາຍໃນ ແລະ ຕ່າງປະເທດ, ເພີ່ມທະວີການຄຸ້ມຄອງ, ປົກປ້ອງສິດຜົນປະໂຫຍດອັນຊອບທຳຂອງຜູ້ອອກແຮງງານ ແລະ ຜູ້ໃຊ້ແຮງງານ (ກົດໝາຍແຮງງານມາດຕາ 4)

ນິຍາມຄຳສັບ:

- ຜູ້ດ້ອຍໂອກາດ : ຜູ້ທີ່ຂາດ ຫຼື ມີບໍ່ພຽງ ບັນດາປັດໄຈຕ່າງໆ ໃນການດຳລົງຊີວິດ ແລະ ການພັດທະນາຕົນເອງໃນດ້ານຕ່າງໆ
- ຜູ້ປະສົບເຄາະຮ້າຍ : ຜູ້ໄດ້ຮັບຜົນກະທົບ ຫຼື ຜົນເສຍຫາຍຈາກໄພພິວັດທາງດ້ານວັດຖຸຈິດໃຈ, ຊີວິດ ແລະ ສຸຂະພາບ.

ຄຳຖາມ

1. ປະຊາກອນແມ່ນຫຍັງ ແລະ ມີໂຄງປະກອບຄືແນວໃດ?
2. ປະຊາກອນລາວມີການປ່ຽນແປງຂະຫຍາຍຕົວແນວໃດໃນແຕ່ລະດ້ານ?
3. ນະໂຍບາຍປະຊາກອນມີເນື້ອໃນ ແລະ ມີການຈັດຕັ້ງປະຕິບັດຄືແນວໃດ?
4. ສະພາບທົ່ວໄປໃນການແກ້ໄຂວຽກເຮັດງານທຳຜ່ານມາໄດ້ເປັນໄປແນວໃດ?
5. ນະໂຍບາຍໃນການແກ້ໄຂວຽກເຮັດງານທຳຂອງພັກ-ລັດເຮົາມີເນື້ອໃນແນວໃດ?

ບົດເຝິກຫັດ

1. ຈົ່ງຍົກສະພາບວຽກເຮັດງານທຳ ແລະ ເປົ້າໝາຍນະໂຍບາຍຂອງລັດ ເພື່ອແກ້ໄຂວຽກເຮັດງານທຳໃຫ້ແກ່ປະຊາຊົນລາວ (ອະທິບາຍ ແລະ ຍົກຫຼັກຖານມາພິສູດ)

2. ອະທິບາຍທິດທາງຕົ້ນຕໍຂອງພັກເພື່ອແກ້ໄຂບັນຫາວຽກເຮັດງານທຳຢູ່ປະເທດເຮົາໃນປະຈຸບັນ
3. ນັກຮຽນຄິດແນວໃດກ່ຽວກັບຄວາມຮັບຜິດຊອບຂອງຕົນເອງຕໍ່ກັບນະໂຍບາຍປະຊາກອນ ແລະ ການແກ້ໄຂວຽກເຮັດງານທຳ?

ເອກະສານອ່ານເພີ່ມ

ລັດຖະທຳມະນູນແຫ່ງ ສ.ປ.ປລາວ ໄດ້ກຳນົດວ່າ: ລັດ ແລະ ສັງຄົມເອົາໃຈໃສ່ພັດທະນາສີມືແຮງງານ, ສົ່ງເສີມວິຊາຊີບ ແລະ ວຽກເຮັດງານທຳຂອງປະຊາຊົນ, ປົກປ້ອງສິດ ແລະ ຜົນປະໂຫຍດອັນຊອບທຳຂອງຜູ້ອອກແຮງງານ (ມາດຕາ 27) ລັດ ແລະ ສັງຄົມເອົາໃຈໃສ່ປະຕິບັດນະໂຍບາຍສະຫວັດດີການສັງຄົມເປັນຢ່າງດີ ໂດຍສະເພາະຕໍ່ວິລະຊົນແຫ່ງຊາດ, ນັກຮິບແຂ່ງຂັນ, ພະນັກງານບ້ານ, ຜູ້ເສຍອົງຄະ, ຄອບຄົວຜູ້ເສຍສະຫຼະຊີວິດ ເພື່ອພະລະກິດປະຕິວັດ ແລະ ຜູ້ມີຄຸນງາມຄວາມດີຕໍ່ປະເທດຊາດ (ມາດຕາ28).

(ຄັດຈາກປຶ້ມກົດໝາຍ,ນິຕິໃນຂົງເຂດແຮງງານ ແລະ ຊັບພະຍາກອນທຳມະຊາດແຫ່ງ ສ.ປ.ປ ລາວກະຊວງຍຸຕິທຳ ກົມໂຄສະນະກົດໝາຍ ປີ 2001)

ກະຊວງແຮງງານ ແລະ ສະຫວັດດີການສັງຄົມໄດ້ກຳນົດແຜນພັດທະນາແຮງງານ ແລະ ສະຫວັດດີການສັງຄົມໃນ 5 ປີຕໍ່ໜ້າໄວ້ດັ່ງນີ້:

- ກໍ່ສ້າງກຳລັງແຮງງານໃຫ້ກາຍເປັນພົນລະເມືອງດີ, ມີສີມື, ມີທັດສະນະຄະຕິອຸດສາຫະກຳ, ມີສະຕິຊາດ, ມີຄວາມກະຕືລືລົ້ນໃນການພັດທະນາຕົນເອງ ເພື່ອປະກອບສ່ວນເຂົ້າໃນການພັດທະນາເສດຖະກິດ-ສັງຄົມຂອງຊາດ.
- ພັດທະນາກຳລັງແຮງງານໃຫ້ສອດຄ່ອງກັບທ່າແຮງຂອງເຂດແຄ້ວນເສດຖະກິດ, ຕິດພັນກັບໂຄງປະກອບເສດຖະກິດ,ເພື່ອສ້າງຄວາມສົມດຸນລະຫວ່າງຄວາມຕ້ອງການກັບການສະໜອງຂອງຕະຫຼາດແຮງງານຢູ່ພາຍໃນ, ຕ່າງປະເທດ ແລະ ການເຊື່ອມໂຍງເຂົ້າກັບພາກພື້ນ ແລະ ສາກົນອີກດ້ວຍ.
- ສົ່ງເສີມໃຫ້ພາກລັດ, ພາກເອກະຊົນ ແລະ ພາກສ່ວນເສດຖະກິດອື່ນໆມີສ່ວນຮ່ວມໃນການພັດທະນາສີມືແຮງງານຕາມຂະແໜງການຕ່າງໆ ໃຫ້ໄດ້ມາດຕະຖານ ແລະ ສອດຄ່ອງກັບໂຄງປະກອບເສດຖະກິດ ກະສິກຳ-ປ່າໄມ້, ອຸດສາຫະກຳ ແລະ ການບໍລິການເພື່ອຮັບໃຊ້ໃຫ້ແກ່ການຫັນເປັນອຸດສາຫະກຳ-ຫັນເປັນທັນສະໄໝເທື່ອລະກ້າວ.

- ສ້າງຄູເຝິກສົມມຸດຕະມາດຕາມສາຂາວິຊາຕ່າງໆ ຕາມຄວາມຕ້ອງການ, ກຳນົດຫຼັກສູດ ບັນດາວິຊາຊີບຕາມຄວາມຕ້ອງການຂອງຕະຫຼາດແຮງງານ.
- ສົ່ງເສີມຄວາມສະເໝີພາບລະຫວ່າງຍິງ-ຊາຍ ແລະ ຜູ້ດ້ອຍໂອກາດໃນສັງຄົມໃຫ້ມີ ວຽກເຮັດງານທຳ, ການປະກອບອາຊີບ ແລະ ໄດ້ຮັບຄຳຕອບແທນທີ່ເໝາະສົມ.
- ສ້າງຄວາມເຂັ້ມແຂງໃຫ້ແກ່ລະບົບສາຍພົວພັນສາມຝ່າຍ ແລະ ຫຼາຍຝ່າຍໃນການໃຫ້ ຄຳປຶກສາ ແລະ ການແກ້ໄຂບັນຫາແຮງງານ (ແຜນພັດທະນາແຮງງານ ແລະ ສະ ຫວັດດິການສັງຄົມ 2011-2015, ໜ້າ 17-18).

ລັດມີນະໂຍບາຍສ້າງກອງທຶນເພື່ອສ້າງ ແລະ ພັດທະນາສົມມຸດຕະມາດໃຫ້ແກ່ຜູ້ອອກ ແຮງງານ, ແຫຼ່ງທຶນໄດ້ມາຈາກ: ງົບປະມານຂອງລັດໂດຍທັກເອົາ 1,5% ຂອງອາກອນເງິນ ເດືອນຂອງຜູ້ອອກແຮງງານໃນແຕ່ລະປີ.

ທຶນອື່ນໆ ທີ່ລະດົມໄດ້ຈາກພາຍໃນ ຫຼື ຕ່າງປະເທດ (ມາດຕາ 11)

(ບົ່ມແຜນພັດທະນາແຮງງານ ແລະ ສະຫວັດດິການສັງຄົມ. ກະຊວງແຮງງານ ແລະ ສະ ຫວັດດິການສັງຄົມ ປີ 2011)

ບົດທີ 12 ນະໂຍບາຍດ້ານຊັບພະຍາກອນ ແລະ ການປົກ ປັກຮັກສາສິ່ງແວດລ້ອມ

1. ສະພາບຊັບພະຍາກອນ ແລະ ສິ່ງແວດລ້ອມຢູ່ປະເທດເຮົາ

1.1 ຄວາມໝາຍຂອງຊັບພະຍາກອນ ແລະ ສິ່ງແວດລ້ອມ

ກ. ຄວາມໝາຍຂອງຊັບພະຍາກອນ

ຊັບພະຍາກອນແມ່ນທຸກສິ່ງທຸກຢ່າງທີ່ມີຢູ່, ດຳລົງຄົງຕົວຢູ່ໃນທຳມະຊາດ ແລະ ສັງຄົມໃນ
ຂອບເຂດປະເທດໃດໜຶ່ງ ຫຼື ໃນຂອບເຂດທົ່ວໂລກ ເຊິ່ງປະກອບດ້ວຍຊັບພະຍາກອນມະນຸດ ແລະ
ຊັບພະກອນທຳມະຊາດ.

ຊັບພະຍາກອນທຳມະຊາດແມ່ນສິ່ງທີ່ມີຊີວິດ ແລະ ບໍ່ມີຊີວິດທີ່ເກີດຂຶ້ນຕາມທຳມະຊາດ
ເຊັ່ນ: ດິນ, ນ້ຳ, ອາກາດ, ປ່າໄມ້, ຊີວະນາໆພັນ, ບໍ່ແຮ່, ຫີນ ແລະ ອື່ນໆ ເຊິ່ງເປັນເງື່ອນໄຂອັນ
ຈຳເປັນໃຫ້ແກ່ການດຳລົງຊີວິດຂອງປະຊາຊົນບັນດາເຜົ່າ ແລະ ການພັດທະນາເສດຖະກິດ-ສັງ
ຄົມຂອງຊາດ.

ຊັບພະຍາກອນທຳມະຊາດປະກອບດ້ວຍ 2 ປະເພດຄື: ຊັບພະຍາກອນທີ່ໃຊ້ໄດ້ບໍ່ໝົດ
ຈັກເທື່ອຖ້າຮູ້ນຳໃຊ້ຢ່າງຖືກຕ້ອງເຊັ່ນ: ດິນ, ນ້ຳ, ອາກາດ, ປ່າໄມ້, ຊີວະນາໆພັນ; ຊັບພະຍາ
ກອນທີ່ໃຊ້ແລ້ວໝົດໄປເຊັ່ນ: ບໍ່ແຮ່, ຫີນ ແລະ ອື່ນໆ .

ຂ. ຄວາມໝາຍຂອງສິ່ງແວດລ້ອມ

ສິ່ງແວດລ້ອມແມ່ນສິ່ງຕ່າງໆ ທີ່ຢູ່ອ້ອມຮອບຕົວເຮົາ ຫຼື ແມ່ນສິ່ງຕ່າງໆ ທີ່ຢູ່ອ້ອມຮອບສິ່ງ
ໃດສິ່ງໜຶ່ງ. ສິ່ງຕ່າງໆ ເຫຼົ່ານັ້ນແມ່ນ ພູມອາກາດ, ດິນ, ນ້ຳ, ປ່າໄມ້, ສັດນ້ຳ, ສັດປ່າ, ເຄື່ອງປ່າຂອງ
ດົງ ຫຼື ຊີວະນາໆພັນ; ບັນດາປາກົດການ ແລະ ເຫດການຕ່າງໆ ທາງສັງຄົມທີ່ມະນຸດສ້າງຂຶ້ນ.

ສິ່ງແວດລ້ອມແມ່ນຊັບພະສິ່ງທັງປວງທີ່ມີຊີວິດ ແລະ ບໍ່ມີຊີວິດ ເຊິ່ງເກີດຂຶ້ນຕາມທຳມະ
ຊາດເຊັ່ນ: ຄົນ, ສັດ, ພືດ, ດິນ, ນ້ຳ, ປ່າໄມ້, ຈຸລິນຊີ, ພູ, ຜາ, ບໍ່ແຮ່, ອາກາດເຊິ່ງສ້າງຄວາມດຸນ
ດ່ຽງຂອງລະບົບນິເວດວິທະຍາ. ສິ່ງທີ່ມະນຸດສ້າງຂຶ້ນຄື: ວັດຖຸບູຮານ, ຮ່ອງຮອຍປະຫວັດສາດ,
ເຂດຕົວເມືອງ, ເຂດຊົນນະບົດ, ສິ່ງປຸກສ້າງ... ເຊິ່ງເປັນສ່ວນປະກອບທີ່ສຳຄັນຂອງສິ່ງແວດ
ລ້ອມ.

ສິ່ງແວດລ້ອມທຳມະຊາດເປັນສິ່ງແວດລ້ອມທີ່ເກີດຂຶ້ນດ້ວຍຕົວຂອງມັນເອງບໍ່ມີໃຜສ້າງຂຶ້ນ, ມັນເກີດຂຶ້ນດ້ວຍກົດເກນຂອງທຳມະຊາດນັ້ນເອງ, ສິ່ງແວດລ້ອມທີ່ມີຊີວິດປະກອບດ້ວຍສິ່ງທີ່ມີຊີວິດ ແລະ ບໍ່ມີຊີວິດ.

ຕົວຢ່າງ:

- ສິ່ງແວດລ້ອມທີ່ມີຊີວິດໄດ້ແກ່: ຄົນ, ສັດ, ຕົ້ນໄມ້, ພືດ, ຈຸລິນຊີ ແລະ ອື່ນໆ ;
- ສິ່ງແວດລ້ອມທີ່ບໍ່ມີຊີວິດໄດ້ແກ່: ນ້ຳ, ອາກາດ, ແສງຕາເວັນ ແລະ ອື່ນໆ
- ສິ່ງແວດລ້ອມທີ່ມະນຸດສ້າງຂຶ້ນເປັນສິ່ງແວດລ້ອມທາງກາຍຍະພາບທີ່ສາມາດເບິ່ງເຫັນເຊັ່ນ: ບ້ານ, ເຮືອນ, ວັດວາອາຮາມ, ຖະໜົນ, ໂຮງຈັກໂຮງງານ, ທົ່ງນາ, ພື້ນຖານການຜະລິດ ແລະ ອື່ນໆ; ສິ່ງແວດລ້ອມທາງມະນຸດພາບເຊັ່ນ: ການຄົ້ນຄິດ, ຄວາມຮູ້ສຶກ, ຄວາມຊຶ່ງຈຳ ແລະ ອື່ນໆ .

1.2 ສະພາບຂອງຊັບພະຍາກອນ ແລະ ສິ່ງແວດລ້ອມ

ກ. ສະພາບຂອງຊັບພະຍາກອນ



ປ່າໄມ້



ເຂື່ອນໄຟຟ້ານ້ຳຈຸ້ມ

ປະເທດເຮົາເປັນປະເທດໜຶ່ງ ທີ່ມີຄວາມອຸດົມສົມບູນໄປດ້ວຍຊັບພະຍາກອນທຳມະຊາດ ເຊັ່ນ: ດິນ, ທຶນ, ແຮ່ທາດ, ນ້ຳ, ປ່າໄມ້, ສັດ ແລະ ອື່ນໆ. ບັນດາຊັບພະຍາກອນດັ່ງກ່າວໄດ້ຖືກຂຸດຄົ້ນ ແລະ ນຳໃຊ້ຢ່າງຫຼວງຫຼາຍ. ຕາມການສຳຫຼວດເຫັນວ່າໃນປະຈຸບັນເນື້ອທີ່ປ່າໄມ້ທັງໝົດມີ ປະມານ 9,800,000 ເຮັກຕາເຊິ່ງເທົ່າກັບ 41,40% ຂອງເນື້ອທີ່ທັງໝົດໃນທົ່ວປະເທດ, ສັດປ່າ ແລະ ສັດນ້ຳທັງໝົດໄດ້ຫຼຸດລົງ, ສັດບາງຊະນິດກໍອາດຈະສູນພັນໄປ, ແຮ່ທາດຖືກສຳຫຼວດ ແລະ ຂຸດຄົ້ນຢ່າງກ້ວາງຂວາງ, ພະລັງແຮງນ້ຳຖືກນຳໃຊ້ເຂົ້າໃນ ໂຄງການຊົນລະປະທານ ແລະ ພະລັງງານໄຟຟ້ານ້ຳຕົກ (ສ້າງເຂື່ອນໄຟຟ້າ) ຫຼາຍແຫ່ງ ແຕ່ປະລິມານນ້ຳມີການປ່ຽນແປງ, ເກີດ

ມີໄຟແຫ້ງແລ້ງ ແລະ ໄຟນ້ຳຖ້ວມເຊິ່ງກໍ່ຜົນເສຍຫາຍຕໍ່ເສດຖະກິດແຫ່ງຊາດ ແລະ ຊີວິດການ ເປັນຢູ່ຂອງປະຊາຊົນບໍ່ໜ້ອຍ.

ຂ. ສະພາບຂອງສິ່ງແວດລ້ອມ

ປະເທດເຮົາເປັນປະເທດທີ່ມີສິ່ງແວດລ້ອມທຳມະຊາດຊຽວສົດໃສ ປົກຄຸມໄປດ້ວຍປ່າໄມ້ ໂດຍໄດ້ຮັບການຍອມຮັບຈາກຫຼາຍປະເທດວ່າ: ສ.ປ.ປ ລາວ ເປັນປະເທດທີ່ໜ້າຢູ່, ມີສະຖານລະ ພາບທາງດ້ານການເມືອງ, ມີຄວາມສະຫງົບ, ຄວາມເປັນລະບຽບຮຽບຮ້ອຍທາງສັງຄົມ, ມີອາ ກາດສົດໃສ ແລະ ບໍ່ມີມົນລະພິດ...

2. ນະໂຍບາຍຊັບພະຍາກອນ ແລະ ປົກປັກຮັກສາສິ່ງແວດລ້ອມ

2.1 ເພີ່ມທະວີວຽກງານຄຸ້ມຄອງຂອງລັດ

ການປົກປັກຮັກສາສິ່ງແວດລ້ອມ ແມ່ນທຸກການເຄື່ອນໄຫວທີ່ປະກອບສ່ວນເຂົ້າໃນການ ຮັກສາສິ່ງແວດລ້ອມບໍ່ໃຫ້ຖືກທຳລາຍ, ເຮັດໃຫ້ສິ່ງແວດລ້ອມປອດໃສ, ປາສະຈາກມົນລະພິດບໍ່ ສົ່ງຜົນສະທ້ອນອັນບໍ່ດີຕໍ່ສຸຂະພາບຂອງຄົນ, ສັດ, ພືດ ແລະ ມີຄວາມສົມດຸນຂອງລະບົບນິເວດ ວິທະຍາ ດັ່ງນັ້ນ, ພັກ-ລັດເຮົາຈຶ່ງໄດ້ວາງຫຼັກການພື້ນຖານ ເພື່ອໃຫ້ບຸກຄົນໄດ້ປະຕິບັດດັ່ງນີ້:

- ເອົາການປ້ອງກັນສິ່ງແວດລ້ອມເປັນວຽກງານຕົ້ນຕໍ, ເອົາການແກ້ໄຂ ແລະ ບູລະນະຟື້ນຟູ ສິ່ງແວດລ້ອມເປັນວຽກງານສຳຄັນ.

- ການວາງແຜນພັດທະນາເສດຖະກິດ-ສັງຄົມແຫ່ງຊາດ ຕ້ອງມີແຜນການປົກປັກຮັກສາສິ່ງ ແວດລ້ອມ ແລະ ຊັບພະຍາກອນທຳມະຊາດ.

- ພົນລະເມືອງທຸກຄົນ, ທຸກອົງການຈັດຕັ້ງຢູ່ໃນປະເທດຕ້ອງມີພັນທະໃນການປົກປັກຮັກສາ ສິ່ງແວດລ້ອມ

- ຜູ້ກໍ່ຄວາມເສຍຫາຍຕໍ່ສິ່ງແວດລ້ອມຕ້ອງມີຄວາມຮັບຜິດຊອບຕໍ່ໜ້າກົດໝາຍ
- ຮູ້ນຳໃຊ້ຊັບພະຍາກອນທຳມະຊາດ, ວັດຖຸດິບ ແລະ ພະລັງງານຢ່າງປະຢັດ
- ຫຼຸດຜ່ອນບັນດາມົນລະຜິດສິ່ງເສດເຫຼືອ ເພື່ອການພັດທະນາແບບຍືນຍົງ (ມາດຕາ5).

2.2 ປ້ອງກັນ, ສະກັດກັ້ນ ແລະ ພັດທະນາສິ່ງແວດລ້ອມທຳມະຊາດແບບຍືນຍົງ

ການປ້ອງກັນສິ່ງແວດລ້ອມ ແມ່ນການເຄື່ອນໄຫວສະກັດກັ້ນທຸກເຫດການທີ່ຈະເກີດຂຶ້ນ ແລະ ພວມເກີດຂຶ້ນ ເຊິ່ງເປັນສາເຫດເຮັດໃຫ້ສິ່ງແວດລ້ອມສັງຄົມ ແລະ ທຳມະຊາດຖືກທຳລາຍ ແລະ ເສື່ອມໂຊມລົງ

ການແກ້ໄຂບັນຫາສິ່ງແວດລ້ອມແມ່ນການສະກັດກັ້ນ ແລະ ຕ້ານເຫດການທີ່ເກີດຂຶ້ນ ໄປຄູ່ກັບການປົວແປງ ແລະ ບູລະນະສິ່ງທີ່ໄດ້ຮັບຜົນສະທ້ອນຈາກເຫດການດັ່ງກ່າວໃຫ້ຄືນ ສູ່ສະພາບເດີມ.

ລັດຊື້ນໍາ ແລະ ສິ່ງເສີມການປົກປັກຮັກສາສິ່ງແວດລ້ອມ ດ້ວຍການເຜີຍແຜ່ຂໍ້ມູນຂ່າວ ສານ, ສ້າງຈິດສໍານຶກຄວາມຮັບຮູ້ ແລະ ສຶກສາອົບຮົມພົນລະເມືອງເຫັນໄດ້ຄວາມສໍາຄັນຂອງສິ່ງ ແວດລ້ອມໃນການດໍາລົງຊີວິດ, ປຸກລະດົມຊຸກຍູ້ໃນການປະຕິບັດນະໂຍບາຍ ແລະ ລະບຽບກົດ ໝາຍກ່ຽວກັບສິ່ງແວດລ້ອມຢ່າງເຂັ້ມງວດ; ພົນລະເມືອງລາວ, ຊາວຕ່າງດ້າວ, ຄົນທີ່ບໍ່ມີສັນຊາດ ແລະ ຄົນຕ່າງປະເທດທີ່ດໍາເນີນການຜະລິດ ຫຼື ເຄື່ອນໄຫວວຽກງານໃດໜຶ່ງລ້ວນແຕ່ມີພັນທະໃນ ການປົກປັກຮັກສາສິ່ງແວດລ້ອມ (ມາດຕາ4).

ການຄຸ້ມຄອງສິ່ງແວດລ້ອມແບບຍືນຍົງ ແມ່ນການພັດທະນາທີ່ມີການວາງແຜນຢ່າງລະ ອງດໂດຍເອົາການປົກປັກຮັກສາສິ່ງແວດລ້ອມ ໄປພ້ອມກັບການສ້າງສາພັດທະນາເສດຖະກິດ- ສັງຄົມຢ່າງມີການໄລ່ລຽງ, ມີການນໍາໃຊ້ຊັບພະຍາກອນທໍາມະຊາດຢ່າງລະມັດລະວັງຈໍາກັດຜົນ ກະທົບຕໍ່ລະບົບນິເວດໃຫ້ໜ້ອຍທີ່ສຸດ ແລະ ໃຫ້ນໍາໃຊ້ໄດ້ຢ່າງຍາວນານ.

2.3 ນໍາໃຊ້ເຕັກໂນໂລຢີທີ່ທັນສະໄໝເຂົ້າໃນການຊຸດຄົ້ນ ແລະ ຈໍາກັດຂີ້ເຫຍື້ອ, ມົນລະພິດ



ຄັດເລືອກຂີ້ເຫຍື້ອ



ຖິ້ມຂີ້ເຫຍື້ອໃສ່ໄຖ່

ໃນການຜະລິດ, ການດໍາເນີນທຸລະກິດຕ້ອງນໍາໃຊ້ເຕັກໂນໂລຢີທີ່ກ້າວໜ້າແທດເໝາະກັບ ສະພາບຄວາມເປັນຈິງທາງດ້ານເສດຖະກິດ-ສັງຄົມ, ມີຜົນກະທົບຕໍ່ສິ່ງແວດລ້ອມໜ້ອຍທີ່ສຸດ,ປະ ຕິບັດໃຫ້ໄດ້ຕາມມາດຕະຖານເຕັກນິກ ທີ່ຂະແໜງການກ່ຽວຂ້ອງວາງອອກຢ່າງເຂັ້ມງວດ. ການ

ນຳເຂົ້າ ແລະ ການຖ່າຍທອດເຕັກໂນໂລຢີທີ່ພົວພັນເຖິງການປົກປັກຮັກສາສິ່ງແວດລ້ອມຕ້ອງໄດ້ຮັບການອະນຸຍາດຈາກຂະແໜງການທີ່ກ່ຽວຂ້ອງ.

2.4 ເປີດກ້ວາງການຄົ້ນຄວ້າວິທະຍາສາດ-ເຕັກໂນໂລຢີ ແລະ ການຮ່ວມມືສາກົນ

ລັດສິ່ງເສີມການພົວພັນຮ່ວມມືກັບຕ່າງປະເທດ ແລະ ບັນດາອົງການຈັດຕັ້ງສາກົນກ່ຽວກັບວຽກງານປົກປັກຮັກສາສິ່ງແວດລ້ອມ ເພື່ອຍາດແຍ່ງເອົາການຊ່ວຍເຫຼືອ, ແລກປ່ຽນບົດຮຽນ, ກໍ່ສ້າງ ແລະ ຍົກລະດັບຄວາມຮູ້ຄວາມສາມາດໃຫ້ແກ່ພະນັກງານກ່ຽວກັບການຄົ້ນຄວ້ານຳໃຊ້ວິທະຍາສາດເຕັກໂນໂລຢີທີ່ກ້າວໜ້າ, ເຂົ້າຮ່ວມໃນການເຄື່ອນໄຫວສາກົນກ່ຽວກັບການປ້ອງກັນ ແລະ ແກ້ໄຂບັນຫາສິ່ງແວດລ້ອມເຂັ້ມງວດ.

3. ຄວາມຮັບຜິດຊອບຂອງພົນລະເມືອງຕໍ່ກັບຊັບພະຍາກອນ ແລະ ປົກປ້ອງສິ່ງແວດ

ລັດຖະທຳມະນູນແຫ່ງ ສປປ. ລາວໄດ້ກຳນົດວ່າ ທຸກອົງການຈັດຕັ້ງ ແລະ ພົນລະເມືອງທຸກຄົນຕ້ອງປົກປັກຮັກສາສິ່ງແວດລ້ອມ, ປົກປັກຮັກສາຊັບພະຍາກອນທຳມະຊາດ: ໜ້າດິນ, ພື້ນດິນ, ປ່າໄມ້, ສັດ, ແຫຼ່ງນ້ຳ ແລະ ອາກາດ (ມາດຕາ 19). ບຸກຄົນ ແລະ ການຈັດຕັ້ງລ້ວນແຕ່ມີພັນທະໃນການປົກປັກຮັກສາຊັບພະຍາກອນທຳມະຊາດ.

ດັ່ງນັ້ນ, ບຸກຄົນ ແລະ ອົງການຈັດຕັ້ງມີຄວາມຮັບຜິດຊອບຕໍ່ຊັບພະຍາກອນທຳມະຊາດ ແລະ ປົກປັກຮັກສາສິ່ງແວດລ້ອມດັ່ງນີ້:

- ຕ້ອງປະຕິບັດຕາມກົດໝາຍວ່າດ້ວຍທີ່ດິນ, ກົດໝາຍປ່າໄມ້, ກົດໝາຍວ່າດ້ວຍນ້ຳ, ກົດໝາຍວ່າດ້ວຍບໍ່ແຮ່, ກົດໝາຍວ່າດ້ວຍກະສິກຳ ແລະ ກົດໝາຍອື່ນໆທີ່ກ່ຽວຂ້ອງ.
- ຕ້ອງປະຕິບັດຕາມລະບຽບກົດໝາຍ ແລະ ມາດຕະການຕ່າງໆ ທີ່ຂະແໜງການທີ່ກ່ຽວຂ້ອງ, ອຳນາດການປົກຄອງທ້ອງຖິ່ນທີ່ກ່ຽວຂ້ອງວາງ ອອກຢ່າງເຂັ້ມງວດ
- ບຸກລະດົມ ປະຊາຊົນ ແລະ ອົງການຈັດຕັ້ງຕ່າງໆ ປະກອບສ່ວນທາງດ້ານສະຕິປັນຍາ, ແຮງງານທຶນຮອນ, ພາຫະນະ, ອຸປະກອນຕ່າງໆ ທີ່ຈຳເປັນເພື່ອປ້ອງກັນ ແລະ ຕ້ານໄພພິບັດ
- ຄວບຄຸມມົນລະພິດສຳລັບ ຜູ້ທີ່ດຳເນີນການຜະລິດ, ທຸລະກິດຄວບຄຸມມົນລະພິດໃຫ້ໄດ້ຕາມມາດຕະຖານຄຸນນະພາບສິ່ງແວດລ້ອມທີ່ກຳນົດໄວ້.
- ປະກອບສ່ວນຢ່າງຕັ້ງໜ້າທາງດ້ານສະຕິປັນ ຍາ, ແຮງງານ, ທຶນຮອນ ແລະ ວັດຖຸອຸປະກອນຕ່າງໆ ເຂົ້າໃນການຟື້ນຟູສິ່ງແວດລ້ອມທີ່ຖືກທຳລາຍ ແລະ ເສື່ອມໂຊມນັ້ນ.

ອະທິບາຍຄໍາສັບ:

- ຊັບພະຍາກອນ : ແມ່ນທຸກສິ່ງທຸກຢ່າງທີ່ມີຢູ່, ດໍາລົງຄົງຕົວຢູ່ໃນທຳມະຊາດ ແລະ ສັງຄົມໃນຂອບເຂດປະເທດໃດໜຶ່ງ ຫຼືໃນຂອບເຂດທົ່ວໂລກເຊິ່ງປະກອບດ້ວຍຊັບພະຍາກອນມະນຸດ ແລະ ຊັບພະຍາກອນທຳມະຊາດ.
- ລະບົບນິເວດ : ທີ່ຢູ່ອາໄສຂອງສິ່ງທີ່ມີຊີວິດ ແລະ ສິ່ງທີ່ບໍ່ມີຊີວິດ (ພືດ, ສັດ, ຈຸລິນຊີ, ພູມອາກາດ, ດິນ, ພູມສັນຖານ)
- ມົນລະພິດ : ສະພາວະສິ່ງແວດລ້ອມທີ່ມີການປ່ຽນແປງທາງວັດຖຸ, ຊີວະ ແລະ ເຄມີຍ້ອນມີສານ ຫຼື ທາດຕ່າງໆ ເຈືອປົນຢູ່ໃນນໍ້າ, ດິນ, ອາກາດເກີນມາດຕະຖານຄຸນນະພາບສິ່ງແວດລ້ອມທີ່ໄດ້ກຳນົດໄວ້ ເຊິ່ງເຮັດໃຫ້ສິ່ງແວດລ້ອມເປັນພິດ.

ຄໍາຖາມ

1. ຊັບພະຍາກອນແມ່ນຫຍັງ ແລະ ປະກອບມີພາກສ່ວນໃດແດ່?
2. ສິ່ງແວດລ້ອມແມ່ນຫຍັງ ແລະ ມີສ່ວນປະກອບແນວໃດ?
3. ຊັບພະຍາກອນ ແລະ ສິ່ງແວດລ້ອມມີການພົວພັນກັນແນວໃດ?
4. ການປົກປັກຮັກສາສິ່ງແວດລ້ອມແມ່ນຫຍັງ ແລະ ດ້ວຍເຫດໃດ?
5. ເພື່ອປົກປັກຮັກສາສິ່ງແວດລ້ອມໄດ້ດີຕ້ອງນຳໃຊ້ວິທີການ ແລະ ມາດຕະການແນວໃດ?
6. ທຸກອົງການຈັດຕັ້ງ ແລະ ພົນລະເມືອງລາວຄວນມີພັນທະແນວໃດ?

ບົດເຝິກຫັດ:

1. ນັກຮຽນມີສ່ວນຮັບຜິດຊອບແນວໃດ ຕໍ່ກັບການປົກປ້ອງຊັບພະຍາກອນທຳມະຊາດ ແລະ ສິ່ງແວດລ້ອມ? (ອະທິບາຍ)
2. ພັກ-ລັດຖະບານເຮົາໄດ້ວາງແຜນປົກປ້ອງຊັບພະຍາກອນທຳມະຊາດ ແລະ ສິ່ງແວດລ້ອມແນວໃດ? (ອະທິບາຍ)

ເອກກະສານອ່ານເພີ່ມ

**ສິດ, ໜ້າທີ່ຂອງໜ່ວຍງານຄຸ້ມຄອງ-ກວດກາສິ່ງແວດລ້ອມຂອງກະຊວງຊັບພະຍາກອນ
ທຳມະຊາດ ແລະ ສິ່ງແວດລ້ອມມີດັ່ງນີ້:**

- 1) ສ້າງ ແລະ ຈັດຕັ້ງປະຕິບັດແຜນການ, ລະບຽບການກ່ຽວກັບການປົກປັກຮັກສາສິ່ງແວດລ້ອມ.
- 2) ຄົ້ນຄວ້າວິໄຈ ແລະ ຊອກຫາວິທີການປ້ອງກັນ, ແກ້ໄຂບັນຫາ ແລະ ບູລະນະພື້ນພູສິ່ງແວດລ້ອມທີ່ຕິດພັນກັບຂະແໜງການຂອງຕົນ ໂດຍນຳໃຊ້ຄວາມກ້າວໜ້າທາງດ້ານວິທະຍາສາດ-ເຕັກໂນໂລຢີ.
- 3) ແນະນຳໃຫ້ໂຄງການພັດທະນາ ແລະ ກິດຈະການຕ່າງໆທີ່ຂຶ້ນກັບຂະແໜງການຂອງຕົນເຮັດປະເມີນຜົນກະທົບຕໍ່ສິ່ງແວດລ້ອມ.
- 4) ຕິດຕາມກວດກາການຈັດຕັ້ງປະຕິບັດລະບຽບກົດໝາຍກ່ຽວກັບການປົກປັກຮັກສາສິ່ງແວດລ້ອມ
- 5) ສະເໜີໃຫ້ການຈັດຕັ້ງທີ່ມີສິດອຳນາດສັງເກດແກ້, ໂຈະ, ຍົກຍ້າຍ ຫຼື ຍຸບເລີກກິດຈະການໃດໜຶ່ງໃນຂະແໜງການຂອງຕົນທີ່ກໍ່ໃຫ້ເກີດຜົນສະທ້ອນອັນບໍ່ດີຕໍ່ສຸຂະພາບຊີວິດ “ຂອງຄົນ, ສັດ, ພືດ ແລະ ສິ່ງແວດລ້ອມ.
- 6) ລາຍງານ, ເຂົ້າຮ່ວມ, ປຶກສາຫາລື ແລະ ແລກປ່ຽນຄວາມຄິດເຫັນກ່ຽວກັບວຽກງານສິ່ງແວດລ້ອມກັບທຸກພາກສ່ວນທີ່ກ່ຽວຂ້ອງເພື່ອແກ້ໄຂບັນຫາສິ່ງແວດລ້ອມ.
- 7) ກໍ່ສ້າງ ແລະ ຍົກລະດັບພະນັກງານວິຊາການດ້ານສິ່ງແວດລ້ອມ, ສຶກສາອົມ ແລະ ສ້າງຈິດສຳນຶກດ້ານສິ່ງແວດລ້ອມໃຫ້ທຸກພາກສ່ວນ.
- 8) ຈັດຕັ້ງເຜີຍແຜ່, ສັງລວມ ແລະ ຕີລາຄາຂໍ້ມູນຂ່າວສານກ່ຽວກັບສິ່ງແວດລ້ອມ ແລະ ຊັບພະຍາກອນທຳມະຊາດ.
- 9) ພົວພັນ ແລະ ຮ່ວມມືກັບສາກົນໃນວຽກງານປົກປັກຮັກສາສິ່ງແວດລ້ອມ (ມາດຕາ 37).

ສິດ ແລະ ໜ້າທີ່ຂອງໜ່ວຍງານຄຸ້ມຄອງຂັ້ນແຂວງ ແລະ ເມືອງຄືດັ່ງນີ້:

- 1) ສ້າງ ແລະ ຈັດຕັ້ງປະຕິບັດແຜນການ, ລະບຽບການກ່ຽວກັບການປົກປັກສິ່ງແວດລ້ອມພາຍໃນທ້ອງຖິ່ນຂອງຕົນໂດຍອີງໃສ່ແຜນການລວມ ແລະ ລະບຽບການລວມທີ່ຂັ້ນເທິງວາງອອກ.

- 2) ຄົ້ນຄວ້າວິໄຈ ແລະ ຊອກຫາວິທີການປ້ອງກັນ, ແກ້ໄຂບັນຫາ ແລະ ບູລະນະພື້ນຟູສິ່ງແວດລ້ອມທີ່ຕິດພັນກັບຂະແໜງການຂອງຕົນ ໂດຍນຳໃຊ້ຄວາມກ້າວໜ້າທາງດ້ານວິທະຍາສາດ-ເຕັກໂນໂລຢີ.
- 3) ລາຍງານ, ເຂົ້າຮ່ວມ, ປຶກສາຫາລື ແລະ ແລກປ່ຽນຄວາມຄິດເຫັນກ່ຽວກັບວຽກງານສິ່ງແວດລ້ອມກັບທຸກພາກສ່ວນທີ່ກ່ຽວຂ້ອງເພື່ອແກ້ໄຂບັນຫາສິ່ງແວດລ້ອມ.
- 4) ຕິດຕາມກວດກາການຈັດຕັ້ງປະຕິບັດລະບຽບກົດໝາຍ, ດຳລັດ, ຂໍ້ກຳນົດກົດລະບຽບຕ່າງໆກ່ຽວກັບການປົກປັກຮັກສາສິ່ງແວດລ້ອມ
- 5) ຮັບ, ແກ້ໄຂຄຳສະເໜີຂອງປະຊາຊົນ ແລະ ພາກສ່ວນຕ່າງໆກ່ຽວກັບສິ່ງແວດລ້ອມ
- 6) ສະເໜີໃຫ້ການຈັດຕັ້ງທີ່ມີສິດອຳນາດສັງເກດແກ້, ໂຈະ, ຍົກຍ້າຍ ຫຼື ຍຸບເລີກກິດຈະການໃດໜຶ່ງໃນຂະແໜງການຂອງຕົນທີ່ກໍ່ໃຫ້ເກີດຜົນສະທ້ອນອັນບໍ່ດີຕໍ່ສຸຂະພາບ, ຊີວິດຂອງຄົນ, ສັດ, ພືດ ແລະ ສິ່ງແວດລ້ອມ.
- 7) ເກັບກຳ, ສັງລວມ, ຄົ້ນຄວ້າ, ເຜີຍແຜ່ຂໍ້ມູນຂ່າວສານກ່ຽວກັບສິ່ງແວດລ້ອມ ແລະ ຊັບພະຍາກອນທຳມະຊາດ.
- 8) ກໍ່ສ້າງ ແລະ ຍົກລະດັບພະນັກງານວິຊາການດ້ານສິ່ງແວດລ້ອມ, ສຶກສາອົມ ແລະ ສ້າງຈິດສຳນຶກດ້ານສິ່ງແວດລ້ອມໃຫ້ແກ່ປະຊາຊົນ ແລະ ທຸກພາກສ່ວນ.
- 9) ປະຕິບັດສິດ ແລະ ໜ້າທີ່ອື່ນໆກ່ຽວກັບການປົກປັກຮັກສາສິ່ງແວດລ້ອມຕາມການມອບໝາຍຂອງຂັ້ນເທິງ ແລະ ຕາມລະບຽບກົດໝາຍທີ່ກຳນົດໄວ້ (ມາດຕາ 38-39).

ການປ້ອງກັນ ແລະ ສະກັດກັ້ນຈາກການກໍ່ສ້າງ ແລະ ສ້ອມແປງ

ບຸກຄົນ ແລະ ການຈັດຕັ້ງທີ່ດຳເນີນການກໍ່ສ້າງ ຫຼື ການສ້ອມແປງເຊັ່ນ: ຖະໜົນຫີນທາງ, ຂົວ, ລະບົບນ້ຳປະປາ, ການສ້ອມແປງ, ການອັດສິດ, ຕາໜ່າງຄົມມະນາຄົມ, ໄຟຟ້າ ແລະ ສິ່ງປຸກສ້າງຕ່າງໆ ຕ້ອງມີວິທີການປ້ອງກັນອັນຕະລາຍທີ່ຈະເກີດຂຶ້ນ, ຕ້ອງມີມາດຕະການສະກັດກັ້ນ ແລະ ແກ້ໄຂບັນຫາທີ່ກໍ່ໃຫ້ເກີດມີຄວັນ, ຜຸ່ນລະອອງ, ຄວາມສິ້ນສະເທືອນສູງ, ແສງ, ສີ, ກິ່ນ, ສິ່ງເສດເຫຼືອ ແລະ ກົດຂວາງຕ່າງໆໃຫ້ໄດ້ຕາມມາດຕະຖານ, ລະບຽບການທີ່ຂະແໜງການ ແລະ ອົງການຄຸ້ມຄອງກວດກາສິ່ງແວດລ້ອມວາງອອກ (ມາດຕາ10).

(ຄັດຈາກປຶ້ມສຶກສາສິ່ງແວດລ້ອມສຳລັບວິທະຍາໄລວິທະຍາສາດພື້ນຖານ. ມຊ ປີ 2002)

ບົດທີ 13 ນະໂຍບາຍການສຶກສາ, ວິທະຍາສາດເຕັກໂນໂລຊີ ແລະ ວັດທະນະທຳ

1. ນະໂຍບາຍການສຶກສາ

1.1 ຄວາມໝາຍຂອງການສຶກສາ

ການສຶກສາແມ່ນວິທີຖ່າຍທອດຄວາມຮູ້, ທັດສະນະຄະຕິ, ຄວາມປະພຶດ ແລະ ວັດທະນະທຳທີ່ເປັນມໍລະດົກຂອງສັງຄົມ ຈາກຄົນຮຸ່ນເກົ່າສູ່ຄົນຮຸ່ນໃໝ່ ເພື່ອໃຫ້ເຍົາວະຊົນມີຄວາມຮູ້, ຄວາມສາມາດ ແລະ ພັດທະນາແນວຄິດໃຫ້ເຂົ້າໃຈສັງຄົມ, ທັງສາມາດປັບຕົວເຂົ້າກັບສະພາບແວດລ້ອມຂອງສັງຄົມ.

ການສຶກສາແມ່ນຂະບວນວິວັດແຫ່ງການຮຽນຮູ້ ສຶກສາອົບຮົມທາງດ້ານການເມືອງ, ແນວຄິດ, ຄຸນລິມະທັດ, ສະຕິປັນຍາ, ສິລະປະ, ພະລະ ແລະ ການອອກແຮງງານ ເຊິ່ງມີໜ້າທີ່ຕົ້ນຕໍໃນການສະໜອງຄວາມຮູ້, ຄວາມສາມາດຢ່າງຮອບດ້ານແກ່ປະຊາຊົນລາວບັນດາເຜົ່າຢ່າງຕໍ່ເນື່ອງ ເພື່ອສ້າງເງື່ອນໄຂໃຫ້ພົນລະເມືອງລາວທຸກຄົນໄດ້ພັດທະນາຕົນເອງຢູ່ໃນສັງຄົມຢ່າງມີປະສິດທິພາບຕາມສິດ ແລະ ພັນທະຂອງຕົນ.

1.2 ຄວາມສຳຄັນຂອງການສຶກສາ

ການສຶກສາມີຄວາມໝາຍກວ້າງຂວາງກວ່າການໄປໂຮງຮຽນ, ການຮຽນໜັງສື, ການຖ່າຍທອດຄວາມຮູ້ ແລະ ປະສົບການຕ່າງໆຂອງມະນຸດ. ເພື່ອຢາກເສີມສ້າງຄວາມຮູ້, ສະຕິປັນຍາ ແລະ ຄວາມສາມາດສູງຂຶ້ນເລື້ອຍໆນັ້ນ, ການສຶກສາ ຈຶ່ງມີຄວາມສຳຄັນເຮັດໃຫ້ບຸກຄົນມີຄວາມສາມາດ, ຄວາມຮູ້ທາງດ້ານວິຊາສະເພາະ, ວິຊາການ, ຄວາມສະຫງວນສະຫຼາດ, ພາລະນາໄມທັງກາຍ ແລະ ຈິດໃຈ, ມີຄວາມກ້າວໜ້າທາງສັງຄົມ, ເຊິ່ງສາມາດພັດທະນາຕົນເອງເພື່ອປະກອບສ່ວນເຂົ້າໃນການພັດທະນາສັງຄົມກໍຕົປະເທດຊາດ.

ການສຶກສາ ແມ່ນຄວາມພະຍາຍາມຂອງສ່ວນບຸກຄົນທີ່ກຳນົດແນວທາງຂອງວິວັດທະນາການໃຫ້ສອດຄ່ອງກັບອຸດົມຄະຕິຂອງຕົນ ຫຼັງຈາກການຮຽນຮູ້ຈາກພໍ່ແມ່, ຍາດພີ່ນ້ອງ ແລະ ຄົນອື່ນໆ ພາຍໃນຄອບຄົວແລ້ວຍັງໄດ້ຮຽນຮູ້, ສັງສອນຈາກໂຮງຮຽນຂັ້ນຕ່າງໆເຊັ່ນ: ອະນຸບານ, ປະຖົມ, ມັດທະຍົມຕົ້ນ, ມັດທະຍົມສົມບູນ ແລະ ມະຫາວິທະຍາໄລລວມທັງການຮຽນທີ່ບໍ່ເປັນທາງການ ຫຼື ການຮຽນຮູ້ທາງສັງຄົມ ເພື່ອປະກອບອາຊີບທີ່ເໝາະສົມ.

1.3 ທິດທາງໃນການພັດທະນາລະບົບການສຶກສາແຫ່ງຊາດ

ເພື່ອເຮັດໃຫ້ປະເທດເຮົາກ້າວໜ້າກັບກະແສລວມຂອງການພັດທະນາໃນໂລກຈຶ່ງມີຄວາມຈຳເປັນຕ້ອງພັດທະນາການສຶກສາໃຫ້ມີຄຸນນະພາບດີຂຶ້ນໂດຍອີງຕາມບາງທິດທາງລວມ ແລະ ທິດທາງສະເພາະທີ່ໄດ້ກຳນົດໄວ້ດັ່ງນີ້:

ທິດທາງລວມ

ປັບປຸງຫຼັກສູດການຮຽນ-ການສອນ

- ແກ້ໄຂບັນຫາການຂາດຄູ ແລະ ຄູທີ່ບໍ່ໄດ້ມາດຖານ
- ເຊີດຊູບົດບາດ ແລະ ປະຕິບັດນະໂຍບາຍຕໍ່ຄູ-ອາຈານຢ່າງເໝາະສົມ
- ປັບປຸງວຽກງານທໍາສະໝຸດ, ການສະໜອງຂໍ້ມູນຂ່າວສານ, ການສະໜອງປຶ້ມຫຼັກສູດການຮຽນ-ການສອນ

- ລົງທຶນໃສ່ການສ້າງພື້ນຖານໂຄງລ່າງຂອງການສຶກສາເຊັ່ນ: ສູນເຝິກງານ, ຫ້ອງທົດລອງອຸປະກອນເຕັກນິກ, ຕຶກ, ອາຄານ, ສະຖານທີ່ ແລະ ອື່ນໆ

- ສ້າງເງື່ອນໄຂ ແລະ ຊຸກຍູ້ໃຫ້ພາກສ່ວນເອກະຊົນ, ພໍ່ແມ່ນັກຮຽນ ແລະ ຄົນມີສ່ວນຮ່ວມໃນການພັດທະນາການສຶກສານັບມື້ນັບຫຼາຍກວ່າເກົ່າ.

- ຂະຫຍາຍໂຮງຮຽນເອກະຊົນ ແລະ ຖືເອົາໂຮງຮຽນດັ່ງກ່າວເປັນສ່ວນໜຶ່ງທີ່ສຳຄັນຂອງລະບົບການສຶກສາແຫ່ງຊາດ.

- ສ້າງໂອກາດ ແລະ ເງື່ອນໄຂໃຫ້ລູກຫຼານຂອງພະນັກງານ ແລະ ປະຊາຊົນທີ່ທຸກຍາກຂາດເຂີນເຊັ່ນ: ເພດຍິງ ແລະ ຊົນເຜົ່າໄດ້ເຂົ້າໂຮງຮຽນຫຼາຍຂຶ້ນໃນທຸກຊັ້ນຮຽນ.

ທິດທາງສະເພາະ

ກ. ຍົກສູງຄຸນນະພາບການສຶກສາ

ລັດໄດ້ເອົາໃຈໃສ່ປັບປຸງຄຸນນະພາບການສຶກສາເປັນສຳຄັນ ເພື່ອພັດທະນາຊັບພະຍາກອນມະນຸດໃຫ້ມີຄວາມຮູ້ຄວາມສາມາດ ແລະ ເພື່ອໃຫ້ຄຸນນະພາບການສຶກສາຫຍັບມ້ເຂົ້າຫາສາ ກິນເທື່ອລະກ້າວ ໂດຍສະເພາະ ແມ່ນເນັ້ນເຖິງຫຼັກສູດໃນແຕ່ລະຊັ້ນ ແລະ ແຕ່ລະສາຍຮຽນ. ນອກນັ້ນພັກ-ລັດ ໄດ້ສົ່ງເສີມນັ້ນນັກຮຽນເກັ່ງ, ນັກຮຽນທີ່ມີພອນສະຫວັນພິເສດ ເພື່ອຊຸດຄົ້ນທ່າແຮງບົ່ມຊ້ອນຂອງຊັບພະຍາກອນມະນຸດໃຫ້ທຽບເທົ່າກັບສາກົນ ໂດຍຈັດໃຫ້ມີການສອນເສັ້ນນັກຮຽນເກັ່ງຂັ້ນມ.7 ທົ່ວປະເທດທີ່ນະຄອນຫຼວງວຽງຈັນໃນວິຊາ: ຄະນິດສາດ, ພາສາລາວ, ວັນນະຄະດີ, ພິຊິກສາດ ແລະ ເຄມີສາດ.

ບັນຫາສໍາຄັນປະການໜຶ່ງອີກແມ່ນການປຸກລະດົມ, ສົ່ງເສີມຄູ ແລະ ນັກຮຽນແຂ່ງຂັນ ກັນສິດສອນ ແລະ ຮ້າຮຽນຕາມ 3 ຂໍ້ແຂ່ງຂັນທີ່ກະຊວງສຶກສາທິການ ແລະ ກິລາວາງອອກຄື:

(1) ສອນດີ ແລະ ຮຽນເກັ່ງ, (2) ຕ້ານປາກົດການຫຍໍ້ຫໍ້, (3) ສ້າງສິ່ງແວດລ້ອມທີ່ດີໃນໂຮງຮຽນ, ສູນ, ສະຖາບັນການສຶກສາ ແລະ ກິລາ; ສ້າງຂະບວນການແຂ່ງຂັນຮຽນດີ, ຮຽນເກັ່ງ ແລະ ສ້າງ ໂຮງຮຽນຕົວແບບ ເພື່ອຄັດເລືອກນັກຮຽນເກັ່ງເຂົ້າແຂ່ງຂັນ ລະດັບພາກພື້ນ ແລະ ສາກົນ. ພ້ອມ ກັນນັ້ນກໍຕ້ອງຈັດເຝິກອົບຮົມຄູສຶກສານິເທດ ໄປພ້ອມກັບການຮົບຮົມທາງດ້ານວິຊາການ ແລະ ການນິເທດພາຍໃນໂຮງຮຽນໃຫ້ແກ່ຜູ້ຮັບຜິດຊອບສູນພັດ ທະນາຊັບພະຍາກອນມະນຸດ ເພື່ອພັດ ທະນາຄຸນນະພາບການຮຽນ-ການສອນຂອງຄູພາຍໃນກຸ່ມໂຮງຮຽນໃຫ້ດີຂຶ້ນ ແລະ ເພື່ອຫຍັບມ້ ເຂົ້າກັບສາກົນເທື່ອລະກ້າວ.

ຂ. ລະບົບການສຶກສາ

ລະບົບການສຶກສາແຫ່ງຊາດ ຂອງສາທາລະນະລັດ ປະຊາທິປະໄຕ ປະຊາຊົນລາວເປັນ ລະບົບເອກະພາບ ເຊິ່ງປະກອບດ້ວຍ: ການສຶກສາໃນລະບົບໂຮງຮຽນ ແລະ ການສຶກສານອກລະ ບົບໂຮງຮຽນ ເຊິ່ງຄົງຄູ່ກັນໄປໃນທຸກຊັ້ນການສຶກສາ, ມີເນື້ອໃນ ແລະ ຖານະທຽບເທົ່າກັນດັ່ງນີ້:

ການສຶກສາໃນລະບົບໂຮງຮຽນ

ການສຶກສາໃນລະບົບໂຮງຮຽນ ແມ່ນຮູບການສຶກສາທີ່ມີການຈັດຕັ້ງການຮຽນຢູ່ໃນໂຮງ ຮຽນຢ່າງເປັນລະບົບ, ມີການກຳນົດເວລາຮຽນ ແລະ ມີເນື້ອໃນຫຼັກສູດທີ່ຖືກຕ້ອງຕາມມາດ ຕະຖານຕາມຫຼັກສູດການສຶກສາແຫ່ງຊາດການສຶກສາໃນລະບົບໂຮງຮຽນ ປະກອບດ້ວຍຊັ້ນ ຕ່າງໆດັ່ງນີ້:

+ ການສຶກສາກ່ອນໄວຮຽນ



ນັກຮຽນອະນຸບານ

ປະກອບດ້ວຍໂຮງລ້ຽງເດັກ ແລະ ອະນຸບານສຶກສາ ເຊິ່ງມີໜ້າທີ່ພັດທະນາທາງດ້ານຮ່າງກາຍ, ແນວຄິດ, ຈິດໃຈ, ສະຕິປັນຍາ, ອາລົມ ແລະ ພອນສະຫວັນ ເພື່ອກຽມເຂົ້າຊັ້ນປະຖົມສຶກສາ. ໂຮງລ້ຽງເດັກຮັບແຕ່ອາຍຸ 3 ເດືອນ ຫາ 3 ປີ. ອະນຸບານຮັບເດັກ ແຕ່ອາຍຸ 3 ປີ ຈົນຮອດອາຍຸເຂົ້າຮຽນປະຖົມສຶກສາ. ສ່ວນໂຮງຮຽນເອກະຊົນໄດ້ປະຕິບັດຕາມກົດໝາຍ ແລະ ລະບຽບການທີ່ທາງກະຊວງສຶກສາທິການ ແລະ ກິລາວາງອອກ.

+ ປະຖົມສຶກສາ

ແມ່ນການສຶກສາເບື້ອງຕົ້ນຂອງສາຍສາມັນສຶກສາ, ມີກຳນົດເວລາຮຽນ 5 ປີ ເພື່ອຮັບປະກັນໃຫ້ນັກຮຽນມີຄວາມຮູ້ທົ່ວໄປທາງດ້ານວິທະຍາສາດທຳມະຊາດ, ສັງຄົມ ແລະ ມະນຸດສາດ, ມີຄວາມສາມາດໃນການອ່ານ, ການຟັງ, ການເວົ້າ, ການເບິ່ງ, ການຖາມ, ການຂຽນພາສາລາວ, ການຄິດໄລ່ ແລະ ການຮຽນຮູ້ພາສາຕ່າງປະເທດນັບແຕ່ຂັ້ນປ.3 ຂຶ້ນໄປ ແລະ ການຮຽນຮູ້ດ້ານອື່ນໆອີກ. ເປັນການສຶກສາຂັ້ນພື້ນຖານໃນສາຍສາມັນສຶກສາ ແລະ ເປັນການສຶກສາພາກບັງຄັບສຳລັບປະຊາຊົນລາວບັນດາເຜົ່າທີ່ມີອາຍຸ ແຕ່ 5 ປີ ຂຶ້ນໄປ.



ນັກຮຽນປະຖົມ

+ ມັດທະຍົມສຶກສາປະກອບມີ 2 ຊັ້ນຮຽນ

ມັດທະຍົມຕອນຕົ້ນ: ປະກອບດ້ວຍຄວາມຮູ້ທົ່ວໄປ ແລະ ຄວາມຮູ້ເຕັກນິກສັງລວມຂັ້ນພື້ນຖານ ແລະ ໃຊ້ເວລາຮຽນ 4 ປີ

ມັດທະຍົມຕອນປາຍ: ແບ່ງອອກເປັນ 2 ສາຍຄື:

ສາຍສາມັນສຶກສາ: ປະກອບດ້ວຍຄວາມຮູ້ທົ່ວໄປ ແລະ ຄວາມຮູ້ເຕັກນິກສັງລວມຂັ້ນພື້ນຖານ ແລະ ໃຊ້ເວລາຮຽນ 3 ປີ

ສາຍອາຊີວະສຶກສາ: ອາຊີວະສຶກສາຊັ້ນຕົ້ນມີຫຼາຍວິຊາ, ຫຼາຍຮູບການທີ່ເໝາະສົມ ແລະ ມີໜ້າທີ່ປະກອບວິຊາຊີບ ເພື່ອຕອບສະໜອງຄວາມຕ້ອງການໃນການພັດທະນາເສດຖະກິດ-ສັງຄົມຂອງປະເທດຕາມຄວາມຕ້ອງການຂອງຕະຫຼາດແຮງງານ ແລະ ການປະກອບອາຊີບສ່ວນບຸກຄົນ.



ນັກຮຽນມັດທະຍົມຕອນຕົ້ນ ແລະ ຕອນປາຍ

+ ອາຊີວະສຶກສາຊັ້ນກາງ

ແມ່ນການສຶກສາຫຼັກມັດທະຍົມຕອນປາຍ ເຊິ່ງມີໜ້າທີ່ສ້າງນັກວິຊາສະເພາະລະດັບກາງ ແລະ ຊ່າງເຕັກນິກທີ່ມີຄວາມຮູ້ຄວາມສາມາດ ເພື່ອອອກຮັບໃຊ້ສັງຄົມ. ລັດເອົາໃຈໃສ່ຂະຫຍາຍອາຊີວະສຶກສາຊັ້ນກາງຢ່າງມີແຜນການ ໂດຍສອດຄ່ອງກັບແຜນພັດທະນາເສດຖະກິດແຫ່ງຊາດ ແລະ ຄວາມຕ້ອງການຂອງຕະຫຼາດແຮງງານ ແລະ ການປະກອບອາຊີບສ່ວນບຸກຄົນ.



ນັກຮຽນອະຊີວະ

+ ການສຶກສາຊັ້ນສູງ

ແມ່ນການສຶກສາຖັດຈາກມັດທະຍົມຕອນປາຍ ຫຼື ອາຊີວະສຶກສາຊັ້ນກາງເຊິ່ງມີໜ້າທີ່ ສ້າງນັກວິຊາສະເພາະລະດັບສູງ ແລະ ຊ່າງເຕັກນິກທີ່ມີຄວາມຮູ້ຄວາມສາມາດ ເພື່ອອອກຮັບ ໃຊ້ສັງຄົມ ແລະ ແບ່ງອອກເປັນ 2 ສາຍຄື:

ສາຍທີ 1: ການສຶກສາຊັ້ນສູງດ້ານວິຊາການ ເຊິ່ງປະກອບດ້ວຍຫຼາຍຊັ້ນເຊັ່ນ: ຊັ້ນສູງ, ຕອນປະລິນຍາຕີ ແລະ ເໜືອປະລິນຍາຕີ. ການສຶກສາສາຍນີ້ຈັດຂຶ້ນຢູ່ສະຖາບັນການສຶກສາ ຫຼື ມະຫາວິທະຍາໄລຕ່າງໆ ຫຼື ສະຖາບັນການສຶກສາ ເຊິ່ງລັດໄດ້ມີການເອົາໃຈໃສ່ຢ່າງມີ ແຜນການ ເພື່ອໃຫ້ສອດຄ່ອງກັບແຜນພັດທະນາເສດຖະກິດ-ສັງຄົມແຫ່ງຊາດ.



ນັກສຶກສາມະຫາວິທະຍາໄລ

ສາຍທີ 2: ອາຊີວະສຶກສາຊັ້ນສູງດ້ານເຕັກນິກຈັດຂຶ້ນຢູ່ວິທະຍາໄລຕ່າງໆ

ການສຶກສານອກລະບົບໂຮງຮຽນ

ການສຶກສານອກລະບົບໂຮງຮຽນ ແມ່ນຮູບແບບການຈັດຕັ້ງໜຶ່ງຂອງການສຶກສາ ເຊິ່ງມີ ໜ້າທີ່ບໍລິຫານດ້ານການສຶກສາໃຫ້ແກ່ປະຊາຊົນຊາວຜູ້ອອກແຮງງານ ໂດຍບໍ່ຈຳກັດອາຍຸ, ເວລາ ຮຽນ ແລະ ສະຖານທີ່ຮຽນຢ່າງຕາຍຕົວ.

ການສຶກສານອກລະບົບໂຮງຮຽນ ປະກອບດ້ວຍການສຶກສາສາຍ ແລະ ຊັ້ນຕ່າງໆຄືກັນ ກັບການສຶກສາໃນລະບົບໂຮງຮຽນ ເຊິ່ງສ້າງຂຶ້ນ ເພື່ອຮອງຮັບໃຫ້ປະຊາຊົນບັນດາເຜົ່າຜູ້ບໍ່ມີໂອ ກາດຮຽນຕໍ່ ຫຼື ບໍ່ສາມາດສືບຕໍ່ການສຶກສາໃນລະບົບໂຮງຮຽນ ຫຼື ຜູ້ມີວຽກປະຈຳໄດ້ຮັບການສຶກ ສາຢ່າງຕໍ່ເນື່ອງ.

ຄ. ການລົງທຶນຕໍ່ການສຶກສາ

ພັກ ແລະ ລັດຖະບານໄດ້ມີຄວາມພະຍາຍາມເພີ່ມງົບປະມານໃສ່ຂະແໜງການສຶກສາໃຫ້ຫຼາຍຂຶ້ນ ຕາມກົດໝາຍວ່າດ້ວຍການສຶກສາ ໄດ້ກຳນົດງົບປະມານຂອງຂະແໜງການສຶກສາສຳລັບ ປີ2012-2013 ໄດ້ຮັບງົບປະມານຈາກສະພາແຫ່ງຊາດ 3,484 ຕື້ກີບ ເທົ່າກັບ 18,63% ຂອງລາຍຈ່າຍລັດຖະບານແຕ່ກໍ່ບໍ່ພຽງພໍ. ເຖິງຢ່າງໃດກໍ່ຕາມລັດຖະບານໄດ້ພະຍາຍາມສືບຕໍ່ຫາຊ່ອງທາງຊອກງົບປະມານສະໜອງໃຫ້ຂະແໜງການສຶກສາ ແລະ ກິລາ ໂດຍສະເພາະແມ່ນເງິນບໍລິຫານໂຮງຮຽນ ໂດຍຄິດໄລ່ຕາມມູນຄ່າທົ່ວໜ່ວຍນັກຮຽນຕາມດຳລັດຂອງນາຍົກລັດຖະມົນຕີສະບັບເລກທີ 136. ນຍ, ລົງວັນທີ 29 ມິຖຸນາ 2010ກ່ຽວກັບການປະຕິບັດກົດໝາຍວ່າດ້ວຍນັກຮຽນໃນແຕ່ລະຊັ້ນການສຶກສາ.

ຕົວຢ່າງ:

ຊັ້ນລ້ຽງເດັກອະນຸບານ ແລະ ຊັ້ນປະຖົມສຶກສາໄດ້ 100.000 ກີບຕໍ່ຄົນຕໍ່ປີ, ຊັ້ນມັດທະຍົມສຶກສາໄດ້120.000 ກີບຕໍ່ຄົນຕໍ່ປີ. ໃນພາກປະຕິບັດຕົວຈິງສິກປີ 2011-2012 ງົບປະມານບໍລິຫານໂຮງຮຽນສຳລັບຊັ້ນປະຖົມໄດ້ຮັບເງິນບໍລິຫານໂຮງຮຽນ 20.000 ກີບ ຕໍ່ທົ່ວໜ່ວຍນັກຮຽນ1ຄົນ. ສຳລັບສິກຮຽນ2012-2013ໄດ້ສະເໜີໄປກະຊວງການເງິນ ແລ້ວຊັ້ນອະນຸບານ, ມັດທະຍົມຕົ້ນ ແລະ ປາຍຄິດໄລ່ 20.000 ກີບຕໍ່ຄົນຕໍ່ປີ, ຊັ້ນປະຖົມສຶກສາຄິດໄລ່ 50.000 ກີບຕໍ່ຄົນຕໍ່ປີ.

ງ. ສິດສະເໝີພາບດ້ານການສຶກສາ

ພົນລະເມືອງລາວທຸກຄົນ ໂດຍບໍ່ຈຳແນກຊົນເຜົ່າ, ເຊື້ອຊາດ, ສາສະໜາ, ເພດ, ໄວ ແລະ ຖານະທາງສັງຄົມ ລ້ວນແຕ່ມີສິດໃນການສຶກສາ.

ຈ. ສິ່ງເສີມການສຶກສາດ້ານວິຊາຊີບ

ນັບແຕ່ສິກຮຽນ 2010-2011ເປັນຕົ້ນມາໄດ້ມີນະໂຍບາຍສິ່ງເສີມຊຸກຍູ້ໃຫ້ນັກຮຽນທີ່ຮຽນຈົບມັດທະຍົມຕອນຕົ້ນ ແລະ ປາຍເຂົ້າຮຽນວິຊາຊີບລະດັບຕ່າງໆຫຼາຍຂຶ້ນຢູ່ຕາມໂຮງຮຽນ ແລະ ວິທະຍາໄລເຕັກນິກ ໃນຫຼາຍສາຂາວິຊາເຊັ່ນ: ຊ່າງກໍ່, ຊ່າງໄມ້, ຊ່າງຈອດໂລຫະ, ຊ່າງກົນ, ຕັດຫຍິບ, ປູກຝັງ, ລ້ຽງສັດ ແລະ ອື່ນໆ ເມື່ອເຂົາເຈົ້າຮຽນຈົບແລ້ວໃຫ້ມີອາຊີບທີ່ໝັ້ນຄົງສາມາດປະກອບສ່ວນພັດທະນາເສດຖະກິດ-ສັງຄົມ. ການປະຕິຮູບການສຶກສາໄລຍະ2 (2011- 2015) ຈະສຸມໃສ່ປະຕິຮູບລະບົບສາຍອາຊີວະສຶກສາ, ມະຫາວິທະຍາໄລ ແລະ ສ້າງຄູໃຫ້ໄດ້ທັງປະລິມານ

ແລະ ຄຸນນະພາບ, ໃນນັ້ນຈະເລັ່ງໃສ່ສ້າງຊັບພະຍາກອນມະນຸດ (ສ້າງຄົນ) ຄົນໃໝ່ໃຫ້ມີຄຸນນະພາບ ແລະ ເປັນລະບົບທົ່ວປະເທດ.

໑. ເພີ່ມທະວີການຮ່ວມມືດ້ານການສຶກສາກັບສາກົນ

ລັດໄດ້ສົ່ງເສີມໃຫ້ມີການລົງທຶນ ແລະ ການພົວພັນຮ່ວມມືກັບສາກົນດ້ານການສຶກສາ ເພື່ອພັດທະນາການສຶກສາ, ແລກປ່ຽນບົດຮຽນຕ່າງໆ ເປັນຕົ້ນແມ່ນບົດຮຽນກ່ຽວກັບວິຊາການ, ການສິດສອນ, ການບໍລິຫານ ແລະ ການຄຸ້ມຄອງການ ສຶກສາພ້ອມທັງສົ່ງເສີມໃຫ້ມີການພິຈາລະນາຮັບຮູ້ເຊິ່ງກັນ ແລະ ກັນກ່ຽວກັບປະກາສະນີຍະບັດ, ໃບຢັ້ງຢືນວຸດທິການສຶກສາ ແລະ ໃບຢັ້ງຢືນການສຶກສາ.

2. ວິທະຍາສາດ ແລະ ເຕັກໂນໂລຊີ

2.1 ຄວາມໝາຍ

ວິທະຍາສາດ ແມ່ນຄວາມຮູ້ທີ່ໄດ້ຈາກການສັງເກດ ແລະ ຄົ້ນຄວ້າຈາກການປະຈັກຕາທາງທຳມະຊາດ ແລະ ສັງຄົມ ແລ້ວຈັດເຂົ້າເປັນລະບຽບ ໂດຍການຄົ້ນຄວ້າທີ່ມີຫຼັກຖານ ແລະ ເຫດຜົນຈິ່ງສາມາດຈັດເຂົ້າເປັນ ລະ ບຽບໄດ້ເຊັ່ນ: ວິທະຍາສາດການແພດ, ການເມືອງ, ສັງຄົມ ແລະ ອື່ນໆ.



ເຄື່ອງຮັບສັນຍານ



ຖັງແກ້ດຊີວະພາບ

ເຕັກໂນໂລຊີ ແມ່ນການປະຍຸກເອົາຄວາມຮູ້ດ້ານວິທະຍາສາດສາມາດນຳໃຊ້ໃຫ້ເກີດປະໂຫຍດທາງການສຶກສາ ເພື່ອໃຫ້ເຂົ້າໃຈກົດເກນທຳມະຊາດ ແລະ ສັງຄົມ.

ເຕັກໂນໂລຊີ ຂໍ້ມູນຂ່າວສານ ແລະ ການສື່ສານ ຫຼື ໄອຊີທີແມ່ນຂະແໜງການໜຶ່ງທີ່ປະກອບດ້ວຍເຕັກນິກ ແລະ ເຕັກໂນໂລຊີ ທີ່ທັນສະໄໝ ເຊິ່ງໄດ້ຮັບການ ພັດທະນາຢ່າງວ່ອງໄວ, ພ້ອມດຽວກັນນັ້ນ ໄອຊີທີມີບົດບາດສຳຄັນຕໍ່ການຊຸກຍູ້, ສົ່ງເສີມ ແລະ ຄ້າປະ ກັນຜົນສຳເລັດ ຂອງວຽກງານທັງຮັບປະກັນການ ຈັດຕັ້ງປະຕິບັດວຽກງານນັ້ນໃຫ້ມີປະສິດທິຜົນສູງ.

ເຖິງຢ່າງໃດກໍຕາມໄອຊີທີ່ກໍ່ເປັນເຄື່ອງມືອັນແຫຼມຄົມ ເປັນເຕັກໂນໂລຊີທີ່ມີຄວາມສູງສູງ ແລະ ອ່ອນໄຫວທີ່ອາດສ້າງຄວາມເສຍຫາຍຢ່າງບໍ່ຈຳກັດຖ້າຄົນເຮົານຳ ໃຊ້ໄປໃນທາງບໍ່ຖືກຕ້ອງ.

ດັ່ງນັ້ນ, ເຕັກໂນໂລຊີຈຶ່ງເປັນການນຳເອົາແນວຄິດ, ຫຼັກການ, ເຕັກນິກ, ຄວາມຮູ້, ລະບົບວິທີ ແລະ ຂະບວນການ ຈົນເຖິງຜົນຜະລິດທາງວິທະຍາສາດທັງໃນດ້ານສິ່ງປະດິດ ແລະ ວິທີປະຕິບັດມາປະຍຸກໃຊ້ໃນລະບົບການເຮັດວຽກ ເພື່ອເພີ່ມປະສິດທິພາບ ແລະ ປະສິດທິຜົນຂອງວຽກງານໃຫ້ເພີ່ມຂຶ້ນ.

2.2 ຄວາມສຳຄັນຂອງວິທະຍາສາດ ແລະ ເຕັກໂນໂລຊີ

ວິທະຍາສາດ ແລະ ເຕັກໂນໂລຊີ ມີການພັດທະນາຢ່າງຕໍ່ເນື່ອງຈົນສາມາດສື່ສານກັນໄດ້ໂດຍການສົ່ງຂໍ້ຄວາມເປັນສຽງທາງໂທລະສັບ, ໂທລະພາບ ແລະ ຄອມພິວເຕີ. ນອກຈາກນັ້ນມັນຍັງເຮັດໃຫ້ການຕິດຕໍ່ສື່ສານການໄປມາທາງສູ່ສະດວກ ແລະ ເຮັດໃຫ້ປະຊາກອນທົ່ວໂລກຕິດຕໍ່ຮັບຟັງຂ່າວ ສານຂອງກັນ ແລະ ກັນໄດ້ຕະຫຼອດເວລາ.

ຕົວຢ່າງ:

ເມື່ອຕົ້ນນອນເຮົາອາດໄດ້ຍິນສຽງຈາກວິທະຍຸກະຈາຍສຽງ, ສາລະບັນເທີງ, ໂທລະສັບໂທລະພາບ, ລະບົບໄຟສັນຍານຈະລາຈອນ, ມີຂັ້ນໄດເລື່ອນທີ່ມີການຄອບຄຸມດ້ວຍຄອມພິວເຕີ, ມີເຄື່ອງປັບອາກາດ, ມີເຕົາອົບ, ມີເຄື່ອງຊັກຜ້າ... ທຸກຢ່າງລ້ວນແຕ່ຄວບຄຸມດ້ວຍຄອມພິວເຕີ.

ດັ່ງນັ້ນ, ຊີວິດການເປັນຢູ່ຈະກ່ຽວຂ້ອງກັບຂໍ້ມູນຂ່າວສານຢ່າງຫຼວງຫຼາຍການແຜ່ກະຈາຍການສື່ສານໂທລະຄົມມະນາຄົມຢ່າງທົ່ວເຖິງ ເຮັດໃຫ້ຂ່າວສານມີການກະຈາຍຢ່າງວ່ອງໄວສັງຄົມພວກເຮົາປະຈຸບັນເປັນສັງຄົມບໍ່ມີພົມແດນເພາະຂ່າວສານຈາກປະເທດໜຶ່ງຈະແຜ່ກະຈາຍອອກໄປທາງປະເທດໜຶ່ງໄດ້ຢ່າງວ່ອງໄວ.

ການນຳໃຊ້ວິທະຍາສາດ ແລະ ເຕັກໂນໂລຊີມີຄວາມສຳຄັນຕໍ່ການພັດທະນາເສດຖະກິດເຊິ່ງເຮັດໃຫ້ເສດຖະກິດ-ສັງຄົມຂະຫຍາຍຕົວຢ່າງວ່ອງໄວ, ແຕ່ຖ້າເຮົານຳໃຊ້ບໍ່ຖືກຕ້ອງ ແລະ ເໝາະສົມຈະສົ່ງຜົນສະທ້ອນໃຫ້ເກີດຄວາມເສື່ອມເສຍຄຸນນະພາບບາງຢ່າງໃນການດຳລົງຊີວິດຂອງມະນຸດທາງດ້ານຮ່າງກາຍ, ຈິດໃຈ, ເສດຖະກິດ-ສັງຄົມ, ສິ່ງແວດລ້ອມທຳມະຊາດ.

2.3 ທິດທາງໜ້າທີ່ຂອງວິທະຍາສາດ ແລະ ເຕັກໂນໂລຊີ

ກ້າວເຂົ້າສັດຕະວັດທີ 21 ວິທະຍາສາດ ແລະ ເຕັກໂນໂລຊີໄດ້ມີການພັດທະນາໃຫ້ທັນສະໄໝຂຶ້ນຢ່າງວ່ອງໄວ ສະນັ້ນ, ພັກເຮົາຈຶ່ງໄດ້ຊີ້ນຳບາງທິດທາງດັ່ງນີ້:

- ຕັ້ງໜ້າຄົ້ນຄວ້າວິໄຈ ແລະ ນຳໃຊ້ຜົນສຳເລັດທາງດ້ານວິທະຍາສາດ ແລະ ເຕັກໂນໂລຊີ ເຂົ້າໃນການພັດທະນາປະເທດຢ່າງປະດິດສ້າງ ແລະ ມີໝາກຜົນ.

- ເຊິດຊູຄວາມເປັນເຈົ້າການໃນການຄົ້ນຄວ້າວິໄຈ ທາງວິທະຍາສາດດ້ວຍຕົນເອງ, ປະດິດສ້າງໃນການນຳໃຊ້ຜົນສຳເລັດແຫ່ງຄວາມກ້າວໜ້າທາງດ້ານວິທະຍາສາດ ແລະ ເຕັກໂນໂລຊີ ໃໝ່ເຂົ້າໃນການພັດທະນາເສດຖະກິດ-ສັງຄົມຂອງປະເທດ, ປັບປຸງຄຸນນະພາບຊີວິດຂອງປະຊາຊົນ, ປະສົມປະສານລະຫວ່າງ ເຕັກໂນໂລຊີທີ່ເປັນມູນເຊື້ອຂອງຊາດກັບອັນທັນສະໄໝ.

- ປັບປຸງການເຄື່ອນໄຫວດ້ານການຄົ້ນຄວ້າວິທະຍາສາດໃນທຸກລະດັບ

- ລົງທຶນໃສ່ການສົ່ງເສີມວຽກງານຄົ້ນຄວ້າວິໄຈຂອງມະຫາວິທະຍາໄລ ແລະ ສະຖາບັນຄົ້ນຄວ້າຕ່າງໆ ໂດຍສຸມໃສ່ຫົວຂໍ້ບັນຫາທີ່ສອດຄ່ອງກັບຄວາມຕ້ອງການຂອງການພັດທະນາປະເທດໃນໄລຍະໃໝ່.

- ສົ່ງເສີມ ແລະ ຊຸກຍູ້ວຽກງານວິໄຈຂອງບຸກຄົນ, ຫົວໜ່ວຍຜະລິດ, ທຸລະກິດ ແລະ ວິຊາການຕ່າງໆ.

- ເພີ່ມທະວີການເອົາໃຈໃສ່ຕໍ່ການບຳລຸງສ້າງນັກຄົ້ນຄວ້າ, ນັກວິທະຍາສາດໃນຂະແໜງຕ່າງໆ, ເຊິດຊູກຽດສັກສີຂອງນັກວິທະຍາສາດ ແລະ ປົກປ້ອງຊັບສິນທາງປັນຍາ.

2.4 ສົ່ງເສີມການຄົ້ນຄວ້າ, ວິໄຈວິທະຍາສາດ ແລະ ເຕັກໂນໂລຊີ

ການພັດທະນາທາງດ້ານວິທະຍາສາດ ແລະ ເຕັກໂນໂລຊີຄຽງຄູ່ກັບການພັດທະນາການສຶກສາທາງດ້ານວິທະຍາສາດທຳມະຊາດ ແລະ ວິທະຍາສາດສັງຄົມເປັນນະໂຍບາຍແຫ່ງຊາດທີ່ສຳຄັນ, ເປັນກຳລັງແຮງຕົ້ນຕໍໃນການ ພັດທະນາປະເທດຊາດໃຫ້ກ້າວໜ້າໄວ ແລະ ໝັ້ນຄົງ ເພື່ອຮັບປະກັນໃຫ້ການສ້າງ ເສດຖະກິດ-ສັງຄົມມີຄຸນນະພາບ ແລະ ສະຖຽນລະພາບ ໂດຍມີການເຊື່ອມໂຍງກັບເສດຖະກິດຂອງໂລກ ແລະ ພາກພື້ນ ເພື່ອຮັບຮອງການປ່ຽນແປງຂອງດິນຟ້າອາກາດ, ປະຊາກອນ ແລະ ເສດຖະກິດຂອງໂລກ. ລັດ ແລະ ບັນດາຫົວໜ່ວຍທຸລະກິດລ້ວນແຕ່ມີໜ້າທີ່ໃນການລົງທຶນ ພັດທະນາວິທະຍາສາດ ແລະ ເຕັກໂນໂລຊີຢ່າງເປັນລະບົບ, ມີກົນໄກການຈັດຕັ້ງ, ຄຸ້ມຄອງ ແລະ ເຄື່ອນໄຫວຄົ້ນຄວ້າວິໄຈວິທະຍາສາດຢ່າງເປັນລະບົບຄົບຊຸດ. ພັດທະນາຢ່າງມີຈຸດສຸມ ເພີ່ມທະວີທ່າແຮງວິທະຍາສາດ ແລະ ເຕັກໂນໂລຊີ, ຊຸກຍູ້ຢ່າງແຂງແຮງໃນການຄົ້ນຄວ້າວິໄຈວິທະຍາສາດ ແລະ ເຕັກໂນໂລຊີໂດຍສົມທົບກັບຂະແໜງການ ແລະ ຫ້ອງຖິ່ນ. ສົ່ງເສີມການນຳເຂົ້າ ແລະ ຖ່າຍທອດວິທະຍາສາດ ແລະ ເຕັກໂນໂລຊີຈາກ

ສາກົນ ເພື່ອເປັນການກະຕຸ້ນໃຫ້ເສດຖະກິດ-ສັງຄົມແຫ່ງຊາດມີການພັດທະນາໄວ, ເຮັດໃຫ້ລະດັບວິທະຍາສາດ ແລະ ເຕັກໂນໂລຊີຂອງປະເທດເຮົາຫຍັບມ້າໃກ້ກັບສາກົນ.

3. ວັດທະນະທຳ

3.1 ຄວາມໝາຍ

ວັດທະນະທຳແມ່ນຜົນລວມຂອງການສ້າງສົມ ແລະ ແມ່ນສະຕິປັນຍາຂອງການຖ່າຍທອດສືບຕໍ່ກັນມາຂອງສັງຄົມ ເຊິ່ງລວມທັງວິຖີຊີວິດການເປັນຢູ່ທັງໝົດຂອງສັງຄົມ, ຈິດໃຈຂອງຄົນ, ຄ່ານິຍົມ, ລັກສະນະນິດໄສ, ແນວຄວາມຄິດ, ສະຕິປັນຍາ, ທຳທີ, ວິທີປະຕິບັດຂອງມວນມະນຸດ ສຳພັນລະຫວ່າງມະນຸດຕໍ່ທຳມະຊາດ.

ວັດທະນະທຳແມ່ນສິ່ງທີ່ມະນຸດສ້າງຂຶ້ນ, ກຳນົດຂຶ້ນອາດຈະແມ່ນການຜະລິດວັດຖຸສິ່ງຂອງເພື່ອໃຊ້ສອຍ ຫຼື ອາດຈະກຳນົດພຶດຕິກຳ ຫຼື ຄວາມຄິດຈິນຕະນາ ການຕະຫຼອດເຖິງພິທີການ ຫຼື ລະບົບການເຮັດວຽກງານ ແຕ່ບໍ່ແມ່ນການເຮັດໄປຕາມສັນຊາດຍານ, ສະນັ້ນ ວັດທະນະທຳຄືລະບົບໃນສັງຄົມມະນຸດ.

ດັ່ງນັ້ນ, ວັດທະນະທຳແມ່ນ: ແມ່ນບັນດາຄຸນຄ່າລວມຍອດຂອງຜະລິດຕະພັນຕ່າງໆ ທາງດ້ານວັດຖຸ ແລະ ຈິດໃຈທີ່ມວນມະນຸດເປັນຜູ້ປະດິດຄິດສ້າງຂຶ້ນມາໃນຂະບວນວິວັດຂອງປະຫວັດສາດ ແລະ ມີບົດບາດສຳຄັນໃນການປະກອບສ້າງມະນຸດໃຫ້ກາຍເປັນຄົນກ້າວໜ້າສີວິໄລຢ່າງຕໍ່ເນື່ອງໃນການຂະຫຍາຍຕົວຂອງປະຫວັດສາດກໍຄືຂອງສັງຄົມມະນຸດ.

3.2 ຄວາມສຳຄັນຂອງວັດທະນະທຳ

ວັດທະນະທຳມີຄວາມສຳຄັນຫຼາຍຕໍ່ແນວທາງການດຳລົງຊີວິດຂອງມະນຸດ ໃນແຕ່ລະສັງຄົມ ເຊິ່ງປະກອບດ້ວຍຄວາມຮູ້, ຄວາມເຊື່ອຖື, ສິລະປະ, ສິນທຳ, ຮີດຄອງປະເພນີ, ວິທະຍາການ, ກົດໝາຍ ແລະ ທຸກສິ່ງຢ່າງທີ່ມະນຸດແຕ່ລະຄົນໄດ້ຄົ້ນຄິດປະດິດສ້າງຂຶ້ນ ໂດຍຜ່ານການປະພຶດ ແລະ ປະຕິບັດຕາມຄວາມເໝາະສົມໃນນາມ ຫຼື ໃນຖານະເປັນສະມາຊິກຜູ້ໜຶ່ງຂອງສັງຄົມ. ວັດທະນະທຳເປັນຕົວຊີ້ບອກເຖິງ ຄວາມເປັນຊາດ, ແມ່ນມໍລະ ດົກອັນລ້ຳຄ່າ, ເປັນພື້ນຖານດ້ານຈິດໃຈຂອງສັງຄົມ ແລະ ເປັນປັດໃຈສຳຄັນຄ້ຳປະກັນການຢືນຢົງຄົງຕົວຂອງຊາດລາວເຮົາ ເຊິ່ງບໍ່ວ່າເວລາໃດກໍເອກອ້າງທະນິງໃຈ ແລະ ຫວງແຫນວັດທະນະທຳປະຈຳຊາດຂອງຕົນ, ປົກປັກຮັກສາ ແລະ ເສີມຂະຫຍາຍໃຫ້ຄົງຢູ່ຕະຫຼອດໄປ ສະນັ້ນ, ຈຶ່ງເວົ້າໄດ້ວ່າ: “ມີວັດທະນະທຳຈຶ່ງມີຊາດ ເສຍວັດທະນະທຳກໍຄືເສຍຊາດ”

3.3 ທິດທາງໃນການພັດທະນາວັດທະນະທຳໃນຕໍ່ໜ້າ

ເພື່ອພັດທະນາວັດທະນະທຳ ແລະ ຄວາມສື່ວິໄລທາງດ້ານຈິດໃຈເຊິ່ງເຮັດໃຫ້ທຸກຄົນມີໂລກະທັດ, ຄ່ານິຍົມທີ່ຖືກຕ້ອງ, ສ້າງ ແລະ ເສີມຂະຫຍາຍວັດທະນະທຳທີ່ມີລັກສະນະຊາດ, ປະຊາຊົນ ແລະ ກ້າວໜ້າ. ດັ່ງນັ້ນ, ພັກເຮົາ ຈຶ່ງມີທິດທາງໃນການພັດທະນາວັດທະນະທຳດັ່ງນີ້:

- ປົກປັກຮັກສາ, ສ້າງ ແລະ ເສີມຂະຫຍາຍຄຸນຄ່າຂອງວັດທະນະທຳແຫ່ງຊາດ
- ສົ່ງເສີມມະຫາຊົນເຂົ້າຮ່ວມໃນພາລະກິດວັດທະນະທຳຢ່າງກວ້າງຂວາງ ເພື່ອປະກອບສ່ວນສ້າງອະລິຍະທຳລວມຂອງມວນມະນຸດ
- ເປີດກວ້າງການແລກປ່ຽນວັດທະນະທຳກັບນາໆຊາດ ແລະ ເຜີຍແຜ່ຜົນສຳເລັດຂອງການກໍ່ສ້າງວັດທະນະທຳໃນລະບອບໃໝ່ໃຫ້ຊາວໂລກຮັບຮູ້
- ເລືອກເຟັ້ນ ແລະ ຮັບເອົາວັດທະນະທຳທີ່ກ້າວໜ້າຂອງປະເທດຕ່າງໆ ແລະ ສົ່ງຍອດຍິ່ງຂອງມວນມະນຸດ.
- ພື້ນຟູບູລະນະ, ນຳໃຊ້ຄຸນຄ່າມໍລະດົກວັດທະນະທຳ ແລະ ສິ່ງທີ່ສວຍງາມຂອງທຳມະຊາດເຂົ້າໃນການພັດທະນາເສດຖະກິດ-ສັງຄົມ.
- ສົ່ງເສີມການປະດິດສ້າງສິລະປະວັດທະນະທຳ, ການປະດິດຄົດແຕ່ງ, ການຮຽນ, ການພິມຈຳໜ່າຍ ແລະ ສິ່ງພິມຕ່າງໆ ເພື່ອພັດທະນາຄວາມຮູ້ຂອງສັງຄົມ.
- ເພີ່ມທະວີວຽກງານສື່ມວນຊົນ ແລະ ຂະຫຍາຍພື້ນຖານວັດຖຸ-ເຕັກນິກໃຫ້ມີຄວາມທັນສະໄໝ.
- ສະກັດກັ້ນກະແສວັດທະນະທຳ ທີ່ສ້າງຄວາມເສື່ອມເສຍໃຫ້ແກ່ວັດທະນະທຳອັນດີງາມຂອງຊາດເຮົາ.

ອະທິບາຍຄຳສັບ:

- ມໍລະດົກ : ສິ່ງທີ່ເຄີຍປະຕິບັດ ຫຼື ສືບທອດຕໍ່ໆກັນມາ
- ຖ່າຍທອດ : ກະຈາຍສຽງ ຫຼື ສົ່ງພາບລາຍການທີ່ຮັບຈາກສະຖານີອື່ນ (ໃຊ້ກັບໂທລະພາບ ຫຼື ວິທະຍຸ) ໝາຍວ່າ ນຳເອົາເລື່ອງທີ່ຮູ້ໄປເລົ່າຕໍ່
- ອຸດົມຄະຕິ : ຈົນຕະນາການທີ່ຖືວ່າເປັນມາດຖານແຫ່ງຄວາມດີ, ຄວາມງາມ ແລະ ຄວາມຈິງ ທີ່ມະນຸດຖືວ່າເປັນເປົ້າໝາຍແຫ່ງຊີວິດຂອງຕົນ

- ຫຼັກສູດ : ຂໍ້ກຳນົດວິຊາທີ່ຕັ້ງໄວ້ໃຫ້ຮຳຮຽນ :
- ນິເທດ : ຊື່ແຈງ, ຈຳແນກແຈກອອກ
- ນອກລະບົບ : ບໍ່ເປັນໄປຕາມລະບົບທີ່ຕັ້ງໄວ້
- ລິຟ : ຕູ້ເລື່ອນຂັ້ນ-ລົງໃຊ້ແທນຂັ້ນໄດ ໂດຍທີ່ບໍ່ໄດ້ຢ່າງ
- ພົມແດນ : ເຂດເຊື່ອມຕໍ່ລະຫວ່າງປະເທດ, ແຂວງ, ເມືອງ, ບ້ານ...
- ເລືອກເຟັ້ນ : ຄັດເລືອກເອົາແຕ່ສິ່ງທີ່ດີ ແລະ ມີປະໂຫຍດ

ຄຳຖາມ

1. ຄວາມໝາຍ ແລະ ຄວາມສຳຄັນຂອງການສຶກສາມີຄືແນວໃດແດ່?
2. ທິດທາງການພັດທະນາ ລະບົບການສຶກສາຂອງລາວ ມີແນວໃດ
3. ທິດທາງການພັດທະນາວິທະຍາສາດ ແລະ ເຕັກໂນໂລຊີມີແນວແດ່?
4. ວິທະຍາສາດ ແລະ ເຕັກໂນໂລຊີມີຄວາມສຳຄັນຕໍ່ການພັດທະນາເສດຖະກິດ-ສັງຄົມແນວໃດ?
5. ວັດທະນະທຳແມ່ນຫຍັງ ແລະ ມີຄວາມສຳຄັນແນວໃດຕໍ່ກັບການດຳລົງຊີວິດຂອງຄົນ ແລະ ຂອງຊາດ?
6. ພັກເຮົາໄດ້ວາງທິດທາງພັດທະນາວັດທະນະທຳໃນຕໍ່ນ້ຳຄືແນວໃດ?

ບົດເຝິກຫັດ:

1. ເປັນຫຍັງຈຶ່ງເວົ້າວ່າການສຶກສາມີບົດບາດສຳຄັນ ແລະ ເປັນວຽກງານໃຈກາງໃນການພັດທະນາເສດຖະກິດ-ສັງຄົມ? ຈົ່ງອະທິບາຍ
2. ຈົ່ງຍົກໃຫ້ເຫັນວິທະຍາສາດ ແລະ ເຕັກໂນໂລຊີທີ່ກ້າວໜ້າຂອງໂລກ ແລະ ຂອງ ສ.ປ.ປ ລາວເຮົາໃນປະຈຸບັນ?
3. ເປັນຫຍັງ ບຸນເຂົ້າພັນສາ ແລະ ບຸນອອກພັນສາ ຈຶ່ງເປັນວັນບຸນປະເພນີຂອງລາວ?
4. ຖ້ານັກຮຽນ ມີໂອກາດໄດ້ໄປແລກປ່ຽນວັດທະນະທຳກັບ “ຊາດອື່ນນັກຮຽນຈະເອກອ້າງວັດທະນະທຳລາວໃຫ້ຊາດອື່ນຮູ້ຄືແນວໃດ?
5. ຈົ່ງອະທິບາຍຄຳເວົ້າທີ່ວ່າ: “ມີວັດທະນະທຳຈຶ່ງມີຊາດເສຍວັດທະນະທຳກໍຄືເສຍຊາດ”

ບົດທີ 14 ນະໂຍບາຍປ້ອງກັນຊາດ-ປ້ອງກັນຄວາມສະຫງົບ

1. ບົດບາດຄວາມສໍາຄັນຂອງວຽກງານປ້ອງກັນຊາດ-ປ້ອງກັນຄວາມສະຫງົບ

1.1 ຄວາມໝາຍ



ຕໍາຫຼວດ ແລະ ລົດຮັບໃຊ້ໃນກອງທັບ

ປ້ອງກັນຊາດ: ແມ່ນວຽກງານການເຄື່ອນໄຫວຮັບໃຊ້ການປົກປັກຮັກສາຄວາມເປັນເອກະລາດ, ອະທິປະໄຕ ແລະ ຜືນແຜ່ນດິນອັນຄົບຖ້ວນຂອງປະເທດຊາດໄວ້ໃຫ້ໝັ້ນຄົງ.

ປ້ອງກັນຄວາມສະຫງົບ: ແມ່ນວຽກງານການເຄື່ອນໄຫວ ທີ່ແນໃສ່ປົກປັກຮັກສາຄວາມສະຫງົບຂອງລະບອບການເມືອງ ແລະ ຄວາມເປັນລະບຽບຮຽບຮ້ອຍໃນທຸກດ້ານຂອງສັງຄົມ.

1.2 ບົດບາດສໍາຄັນຂອງວຽກງານປ້ອງກັນຊາດ-ປ້ອງກັນຄວາມສະຫງົບ

ເປັນໜຶ່ງໃນສອງໜ້າທີ່ຍຸດທະສາດຂອງພັກຄື: ການປົກປັກຮັກສາ ແລະ ສ້າງສາປະເທດຊາດໃນນັ້ນວຽກງານປ້ອງ ກັນຊາດ-ປ້ອງກັນຄວາມສະຫງົບແມ່ນແນໃສ່ຮັບປະກັນຄວາມເປັນເອກະລາດ, ອະທິປະໄຕ ແລະ ຜືນແຜ່ນດິນອັນ ຄົບຖ້ວນຂອງຊາດ. ດັ່ງນັ້ນ, ວຽກງານປ້ອງກັນຊາດ-ປ້ອງກັນຄວາມສະຫງົບ ເຊິ່ງສະແດງບົດບາດດັ່ງຕໍ່ໄປນີ້:

- ເປັນວຽກສໍາຄັນແຖວໜ້າ ເພາະຕ້ອງຮັບປະກັນໃຫ້ປະເທດ ແລະ ທ້ອງຖິ່ນມີຄວາມສະຫງົບ, ປະຊາຊົນ, ທົວໜ່ວຍທຸລະກິດ ແລະ ໂຄງການພັດທະນາໃນດ້ານຕ່າງໆ ຈຶ່ງສາມາດດໍາເນີນປົກກະຕິ ແລະ ມີຜົນສໍາເລັດ.

- ຕອບຕ້ານ ແລະ ທັບມ້າງກິນອຸບາຍຫັນປ່ຽນໂດຍສັນຕິຂອງອິດທິກຳລັງປະລະປັກ, ຮັບປະກັນສະຖຽນລະພາບທາງດ້ານການເມືອງ ແລະ ຄວາມປອດໄພທາງສັງຄົມ.

- ພວກເຮົາຕ້ອງເຊີດຊູສະຕິລະວັງຕົວ, ທັງເປັນເຈົ້າການສະກັດກັ້ນ ແລະ ທັບມ້າງໃຫ້ທັນການ, ເດັດຂາດບໍ່ປະໝາດສັດຕູ, ການຍົກສູງສະຕິລະວັງຕົວກໍຖືເປັນວຽກງານສຳຄັນແຖວໜ້າ.

- ເປັນໜ້າທີ່ຂອງພົນລະເມືອງທຸກຄົນ ຕ້ອງໄດ້ປະກອບສ່ວນປະຕິບັດ ເພາະແມ່ນພັນທະ ແລະ ກຽດສະຫງ່າຂອງຕົນ.

ສະນັ້ນ, ມີແຕ່ເພີ່ມທະວີວຽກງານປ້ອງກັນຊາດ-ປ້ອງກັນຄວາມສະຫງົບເທົ່ານັ້ນ ຈຶ່ງຮັກສາຄວາມເປັນເອກະລາດ, ອະທິປະໄຕ, ຜືນແຜ່ນດິນອັນຄົບຖ້ວນຂອງຊາດ ແລະ ລະບອບການເມືອງປະຊາທິປະໄຕປະຊາຊົນລາວລວມທັງຊີວິດ, ຊັບສິນ ແລະ ຜົນປະໂຫຍດຂອງປະຊາຊົນໄວ້ໄດ້.

2. ທິດທາງ ແລະ ໜ້າທີ່ຕົ້ນຕໍ ເພື່ອເພີ່ມທະວີວຽກງານປ້ອງກັນຊາດ-ປ້ອງກັນຄວາມສະຫງົບ

2.1 ທິດທາງ

- ສືບຕໍ່ປະຕິບັດແນວທາງປ້ອງກັນຊາດ-ປ້ອງກັນຄວາມສະຫງົບທີ່ວ່າງຊົນໃຫ້ກວ້າງຂວາງ, ເສີມຂະຫຍາຍມູນເຊື້ອ ແລະ ບົດຮຽນສົງຄາມປະຊາຊົນຢ່າງຕັ້ງໜ້າ, ຊຸກຍູ້ ແລະ ຈັດຕັ້ງປະຊາຊົນເຂົ້າຮ່ວມການເຄື່ອນໄຫວຮັກສາຄວາມສະຫງົບ, ຄວາມເປັນລະບຽບຮຽບຮ້ອຍຂອງບ້ານເມືອງ.

- ສຶກສາອົບຮົມໃຫ້ມີນ້ຳໃຈຮັກຊາດ, ຮັກລະບອບໃໝ່, ຮູ້ກິນອຸບາຍຂອງສັດຕູ ແລະ ມີສະຕິລະວັງຕົວ, ເປັນເຈົ້າການຕໍ່ຕ້ານການເຄື່ອນໄຫວມ້າງເພຂອງສັດຕູ, ທັງປະກອບສ່ວນກໍ່ສ້າງກຳລັງປ້ອງກັນຊາດ-ປ້ອງກັນຄວາມສະຫງົບໃຫ້ເຂັ້ມແຂງ.

- ເພີ່ມທະວີການນຳພາຂອງພັກຢ່າງຮອບດ້ານ ຕໍ່ກັບກຳລັງປະກອບອາວຸດປ້ອງກັນຊາດ-ປ້ອງກັນຄວາມສະຫງົບ, ສົມທົບແໜ້ນລະຫວ່າງການພັດທະນາເສດຖະກິດ-ສັງຄົມກັບ ການເພີ່ມທະວີວຽກງານປ້ອງກັນຊາດ-ປ້ອງກັນຄວາມສະຫງົບ.

- ເອົາໃຈໃສ່ປັບປຸງກໍ່ສ້າງ ແລະ ຍົກສູງຄຸນນະພາບກຳລັງປ້ອງກັນຊາດ-ປ້ອງກັນຄວາມສະຫງົບດ້ວຍການສຶກສາອົບຮົມການເມືອງ, ແນວຄິດໃຫ້ພະນັກງານ, ນັກຮົບໃຫ້ມີອຸດົມຄະຕິສູງໃນດ້ານການເມືອງ, ຊື່ສັດ, ຈົງຮັກພັກດີຕໍ່ປະເທດຊາດ ແລະ ຮັບໃຊ້ປະຊາຊົນດ້ວຍຄວາມຫ້າວຫັນເຂັ້ມແຂງ.

2.2 ໜ້າທີ່ຕົ້ນຕໍ

- ພະນັກງານນັກຮີບໃນກຳລັງປ້ອງກັນຊາດ-ປ້ອງກັນຄວາມສະຫງົບຕ້ອງສຶກສາຮ່າຮຽນ, ຍົກສູງຄວາມຮູ້ຄວາມສາມາດໃນດ້ານຕ່າງໆ ໃຫ້ສູງຂຶ້ນ, ເຝິກແອບຍຸດທະສິນ ແລະ ວິຊາສະເພາະຂອງຕົນໃຫ້ສູງຂຶ້ນເລື້ອຍໆ.

- ຄະນະພັກ ແລະ ອົງການປົກຄອງຂັ້ນຕ່າງໆ ຕ້ອງເອົາໃຈໃສ່ຕໍ່ການສຶກສາອົບຮົມ, ປຸກລະດົມຊາວໜຸ່ມ, ໄວໜຸ່ມໄປເປັນທະຫານພັນທະ ເພື່ອຊ່ວຍຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ.

- ຄະນະພັກ ແລະ ອຳນາດການປົກຄອງທຸກຂັ້ນຕ້ອງຊຸກຍູ້, ປຸກລະດົມປະຊາຊົນບັນດາເຜົ່າ, ຊັ້ນຄົນໃນສັງຄົມເປັນຕົ້ນນັກທຸລະກິດ, ພັກຊາວຂາຍ, ນັກຮຽນຮູ້ປັນຍາຊົນປະຕິວັດປະກອບສ່ວນທາງດ້ານວັດຖຸ ແລະ ຈິດໃຈໃຫ້ແກ່ພະນັກງານນັກຮີບ, ຄອບຄົວຜູ້ເສຍຊີວິດ, ເສຍອົງຄະ, ນັກຮີບເກົ່າ, ຜູ້ມີຄຸນງາມຄວາມດີຕໍ່ປະເທດຊາດ, ຜູ້ຮັບບຳນານ ແລະ ຜູ້ມີຜົນງານດີທີ່ເຮັດໜ້າທີ່ປ້ອງກັນຊາດ-ປ້ອງກັນຄວາມສະຫງົບ.

3. ຄວາມຮັບຜິດຊອບຂອງພົນລະເມືອງຕໍ່ວຽກງານປ້ອງກັນຊາດ-ປ້ອງກັນຄວາມສະຫງົບ

3.1 ຄວາມຮັບຜິດຊອບຂອງພົນລະເມືອງ

ວຽກງານປ້ອງກັນຊາດ-ປ້ອງກັນຄວາມສະຫງົບກາຍເປັນສະຕິ ແລະ ຄວາມຮັບຜິດຊອບຂອງປະຊາຊົນ, ຂອງພະນັກງານ, ສຳນັກງານ, ອົງການ, ທົວໜ່ວຍຜະລິດທຸລະກິດ ແລະ ຮາກຖານຕ່າງໆໃນທົ່ວປະເທດ.

ພົນລະເມືອງລາວທຸກຄົນລ້ວນແຕ່ມີໜ້າທີ່, ມີພັນທະປະກອບສ່ວນ ໃນການປົກປ້ອງຄວາມເປັນເອກະລາດ, ອະທິປະໄຕຂອງຊາດ ແລະ ຜືນແຜ່ນດິນອັນເປັນປີຕູພູມຂອງພວກເຮົາໄວ້ໃຫ້ພັນຄົງ, ທັງເປັນເຈົ້າການປົກປັກຮັກສາຄວາມສະຫງົບ, ຄວາມເປັນລະບຽບຮຽບຮ້ອຍຢູ່ພາຍໃນບ້ານ, ສຳນັກງານ, ອົງການ ແລະ ທ້ອງຖິ່ນຂອງຕົນໃຫ້ມີຄວາມສະຫງົບໜັກແໜ້ນທົ່ວປະເທດ.

3.2 ຄວາມຮັບຜິດຊອບຂອງນັກຮຽນ

ຊາວໜຸ່ມ ນັກຮຽນເປັນກຳລັງແຮງຂອງປະຊາຊົນລາວບັນດາເຜົ່າ ມີຄວາມຮັບຜິດຊອບອັນໃຫຍ່ຫຼວງເຂົ້າໃນການປະກອບສ່ວນເຄື່ອນໄຫວປ້ອງກັນຊາດ-ປ້ອງກັນຄວາມສະຫງົບ ເຊິ່ງມີຄວາມ ຮັບຜິດຊອບດັ່ງນີ້:

- ມີສະຕິລະວັງຕົວຕໍ່ກິນອຸບາຍຂອງສັດຕູ
- ປະຕິບັດລະບຽບກົດໝາຍຢ່າງເຄັ່ງຄັດ, ຮັກສາຄວາມສະຫງົບ ແລະ ຄວາມລັບຂອງຊາດ
- ກຽມພ້ອມປະກອບສ່ວນເປັນທະຫານພັນທະ ແລະ ວຽກງານປ້ອງກັນຊາດ-ປ້ອງກັນຄວາມສະຫງົບຢູ່ໃນທ້ອງຖິ່ນຂອງຕົນ.

ອະທິບາຍຄໍາສັບ:

- ຮັບປະກັນ : ໃຫ້ຄວາມເຊື່ອໝັ້ນ ຫຼື ຄວາມໄວ້ວາງໃຈ
- ສະຖຽນລະພາບ : ຄວາມໝັ້ນຄົງ
- ພັນທະ : ໜ້າທີ່ທີ່ຈະຕ້ອງໄດ້ປະຕິບັດຕາມ
- ຍຸດທະສິນ : ວິທີທາງໃນການຕໍ່ສູ້ ເພື່ອເອົາຊະນະສັດຕູ
- ເສຍອົງຄະ : ເສຍອົງປະກອບຂອງຮ່າງກາຍເຊັ່ນ: ແຂນ, ຂາ, ຕີນ, ມື...

ຄໍາຖາມ

1. ປ້ອງກັນຊາດ-ປ້ອງກັນຄວາມສະຫງົບແມ່ນຫຍັງ?
2. ວຽກງານປ້ອງກັນຊາດ-ປ້ອງກັນຄວາມສະຫງົບມີບົດບາດສໍາຄັນແນວໃດ?
3. ໜ້າທີ່ຕົ້ນຕໍຂອງວຽກງານປ້ອງກັນຊາດ-ປ້ອງກັນຄວາມສະຫງົບມີແນວໃດ?
4. ນັກຮຽນມີຄວາມຮັບຜິດຊອບແນວໃດຕໍ່ວຽກງານປ້ອງກັນຊາດ-ປ້ອງກັນຄວາມສະຫງົບ?
5. ນັກຮຽນຈະປະຕິບັດຕົນແນວໃດຕໍ່ວຽກງານປ້ອງກັນຊາດ-ປ້ອງກັນຄວາມສະຫງົບ?

ບົດເຝິກຫັດ:

1. ຖ້າບໍ່ມີວຽກງານປ້ອງກັນຊາດ-ປ້ອງກັນຄວາມສະຫງົບປະເທດເຮົາຈະເປັນແນວໃດ? (ອະທິບາຍ)
2. ນັກຮຽນມີໜ້າທີ່ປະກອບສ່ວນເຂົ້າໃນການປ້ອງກັນຄວາມສະຫງົບຊ່ວຍໂຮງຮຽນຄືແນວໃດ? (ອະທິບາຍ)
3. ຖ້ານັກຮຽນຫາກໄດ້ປະກອບສ່ວນເຂົ້າເປັນທະຫານພັນທະນັກຮຽນມີຄວາມຮູ້ສຶກແນວໃດ? (ອະທິບາຍ)

ບົດທີ 15 ນະໂຍບາຍການຕ່າງປະເທດ

1. ບົດບາດຄວາມສໍາຄັນຂອງນະໂຍບາຍຕ່າງປະເທດ

1.1 ຄວາມໝາຍຂອງນະໂຍບາຍຕ່າງປະເທດ

ແມ່ນແນວທາງລວມຂອງພັກ ແລະ ລັດ ສ.ປ.ປ ລາວໃນພາລະກິດການພົວພັນສາກົນ, ນະໂຍບາຍດັ່ງກ່າວແມ່ນດັດສິມການພົວພັນ ລະຫວ່າງ ລັດ ສ.ປ.ປ ລາວ ກັບບັນດາລັດ ແລະ ປະຊາຊົນຊາດຕ່າງໆ ໂດຍສອດຄ່ອງກັບບັນດາຫຼັກການ ແລະ ຈຸດປະສົງຂອງລັດ ເຊິ່ງສະແດງອອກໂດຍການນໍາໃຊ້ພາຫະນະ ແລະ ວິທີການຕ່າງໆຂອງລັດ, ພາຫະນະທີ່ສໍາຄັນກວ່າໝູ່ໃນການປະຕິບັດນະໂຍບາຍຕ່າງປະເທດໄດ້ແກ່ວຽກງານການທູດ.

1.2 ຄວາມສໍາຄັນຂອງນະໂຍບາຍຕ່າງປະເທດ

ນະໂຍບາຍການຕ່າງປະເທດແມ່ນພາລະກິດອັນສໍາຄັນຂອງພັກ ແລະ ລັດເຮົາ, ຈຸດມຸ່ງໝາຍຂອງນະໂຍບາຍຕ່າງປະເທດໃນຊຸມປີຕໍ່ໜ້າແມ່ນແນໃສ່ໃຫ້ບັນລຸການສ້າງສະພາບແວດລ້ອມພາຍນອກທີ່ເອື້ອອໍານວຍໃນການສືບຕໍ່ພາລະກິດປ່ຽນແປງໃໝ່, ເສີມຂະຫຍາຍພາບພົດອັນດີງາມ ແລະ ເຊິດຊອບົດບາດຂອງ ສ.ປ.ປ ລາວໃນເວທີສາກົນ, ຍາດເອົາຄວາມເປັນມິດໄມຕີ, ການສະໜັບສະໜູນຊ່ວຍເຫຼືອ ແລະ ການຮ່ວມມືຈາກບັນດາປະເທດເພື່ອນມິດສາກົນນັບມື້ນັບກວ້າງຂວາງ ພ້ອມນັ້ນກໍປະກອບສ່ວນຢ່າງເໝາະສົມໃນພາລະກິດສັນຕິພາບ, ເອກະລາດແຫ່ງຊາດ ແລະ ການຮ່ວມມື ເພື່ອການພັດທະນາຄວາມກ້າວໜ້າທາງສັງຄົມຂອງບັນດາປະຊາຊາດໃນຖານະທີ່ເປັນສະມາຊິກຂອງສະຫະປະຊາຊາດ, ສ.ປ.ປ ລາວ ຈະສືບຕໍ່ປະຕິບັດນະໂຍບາຍການຕ່າງປະເທດສັນຕິພາບ, ເອກະລາດ, ມິດຕະພາບ ແລະ ຮ່ວມມືກັບທຸກປະເທດໃນໂລກໂດຍບໍ່ຈໍາແນກລະບອບການເມືອງ-ສັງຄົມທີ່ແຕກຕ່າງກັນບົນພື້ນຖານຫຼັກການເຄົາລົບເອກະລາດ, ອະທິປະໄຕຂອງກັນ ແລະ ກັນ, ສະເໝີພາບຕ່າງຝ່າຍຕ່າງມິຜົນປະໂຫຍດ, ປະກອບສ່ວນຮ່ວມກັບບັນດາປະຊາຊາດໃນພາລະກິດສັນຕິພາບ, ເອກະລາດແຫ່ງຊາດ, ປະຊາທິປະໄຕ ແລະ ຄວາມກ້າວໜ້າທາງດ້ານເສດຖະກິດ-ສັງຄົມ.

1.3 ບົດບາດຂອງນະໂຍບາຍຕ່າງປະເທດ

ຍ້ອນມີແນວທາງທີ່ຖືກຕ້ອງ ແລະ ການເຄື່ອນໄຫວດ້ານນະໂຍບາຍຕ່າງປະເທດທີ່ຫ້າວຫັນ ສ.ປ.ປ ລາວ ໄດ້ມີບົດບາດ ແລະ ມີຖານະສູງເດັ່ນຂຶ້ນໃນເວທີສາກົນ ຫຼື ປະຊາຄົມໂລກ ໂດຍສະເພາະແມ່ນ:

- ສປປ.ລາວ ໄດ້ເຂົ້າເປັນສະມາຊິກຂອງສະຫະປະຊາຊາດ (UN) ໃນວັນທີ 14 ທັນວາ 1955 ທັງເປັນສະມາຊິກຂອງອົງການເຄືອຄ້າຍ ແລະ ອົງການວິຊາສະເພາະຕ່າງໆຂອງສະຫະປະຊາຊາດເຊັ່ນ: ອົງການສະຫະປະຊາຊາດ ເພື່ອວິທະຍາສາດ ແລະ ວັດທະນະທຳ ຫຼື ອຸຍເນັດ ສະໂກ (UNESCO), ອົງການອະນາໄມໂລກ (WHO), ອົງການສະຫະປະຊາຊາດ ເພື່ອການພັດທະນາ (UNDP), ອົງການກອງທຶນເພື່ອແມ່ ແລະ ເດັກ (UNICEF), ທະນະຄານໂລກ (world bank), ອົງການສິ່ງແວດລ້ອມແຫ່ງສະຫະປະຊາຊາດ (UNEP), ອົງການສະຫະປະຊາຊາດ ເພື່ອປະຊາກອນ (UNFPA), ອົງການອາຫານ ແລະ ກະເສດ (FAO), ອົງການແຮງງານສາກົນ (ILO) ແລະ ອື່ນໆ.

- ພາຍຫຼັງທີ່ເປັນຜູ້ສັງເກດການຂອງສະມາຄົມປະຊາຄົມອາຊຽນ 1992 ກໍໄດ້ເປັນສະມາຊິກອາຊຽນໃນວັນທີ 23 ກໍລະກົດ 1997 ແລະ ກຳລັງກະກຽມເຂົ້າໃນເຂດການຄ້າເສລີອາຊຽນ (AFTA).

- ສ.ປ.ປ ລາວ, ເປັນສະມາຊິກຂອງບັນດາປະເທດທີ່ໃຊ້ພາສາຝຣັ່ງ, ສະມາຊິກກອງທຶນການເງິນລະຫວ່າງປະເທດ (IMF), ສະມາຊິກຂອງທະນະຄານພັດທະນາອາຊີ (ADB).

- ສ.ປ.ປ ລາວ ໄດ້ເຂົ້າຮ່ວມໃນລັດຖະສະພາສາກົນ (AIPO ຫຼື AIPA)



United Nation



Food Agriculture Organization



International Labour Organization



World Health Organization



United Nations Environment Programme



Unite for Children



United Nations Development Programme



United Nation Population Fund



Asian Development Bank



International
Monetary fund



United Nations Education Scientific
and Culture Organization



Asean Free Trade Area



Asean Inter
Parliamentary Assembly

- ເປັນສະມາຊິກແຫ່ງສິນທິສັນຍາກ່ຽວກັບບັນຫາຢາເສບຕິດ, ສິ່ງແວດລ້ອມ ແລະ ສິນທິສັນຍາສາກົນອື່ນໆ. ພ້ອມນີ້ກໍມີການພົວພັນການທູດກັບບັນດາປະເທດ ແລະ ເຂດແຄວ້ນຫຼາຍປະເທດໃນໂລກ...

ສ.ປ.ປ ລາວ ໄດ້ມີການພົວພັນການທູດກັບຫຼາຍໆ ປະເທດໃນໂລກ ເຊິ່ງລວມມີ 135 ປະເທດ (ສະຖິຕິປີ 2013).

ນອກຈາກນີ້ແລ້ວ ສ.ປ.ປ ລາວ ຍັງໄດ້ສ້າງສາຍພົວພັນຮ່ວມມືກັບບັນດາປະເທດ ແລະ ເຂດແຄວ້ນຕ່າງໆ ໃນໂລກດ້ວຍຫຼາຍລະດັບ, ຫຼາຍຂົງເຂດເຊັ່ນ: ຂົງເຂດເສດຖະກິດ, ການເມືອງ, ການທູດ, ການທະຫານ, ວັດທະນະທຳ, ວິທະຍາສາດ, ກົດໝາຍ ແລະ ຂົງເຂດວິຊາການອື່ນໆ. ການພົວພັນຮ່ວມມືເຫຼົ່ານັ້ນໄດ້ເຮັດໃຫ້ບັນດາປະເທດ, ບັນດາອົງການຈັດຕັ້ງສາກົນ ຮູ້ຈັກ ແລະ ຮັບຮູ້ຖານະບົດບາດຂອງປະເທດລາວໃນເວທີປະຊາຄົມໂລກ.

2. ຫຼັກການພື້ນຖານຂອງນະໂຍບາຍຕ່າງປະເທດ

ໃນການພົວພັນກັບສາກົນ ສ.ປ.ປ ລາວ ເວລາໃດກໍຍຶດພື້ນຫຼັກການພື້ນຖານຄື: ຍຶດພື້ນການເຄົາລົບເອກະລາດ, ອະທິປະໄຕຂອງກັນ ແລະ ກັນ, ບໍ່ແຊກແຊງເຂົ້າວຽກງານພາຍໃນຂອງກັນ ແລະ ກັນ, ຮ່ວມມືກັນແບບສະເໝີພາບ ແລະ ຕ່າງຝ່າຍຕ່າງໆໄດ້ຜັນປະໂຫຍດ.

ສະໜັບສະໜູນການແກ້ໄຂກໍລະນີຂັດແຍ່ງ ແລະ ຂໍ້ພິພາດລະຫວ່າງປະເທດດ້ວຍສັນຕິວິທີ, ບໍ່ເຫັນດີນຳວິທີແກ້ໄຂດ້ວຍກຳລັງອາວຸດ ຫຼື ຂົນຂູ່ດ້ວຍອາວຸດ, ຄັດຄ້ານຕໍ່ກັບການໃຊ້ຂີ້ອາງເພື່ອແຊກແຊງເຂົ້າວຽກງານພາຍໃນ ຫຼື ຮຸກຮານປະເທດອື່ນ.

ສະໜັບສະໜູນການສ້າງລະບຽບການສາກົນໃໝ່ດ້ານການເມືອງ, ເສດຖະກິດທີ່ເປັນທຳ ແລະ ສົມເຫດສົມຜົນ. ພ້ອມກັນນັ້ນ ສ.ປ.ປ ລາວຍັງຍຶດພື້ນໃນ 5 ຫຼັກການແຫ່ງການຢູ່ຮ່ວມກັນໂດຍສັນຕິວິທີດັ່ງນີ້:

- ເຄົາລົບອະທິປະໄຕ ເຊິ່ງກັນ ແລະ ກັນ
- ບໍ່ແຊກແຊງກິດຈະການພາຍໃນຂອງກັນ ແລະ ກັນ
- ສິດສະເໝີພາບ ແລະ ຕ່າງຝ່າຍຕ່າງໆໄດ້ຜັນປະໂຫຍດ
- ຢູ່ຮ່ວມກັນໂດຍສັນຕິ
- ບໍ່ຮຸກຮານເຊິ່ງກັນ ແລະ ກັນ

3. ທິດທາງຕົ້ນຕໍ ເພື່ອປະຕິບັດນະໂຍບາຍຕ່າງປະເທດ

ອີງໃສ່ຜົນສຳເລັດບົດຮຽນໃນຂົງເຂດຕ່າງປະເທດໃນໄລຍະຜ່ານມາ ສ.ປ.ປ ລາວ ຈະສືບຕໍ່ຈັດຕັ້ງຜັນຂະຫຍາຍແນວທາງການຕ່າງປະເທດ ແລະ ເປີດກວ້າງການພົວພັນຮ່ວມມືຕາມທິດທາງດັ່ງນີ້:

- ຍຶດໝັ້ນໃນແນວທາງການຕ່າງປະເທດສັນຕິພາບ, ເອກະລາດ, ມິດຕະພາບ ແລະ ການຮ່ວມມືຢ່າງສະເໝີຕົ້ນ, ສະເໝີປາຍ, ສົມທົບຢ່າງແໜ້ນແຟ້ນລະຫວ່າງການເຊື່ອຊູນ້ຳໃຈຮັກຊາດ, ມີສະຕິເພິ່ງຕົນເອງ, ສ້າງຄວາມເຂັ້ມແຂງດ້ວຍຕົນເອງກັບການຍາດແຍ່ງເອົາກຳລັງແຮງ ແລະ ກາລະໂອກາດທີ່ເອື້ອອຳນວຍຂອງຍຸກສະໄໝ, ປະກອບສ່ວນຢ່າງຕັ້ງໜ້າເຂົ້າໃນພາລະກິດປົກປັກຮັກສາໝາກຜົນຂອງການປະຕິວັດ ນຳພາປະເທດຊາດກ້າວຂຶ້ນຕາມເສັ້ນທາງສັງຄົມນິຍົມ, ເຊື່ອຊູບົດບາດຂອງ ສ.ປ.ປ ລາວ ໃນເວທີສາກົນ, ຮ່ວມມືກັບປະຊາຊາດໃນໂລກ ເພື່ອສັນຕິພາບ, ເອກະລາດແຫ່ງຊາດ, ປະຊາທິປະໄຕ ແລະ ຄວາມກ້າວໜ້າທາງສັງຄົມ.

- ສືບຕໍ່ຮັດແໜ້ນ ແລະ ເພີ່ມທະວີການຮ່ວມມືຮອບດ້ານກັບບັນດາປະເທດເພື່ອນມິດຍຸດທະສາດ ໂດຍສະເພາະແມ່ນການກໍ່ສ້າງສາຍພົວພັນພິເສດຮ່ວມມືຮອບດ້ານກັບ ສ.ສ ຫວຽດນາມ ແລະ ພົວພັນຮ່ວມມືກັບ ສ.ປ ຈີນ.

- ເອົາໃຈໃສ່ຮັກສາ ແລະ ເສີມຂະຫຍາຍການພົວພັນທີ່ເປັນປົກກະຕິ ແລະ ຮ່ວມມືທີ່ມີໝາກຜົນກັບບັນດາປະເທດໃກ້ຄຽງ ແລະ ອາຊຽນ, ສ້າງບັນຍາກາດ ແຫ່ງສັນຕິພາບ, ມິດຕະພາບ

- ສືບຕໍ່ເສີມຂະຫຍາຍການພົວພັນທີ່ດີ ແລະ ເປັນປົກກະຕິກັບບັນດາປະເທດສັງຄົມນິຍົມອື່ນໆ ເຊັ່ນ: ອະດີດສະຫະພາບໂຊວຽດ ແລະ ປະເທດເອີກົບຕາເວັນອອກ, ຍາດແຍ່ງເອົາການຊ່ວຍເຫຼືອຈາກປະເທດອຸດສາຫະກຳຂະຫຍາຍຕົວສູງ ແລະ ບັນດາປະເທດອື່ນຢູ່.

- ເພີ່ມທະວີຄວາມສາມັກຄີ ແລະ ຮ່ວມມືກັບບັນດາປະເທດບໍ່ຮ່ວມກຸ່ມ (ອິນເດຍ, ອິນໂດເນເຊຍ, ກຸຍບາ...) ແລະ ບັນດາປະເທດພວມພັດທະນາ.

- ຕັ້ງໜ້າເຂົ້າຮ່ວມເຄື່ອນໄຫວຢ່າງເໝາະສົມກັບອົງການ ສປຊ ແລະ ອົງການຈັດຕັ້ງອື່ນໆ.

- ຕັ້ງໜ້າເສີມຂະຫຍາຍການພົວພັນກັບພັກການເມືອງປະເທດຕ່າງໆ ເປັນຕົ້ນແມ່ນພັກທີ່ກຳອຳນາດບິນ ພື້ນຖານເຄົາລົບອະທິປະໄຕ ເຊິ່ງກັນ ແລະ ກັນ.

- ເພີ່ມທະວີການເຄື່ອນໄຫວດ້ານການທູດປະຊາຊົນ ເພື່ອແນໃສ່ສ້າງໃຫ້ປະຊາຊົນເຮົາມີຄວາມເຂົ້າໃຈກັບນາໆຊາດຢ່າງກວ້າງຂວາງ.

ອະທິບາຍຄຳສັບ:

- ນະໂຍບາຍ : ວິທີດຳເນີນການ, ຫຼັກ ແລະ ວິທີປະຕິບັດ ເຊິ່ງຖືເປັນແນວທາງດຳເນີນການ
- ສາກົນ : ສິ່ງທີ່ເປັນອັນນິຍົມທົ່ວໄປໃນໂລກ ຫຼື ສິ່ງທີ່ຖືກຮັບຮອງເອົາຈາກທົ່ວໂລກວ່າເປັນສິ່ງທີ່ຍອດຍິ່ງ ຫຼື ດີເລີດ

- ການທູດ : ການເຮັດໜ້າທີ່ເປັນຕົວແທນຂອງລັດ ຫຼື ປະເທດ ທີ່ສົ່ງໄປປະຈຳຢູ່ປະເທດອື່ນ
- ປະຊາຄົມໂລກ : ບັນດາປະເທດຕ່າງໆ ຢູ່ໃນໂລກ

ຄໍາຖາມ:

1. ຄວາມໝາຍຂອງນະໂຍບາຍການຕ່າງປະເທດແມ່ນຫຍັງ?
2. ນະໂຍບາຍການຕ່າງປະເທດມີຄວາມສໍາຄັນແນວໃດ?
3. ບົດບາດຂອງນະໂຍບາຍການຕ່າງປະເທດມີຫຍັງແດ່?
4. ຫຼັກການພື້ນຖານຂອງນະໂຍບາຍການຕ່າງປະເທດມີຈັກຫຼັກການຄືຫຼັກການໃດແດ່?
5. ທິດທາງຕົ້ນຕໍຂອງນະໂຍບາຍການຕ່າງປະເທດມີຄືແນວໃດ?

ບົດເຝິກຫັດ:

1. ຖ້າບໍ່ມີການພົວພັນການທູດກັບປະເທດຕ່າງໆໃນໂລກຈະໄດ້ບໍ່ ຍ້ອນຫຍັງ? ອະທິບາຍ
2. ສ.ປ.ປ ລາວ ມີບົດບາດຕໍ່ປະຊາຄົມເສດຖະກິດອາຊຽນແນວໃດ? ອະທິບາຍ
3. ຫຼັກການພື້ນຖານຂອງນະໂຍບາຍຕ່າງປະເທດທີ່ວ່າ: “ຢູ່ຮ່ວມກັນໂດຍສັນຕິ” ສະແດງອອກແນວໃດ? ອະທິບາຍ
4. ເປັນຫຍັງ “ການພົວພັນແບບພິເສດລະຫວ່າງສປປ.ລາວ ແລະ ທວງດນາມ” ຈຶ່ງເອີ້ນວ່າການພົວພັນແບບພິເສດ

ເອກະສານອ່ານເພີ່ມ

ໄອປາ ໃນໄລຍະຕົ້ນຂອງ ໄອໂປ

ໂດຍ: ວິເສດ ສະແຫວງສຶກສາ

ໃນວັນທີ 2 ເດືອນ ກັນຍາ 2014 ໄອປາ (AIPA) ຫຼື ສະມັດຊາລັດຖະສະພາລະຫວ່າງຊາດອາຊຽນຈະມີອາຍຸຄົບ 37 ປີພໍດີ. ແຕ່ກວ່າຈະມາຮອດວັນນີ້, ໄອປາ ຕ້ອງໄດ້ຜ່ານຮ້ອນຜ່ານໜາວມາບໍ່ແມ່ນຂອງໜ້ອຍໃນການເຕົ້າໂຮມກັນ. ເບື້ອງຕົ້ນ ໄອປາ ມີຊື່ວ່າ: “ກອງປະຊຸມລັດຖະສະພາອາຊຽນ” ຫຼື ເອພີເອັມ (APM- Asean Parliamentary Meeting) ແລະ ໄດ້ຈັດຂຶ້ນໃນເດືອນມັງກອນປີ 1975 ທີ່ອິນໂດເນເຊຍ. ຄັ້ງທີ II ຈັດຂຶ້ນຢູ່ມາເລເຊຍໃນເດືອນສິງຫາ ປີ 1975 ແລະ APM ກໍປ່ຽນມາເປັນ APC (Asean Parliamentary Conference) ເຊິ່ງໝາຍເຖິງ “ກອງປະຊຸມລັດຖະສະພາອາຊຽນ” ເຊັ່ນດຽວກັນ.

ກອງປະຊຸມ APC ຄັ້ງທີ III ຈັດຂຶ້ນໃນທ້າຍເດືອນສິງຫາ-ຕົ້ນເດືອນກັນຍາປີ 1977 ທີ່ມະນີລາ (ຟີລິບປິນ). ຈຸດປຸງນສຳຄັນຂອງໄອໂປ ມີຂຶ້ນຢູ່ກອງປະຊຸມເທື່ອນີ້ ເພາະໄດ້ຕົກລົງປະກາດສ້າງຕັ້ງອົງການລັດຖະສະພາລະຫວ່າງຊາດອາຊຽນ ຫຼື ໄອໂປ (AIPO-Asean Inter-Parliamentary Organization) ພ້ອມທັງໄດ້ຮັບຮອງເອົາກົດລະບຽບສະບັບທຳອິດທີ່ກຳນົດເປົ້າໝາຍ ແລະ ຈຸດປະສົງຂອງອົງການ. ກອງປະຊຸມຄັ້ງທີ I ຂອງໄອໂປ ຈັດຂຶ້ນທີ່ສິງກະໂປສ່ວນຄັ້ງທີ II ນັ້ນຈັດຂຶ້ນຢູ່ບາງກອກ (ປະເທດໄທ) ໃນປີ 1979 ແລະ ເປັນຄັ້ງທຳອິດທີ່ໄດ້ມີການເຊື່ອເຊີນຄະນະຜູ້ແທນສັງເກດການຈາກອົດສະຕຣາລີ ແລະ ສ.ເກົາຫຼີ ມາຮ່ວມນຳ. ຕໍ່ມາ, ການເຊື່ອເຊີນຄະນະສັງເກດການເຂົ້າຮ່ວມກອງປະຊຸມ ໄອໂປ ນັ້ນກໍໄດ້ເຮັດເປັນປົກກະຕິ, ກວມເອົາຫຼາຍຄະນະຂຶ້ນຕື່ມເຊັ່ນ: ລັດຖະສະພາເອີຣົບ, ການາດາ ແລະ ບັງກະລາເທດ. ສ່ວນບຣູໄນ ດາຣູຊາລາມ ນັ້ນໄດ້ຖືກເຊີນເປັນຄະນະສັງເກດການໃນກອງປະຊຸມ ໄອໂປ ຄັ້ງທີ6, ປີ 1983 ຢູ່ສິງກະໂປ. ປີ1991 ກອງປະຊຸມໄອໂປ ໄດ້ຮັບເອົາຄະນະຜູ້ແທນຈາກ ສປ ຈີນ ແລະ ສະຫະພາບໂຊວຽດ ເຂົ້າເປັນຄະນະສັງເກດການ. ນີ້ຄືທ່າອ່ຽງໃໝ່ດ້ານການເມືອງຂອງໄອໂປ ກໍຄືອາຊຽນໃນການເປີດກ້ວາງການພົວພັນຮ່ວມມືກັບຕ່າງປະເທດ ທີ່ມີລະບອບການເມືອງແຕກຕ່າງກັນ. ເຄື່ອງໝາຍ ຫຼື ທຸງທີ່ໃຊ້ເປັນສັນຍາລັກຂອງ ໄອໂປ ໃນເວລານັ້ນເປັນຮູບທຸງ 5 ປະເທດສະມາຊິກສານສອດກັນເປັນຮູບ 5 ແຈ ໂດຍມີຮູບທຸງສິງກະໂປ-ຟີລິບປິນ ຢູ່ຂ້າງເທິງ, ທຸງໄທ-ມາເລເຊຍ ຢູ່ທາງຂ້າງຊ້າຍ ແລະ ຂວາຕາມລຳດັບ ແລະ ທຸງອິນໂດເນເຊຍຢູ່ດ້ານລຸ່ມ, ຢູ່ເຄິ່ງກາງມີຄຳ ວ່າ: “AIPO”. ການທີ່ຈັດເຄື່ອງໝາຍໄອໂປ ເປັນຮູບ 5 ແຈ ນັ້ນແມ່ນເພື່ອສີ່ຫຼັກປັນຈາສິລາ ຫຼື ຫຼັກ 5 ປະການ ເພື່ອຢູ່ຮ່ວມກັນຢ່າງສັນຕິ ເຊິ່ງເປັນເສົາຄໍ້າຂອງອາຊຽນຕະຫຼອດມາ.

ການເຄື່ອນໄຫວຂອງ ກອງປະຊຸມໄອໂປ ໃນຍຸກຕົ້ນໆ ນັ້ນ ປົນອ້ອມ 3 ເປົ້າໝາຍ ແລະ ຈຸດປະສົງຕົ້ນຕໍຂອງອາຊຽນຄື: ສົ່ງເສີມການຮ່ວມມືທາງເສດຖະກິດ-ສັງຄົມ ແລະ ວັດທະນະທຳ, ປົກປັກຮັກສາຄວາມພັ້ນຄົງທາງການເມືອງ ແລະ ເສດຖະກິດຂອງອາຊຽນ ທ່າມກາງການແຂ່ງຂັນຂອງອິດທິພົນປະເທດມະຫາອຳນາດ ແລະ ເພື່ອຊອກຊ່ອງທາງແກ້ໄຂຄວາມແຕກຕ່າງຮ່ວມກັນ.

ກອງປະຊຸມ ຣັຖສະພາລະຫວ່າງຊາດຂອງ10 ປະເທດສະມາຊິກສະມາຄົມບັນດາປະເທດອາຊີຕາເວັນອອກສຽງໃຕ້ ຫຼື AIPA ຄັ້ງທີ 35 ທີ່ ລາວ ໄດ້ຮັບກຽດເປັນເຈົ້າພາບ ແລະ ດຳ

ເນີນໄປແຕ່ວັນທີ 14 ເຖິງ ວັນທີ 20 ກັນຍາ 2014 ນີ້ເຮັດໃຫ້ລາວໄດ້ຮັບຜົນປະໂຫຍດຫຼາຍ ຢ່າງຈາກກອງປະຊຸມສາກົນຄັ້ງນີ້ ເຊິ່ງພໍສະຫຼຸບໄດ້ ມີ 5 ຢ່າງຄື:

1. ເພື່ອ ໂຄສະນາ ເຜີຍແພ່ແນວທາງ ນະໂຍບາຍ ຂອງພັກ ແລະຮັຖ ທາງ ດ້ານ ການເມືອງ, ເສດຖະກິດ-ສັງຄົມ ໂດຍສະເພາະແມ່ນວຽກງານການດຶງດູດການລົງທຶນ ແລະ ການທ່ອງທ່ຽວ.
2. ຈະໄດ້ປຶກສາຫາລືແລກປ່ຽນຄໍາຄິດຄໍາເຫັນ ເຊິ່ງກັນ ແລະກັນ ກ່ຽວກັບການຈັດຕັ້ງປະຕິບັດ ວຽກງານການຮ່ວມມືໃນຂົງເຂດຕ່າງໆ ເພື່ອການພັທນາສິ່ງເສີມສົນຄ້າການລົງທຶນ ແລະ ແກ້ໄຂຄວາມທຸກຍາກຂອງປະຊາຊົນ.
3. ສົ່ງເສີມການທ່ອງທ່ຽວ ແລະ ຊຸກຍູ້ ເສດຖະກິດ ຂະໜາດນ້ອຍ ແລະ ຂະໜາດ ກາງ
4. ຈະໄດ້ບົດຮຽນ ແລະ ປະສົບການໃນການເຄື່ອນໄຫວວຽກງານການຕ່າງປະເທດ ໂດຍສະເພາະແມ່ນວຽກງານການພັທນາຊັບພະຍາກອນມະນຸດ.
5. ຖືແລງການ ຮ່ວມ ຂອງ ກອງປະຊຸມຈະເປັນສິ່ງ ທີ່ສະເໜີໃຫ້ລັດຖະບານຂອງປະເທດສະມາຊິກ ແລະ ພາກສ່ວນທີ່ກ່ຽວຂ້ອງ ເພື່ອທົບທວນຄືນບັນຫາຕ່າງໆ ໃນການຈັດຕັ້ງປະຕິບັດວຽກງານ ໃນຂົງເຂດອາຊຽນຕໍ່ໄປ. ໃນລະຫວ່າງກອງປະຊຸມ ລັດຖະສະພາລະຫວ່າງຊາດອາຊຽນ AIPA-35 ນີ້ ມີກອງປະຊຸມຄົບຄະນະເທື່ອທີ 1 ແລະ ເທື່ອທີ 2 ກອງປະຊຸມ ຄະນະບໍລິຫານງານ AIPA ແລະ ກອງປະຊຸມບັນດາຄະນະກຳມາທິການຕ່າງໆຄື: ກອງປະຊຸມສະມາຊິກລັດຖະສະພາເພດ ຍິງ WAIPA, ກຳມາທິການການເມືອງ, ເສດຖະກິດ, ສັງຄົມ, ການຈັດຕັ້ງ ແລະ ກິດຈະການ ພາຍໃນຂອງ AIPA, ກອງປະຊຸມຮ່ວມກັບບັນດາຜູ້ສັງເກດການຂອງປະເທດຕ່າງໆ ແລະ ຈະມີ ຖະແລງການຮ່ວມນຳດ້ວຍ.

ຫົວຂໍ້ສຳຄັນຂອງກອງປະຊຸມຄັ້ງນີ້ແມ່ນ ປັບປຸງການຮ່ວມມື ລັດຖະສະພາໃຫ້ເຂັ້ມແຂງ ເພື່ອສ້າງປະຊາຄົມອາຊຽນ ແລະ ຈະມີການພິຈາລະນາຫຼາຍບັນຫາຢູ່ໃນກອງປະຊຸມຄະນະ ກຳມາທິການຕ່າງໆ.

ດຣ. ບຸນຍິງ ບຸບຜາ ຮອງ ປະທານ ກຳມາທິການ ການຕ່າງປະເທດ ຫົວໜ້າອະນຸກຳມະການ ກອງເລຂາ AIPA ແຫ່ງຊາດ ຄັ້ງທີ 35 ໄດ້ກ່າວຕໍ່ ສົມວນຊົນວ່າ: "ທຸກມະຕິ ທີ່ໄດ້ຮັບຜ່ານການ ສົນທະນາ ແລະ ໄດ້ຖືກຮັບຮອງເອົານັ້ນຄື: ມະຕິທີ 1 ວ່າດ້ວຍການປັບປຸງບົດບາດຂອງສະມາ ຊິກລັດຖະສະພາເພດຍິງອາຊຽນໃນການສ້າງສະມາຄົມ ອາຊຽນໃຫ້ເຂັ້ມແຂງ, ມະຕິທີ 2 ແມ່ນ ເພີ່ມທະວີຄວາມພະຍາຍາມ ໃນການສະກັດກັ້ນທຸກຮູບແບບການຈຳແນກ ແລະ ໃຊ້ຄວາມຮຸນ

ແຮງຕໍ່ແມ່ຍິງ ແລະ ເດັກນ້ອຍຢູ່ໃນອາຊຽນ ແລະ ມະຕິ ທີ 3 ແມ່ນເວົ້າເຖິງແມ່ຍິງທີ່ມີພາວະ ເປັນຜູ້ນຳຢູ່ໃນເອຊີຕາເວັນອອກສ່ຽງໃຕ້"

ໃນປີ 2007 ອົງການ **ໄອໂປ** ໄດ້ຖືກປ່ຽນຊື່ມາເປັນ **ໄອປາ** ລັດຖະສະພາລະຫວ່າງຊາດ ອາຊຽນ ເຊິ່ງປັດຈຸບັນມີສະມາຊິກ 10 ປະເທດ ໃນເອຊີຕາເວັນອອກສ່ຽງໃຕ້ຄື: ລາວ, ຫວຽດ ນາມ, ກຳພູເຈຍ, ໄທ, ມຽນມາ, ມາເລເຊຍ, ສິງກະໂປ, ອິນໂດເນເຊຍ, ຟິລິບປິນ ແລະ ບຣູໄນ ດາລູຊາລາມ.

ພ້ອມກັນ ນັ້ນ ກໍຍັງມີ ລັດຖະສະພາ ປະເທດຜູ້ສັງເກດການອົກຫຼາຍປະເທດ ຄື: ອອສ ຕຣາເລຍ, ເບຣາຣຸສ, ການາດາ, ອິນເດຍ, ຢີ່ປຸ່ນ, ເກົາຫຼີໃຕ້, ຈີນ, ນິວຊີແລນ, ປາປົວນິວກິນີ ລັດເຊຍ, ຕີມໍ-ເລສເຕ, ມົງໂກເລຍ, ຣັຖສະພາຢູເອີຫຼົບ ແລະ ທັງກອງເລຂາອາຊຽນ, ອົງການ ອະນຸຮັກສັດປ່າອາຊີ, ເວທີປຶກສາຫາລືຂອງເພດຍິງກ່ຽວກັບກົດໝາຍ ແລະ ການພັດທະນາ ອົງການຮ່ວມມືສາກົນເຢຍລະມັນ, ອົງການສະຫະປະຊາຊາດ ເພື່ອຍຸດທະສາດ, ການຫຼຸດຜ່ອນ ໄພພິບັດສາກົນ

ສະພາ ແຫ່ງຊາດ ສປປລາວ ໄດ້ເປັນເຈົ້າພາບຈັດກອງປະຊຸມ **ໄອໂປ** ທີ່ປ່ຽນຊື່ມາເປັນ **ໄອປາ** ຄັ້ງທຳອິດ ແລະ ເປັນຄັ້ງທີ 26 ເມື່ອປີ 2005. ຄັ້ງທີ 35 ເປັນຄັ້ງທີ 2 ທີ່ກຳນົດດຳ ນຳການປະຊຸມປະຊາຊາດ ໃນປີ 2014.



ນາຍົກລັດຖະມົນຕີ
ແຫ່ງສ.ປ.ປ ລາວ
ເຂົ້າຮ່ວມກອງປະຊຸມ
ໄອປາ

ບົດທີ 16 ຄຸນທາດການເມືອງ ແລະ ຄຸນສົມບັດສິນທຳປະຕິວັດ

1 ຄຸນທາດການເມືອງ

1.1 ຄວາມໝາຍຂອງຄຸນທາດການເມືອງ

ຄຸນທາດການເມືອງໝາຍເຖິງທັດສະນະຫຼັກໝັ້ນຊັ້ນຊັ້ນ, ທັດສະນະຫຼັກໝັ້ນມິດ-ສັດຕູ ແລະ ຄວາມເດັດດ່ຽວໜຽວແໜ້ນຕໍ່ອຸດົມການສັງຄົມນິຍົມ.

1.2 ຄວາມສຳຄັນ

ຄຸນທາດການເມືອງມີຄວາມສຳຄັນທີ່ສຸດ ເພາະແມ່ນມາດຖານແຖວໜ້າ, ແມ່ນຄວາມຈຳເປັນພື້ນຖານທີ່ຂາດບໍ່ໄດ້ ແລະ ທັງແມ່ນພື້ນຖານໃຫ້ແກ່ການເຝິກຝົນຄຸນສົມບັດ ແລະ ການກະທຳຕົວຈິງຂອງພະນັກງານ, ສະມາຊິກພັກ. ຄຸນທາດການເມືອງບໍ່ສະເພາະແຕ່ສອງແສງເຖິງທັດສະນະຫຼັກໝັ້ນມິດ-ສັດຕູ ທີ່ໜັກແໜ້ນເທົ່ານັ້ນ, ແຕ່ມັນຍັງສອງແສງເຖິງຄວາມສາມາດໃນການຈັດຕັ້ງປະຕິບັດແນວທາງນະໂຍບາຍຂອງພັກ.

2. ຄຸນສົມບັດສິນທຳປະຕິວັດ

2.1 ຄວາມໝາຍ

ຄຸນສົມບັດສິນທຳປະຕິວັດ ແມ່ນອົງປະກອບ ໜຶ່ງທີ່ສຳຄັນຂອງຄຸນທາດການເມືອງ, ມັນແມ່ນອາລົມຈິດ, ແມ່ນແບບແຜນການເຄື່ອນໄຫວວຽກງານ ແລະ ການດຳລົງຊີວິດຂອງບຸກຄົນໃນຄອບຄົວ ແລະ ສັງຄົມຂອງສະມາຊິກພັກພະນັກງານ.

ການເຝິກຝົນຫຼັກຊ່ວຍເຫຼືອເຖິງໃຫ້ມີຄຸນສົມບັດທາດແທ້ປະຕິວັດ ແມ່ນມີຄວາມໝາຍສຳຄັນຍິ່ງເພາະວ່າ: ມີຄຸນທາດການເມືອງດີປານໃດ ແລະ ມີລະດັບຄວາມຮູ້ ຄວາມສາມາດສູງປານໃດກໍຕາມ ແຕ່ຖ້າຂາດຄຸນສົມບັດສິນທຳປະຕິວັດແລ້ວ ກໍຖືວ່າບໍ່ອາດນຳໃຊ້ເປັນປະໂຫຍດໃຫ້ແກ່ສັງຄົມ ແລະ ປະເທດຊາດໄດ້ດັ່ງຄຳເວົ້າຂອງປະທານໂຮ່ຈິມິນເວົ້າວ່າ: “ໄມ້ຄົດເອົາໄວ້ເຮັດຂີ້, ເຫຼັກໆເອົາໄວ້ເຮັດກ່ຽວ, ຄົນຄົດລ້ຽວບໍ່ໄດ້ປະໂຫຍດຫຍັງ”

2.2 ເນື້ອໃນດ້ານຄຸນສົມບັດສິນທຳປະຕິວັດ

1) ນ້ຳໃຈເສຍສະຫຼະເພື່ອຊາດ ເພື່ອປະຊາຊົນ

ແມ່ນການສະແດງອອກຂອງຄຸນທາດການເມືອງ ອັນເປັນພື້ນຖານຄື: ຄວາມອົດທົນສູ້ຊີນ, ອຸດົມຄະຕິ, ມີສະຕິປັນຍາ ແລະ ກຳລັງວັງຊາຂອງຕົນ ເພື່ອຮັບໃຊ້ຊາດ ແລະ ປະຊາຊົນ ກໍຄືຮັບໃຊ້ພາລະກິດຕໍ່ສູ້ປະຕິວັດ ໂດຍບໍ່ທັຖອຍຕໍ່ອຸປະສັກ ແລະ ຄວາມຫຍຸ້ງຍາກນາໆປະການ.

ການເສຍສະຫຼະເພື່ອຊາດ ເພື່ອປະຊາ ຊົນຕ້ອງສະແດງອອກໃນການກະທຳທາງກັບແມ່ນແຕ່ຄຳ ເວົ້າ, ເປັນຕົ້ນໃນການປະຕິບັດໜ້າທີ່ວຽກ ງານດ້ວຍຄວາມຮັບຜິດຊອບສູງ, ສູ້ຊົນເຮັດຫຼ້ອນ ໜ້າທີ່ ໂດຍບໍ່ຮຽກຮ້ອງເອົາແຕ່ຜົນປະໂຫຍດສ່ວນຕົວ

2) ຄວາມດຸໝັ່ນ, ພາກພຽນ, ປະຢັດ, ຊື່ສັດ ແລະ ປອດໃສ

ຄວາມດຸໝັ່ນ: ສະແດງອອກໃນການເຮັດວຽກດ້ວຍຄວາມບຸກບີນ, ຕື່ນຕົວ, ເປັນເຈົ້າການການ ເຮັດວຽກງານຕ້ອງມີຄວາມອິດທິນເຮັດດ້ວຍຄວາມຮອບຄອບ, ມີຄຸນນະພາບດີ ແລະ ເຮັດສຳ ເລັດຕາມລະດັບຄາດໝາຍທີ່ວາງໄວ້.

ຄວາມພາກພຽນ: ແມ່ນເຮັດດ້ວຍຄວາມດຸໝັ່ນ, ມີການຄົ້ນຄິດ, ຮູ້ໃຊ້ວິຊາຄວາມຮູ້ ແລະ ຄວາມ ສາມາດໃຫ້ເປັນປະໂຫຍດສູງສຸດ, ເຮັດວຽກມີແຜນການ, ມີການຕິດຕາມ, ກວດກາ, ເຮັດ ຜິດພາດກຳແກ້ໄຂໃຫ້ດີຂຶ້ນ, ເຖິງວ່າວຽກງານມີຄວາມສັບສົນ ຫຍຸ້ງຍາກປານໃດກໍຕາມຕ້ອງພະ ຍາຍາມເຮັດໃຫ້ໄດ້ຮັບຜົນດີ.

ການປະຢັດ: ແມ່ນການຮູ້ຈັກໃຊ້, ຈ່າຍຢ່າງສົມເຫດສົມຜົນ ເປັນປະໂຫຍດ, ບໍ່ພຸ່ມເໝືອຍໃຊ້ ຖືກກັບວັດຖຸປະສົງເປົ້າໝາຍ ແລະ ໃຊ້ໃຫ້ເກີດປະໂຫຍດ ແກ່ສ່ວນລວມແລະ ປະເທດຊາດ. ອີກ ຢ່າງໜຶ່ງການປະຢັດແມ່ນການບໍ່ໃຊ້ສິ່ງຂອງທີ່ຫຼຸຫຼາ, ລາຄາແພງເກີນກວ່າຖານະຂອງຕົນ.

ຄວາມຊື່ສັດ: ແມ່ນສັດຈະທຳ, ການກະທຳສອດຄ່ອງກັບຄຳເວົ້າ, ບໍ່ເວົ້າຕົວະ, ບໍ່ຂີ້ສໍ້, ຄິດ ໂກງ, ບໍ່ ສວຍໂອກາດລັກໂລບເອົາສິ່ງຂອງສ່ວນລວມແລະ ຂອງຜູ້ອື່ນມາເປັນຂອງສ່ວນຕົວ.

ປອດໃສ: ໝາຍເຖິງມີຈິດໃຈ ແລະ ການກະທຳທີ່ໃສສະອາດ, ບໍລິສຸດ, ຈິງໃຈຕໍ່ຕົນເອງ, ຄອບຄົວ ແລະ ການຈັດຕັ້ງ, ບໍ່ສໍ້ລາດບັງຫຼວງ, ຫຼີ້ນການພະນັນ, ບໍ່ຄ້າຂາຍສິ່ງເສບຕິດ, ບໍ່ກິນເຫຼົ້າ ເມົາຢາ...

3) ການມີລະບຽບວິໄນ ແລະ ເຄົາລົບກົດໝາຍ

ພົນລະເມືອງລາວທຸກຄົນຕ້ອງຮຽນຮູ້ກ່ຽວກັບລະບຽບວິໄນ, ກົດໝາຍ ຢ່າງເຄັ່ງຄັດ, ແລະ ບໍ່ສວຍໃຊ້ ຫຼື ລະເມີດລະບຽບກົດໝາຍ,

ການມີລະບຽບວິໄນ ແລະ ເຄົາລົບກົດໝາຍຍັງຕ້ອງສະແດງອອກການເຄົາລົບສິດເສລີ ພາບຂອງພົນລະເມືອງ, ໃນຄວາມເປັນເຈົ້າການປະກອບສ່ວນປະຕິບັດກົດໝາຍ, ຄວາມຍຸດຕິ ທຳ, ຄວາມສະຫງົບ, ຄວາມເປັນລະບຽບຮຽບຮ້ອຍ ແລະ ຄວາມປອດໄພໃນສັງຄົມ.

4). ຄວາມສາມັກຄີ, ເອື້ອເພື່ອ ເພື່ອແຕ່

ແມ່ນການສະແດງອອກຂອງຄວາມເຄົາລົບນັບຖື, ຮັກແພງ ແລະ ເຊື່ອໝັ້ນເຊິ່ງກັນ ແລະ ກັນ, ຢູ່ຮ່ວມກັນ, ດ້ວຍຄວາມເຂົ້າອີກເຂົ້າໃຈ ແລະ ມີ ການຜ່ອນສັນ, ຜ່ອນຍາວ, ເຫັນອີກ ເຫັນໃຈຊ່ວຍເຫຼືອກັນໃຫ້ມີຜົນສໍາເລັດ, ມີຈິດໃຈເສຍສະຫຼະ ເພື່ອຜູ້ອື່ນດ້ວຍຄວາມບໍລິສຸດໃຈ, ບໍ່ ຍ້ານລື້ນ ແລະ ບໍ່ອະຄະຕິ, ບໍ່ອິດສາບັງບຽດຜູ້ອື່ນ.

6) ນິຍົມຂອງຊາດຕົນ

ແມ່ນການສະແດງອອກຂອງລັດທິຮັກຊາດ, ສະອດງອອກເຖິງຄວາມພາກພູມໃຈຕໍ່ ຊາດ, ອັນໃດແມ່ນຂອງຄົນລາວເຮັດ, ອັນໃດແມ່ນຂອງທີ່ຜະລິດຈາກສະຕິປັນຍາ, ເຮື້ອແຮງ ແລະ ທຶນຮອນຂອງຄົນໃນຊາດກໍຄືຍິນດີຊື່, ໃຊ້ ແລະ ສົ່ງເສີມ, ອັນໃດແມ່ນຜົນສໍາເລັດ, ອັນໃດ ແມ່ນໄຊຊະນະທີ່ຄົນລາວຍາດມາໄດ້ກໍມີຄວາມດີໃຈ, ເອກອ້າງ, ສັນລະເສີນ ແລະ ປິຕິຍິນດີ ນໍາ. ນິຍົມຂອງຊາດຕົນຍັງສະແດງອອກໃນຄວາມເປັນເຈົ້າການເຜີຍແຜ່, ໂຄສະນາສິ່ງທີ່ດີງາມ ຂອງຊາດລາວຕໍ່ຕ່າງຊາດ, ຫາກບໍ່ແມ່ນການຕໍານິວິຈານ ແລະ ເວົ້າສິ່ງບໍ່ດີບໍ່ງາມໃຫ້ຕ່າງຊາດ ຟັງ. ນອກຈາກສິ່ງນີ້ແລ້ວຍັງສະແດງອອກໃນການຄົ້ນຄວ້າ, ປະດິດສ້າງ ເພື່ອຜະລິດສິ່ງຂອງທີ່ ມີຄຸນນະພາບ, ວິຈິດສວຍງາມ, ມີຈິດໃຈແຂ່ງຂັນກັບຊາດອື່ນ ເພື່ອກຽດ ແລະ ຊື່ສຽງຂອງຊາດ ຕົນ.

6) ຄວາມສຸພາບຮຽບຮ້ອຍ ແລະ ເຮັດແທ້ທໍາຈິງ

ຄວາມສຸ ພາບຮຽບຮ້ອຍແມ່ນການສະແດງເຖິງການໃຫ້ກຽດຄົນອື່ນ, ເຄົາລົບນັບຖືເພື່ອນ ຮ່ວມງານ ແລະ ຄົນບ້ານໃກ້ເຮືອນຄຽງ ແລະ ທຸກຄົນໃນສັງຄົມ. ການເຮັດແທ້ທໍາຈິງແມ່ນເຮັດ ດ້ວຍຄວາມຈິງໃຈ, ເວົ້າແລ້ວຕ້ອງເຮັດໃຫ້ສໍາເລັດ ແລະ ມີຄວາມຮຽບຮ້ອຍດີ ທັງມີຜົນປະໂຫຍດ ແກ່ຕົນເອງ, ຄອບຄົວ, ສັງຄົມ ແລະ ປະເທດຊາດ.

7) ການຮໍາຮຽນ ແລະ ພັດທະນາຕົນເອງ

ຢາກເຮັດຫຼ້ອນໜ້າທີ່ຕ້ອງຊອກຮູ້ຮໍາຮຽນ ຫຼື ພະຍາຍາມຮຽນຮູ້ດ້ວຍຕົນເອງ ແລະ ຮຽນຮູ້ ນໍາໝູ່ຄູ່ ເພື່ອນສະຫາຍ, ຮຽນຮູ້ໃນປື້ມຕໍາລາ, ຮຽນນໍາຄູ-ອາຈານ, ຮຽນຈາກຕົວຈິງ, ຮຽນນໍາສັງ ຄົມ ແລະ ຮຽນນໍາຂະບວນການຕ່າງໆ ຂອງມະຫາຊົນ.

ການຮໍາຮຽນແມ່ນການຍົກລະດັບການພັດທະນາຕົນເອງ ເພື່ອໃຫ້ຕົນມີຄວາມຮູ້, ຄວາມ ສາມາດໃນການເຮັດວຽກ ແລະ ການດໍາລົງຊີວິດໄດ້ດີຂຶ້ນ. ການຮໍາຮຽນແມ່ນສິ່ງຈໍາເປັນເພື່ອຕົນ ເອງມີຄວາມຮູ້, ໃນດ້ານວິທະຍາສາດ ແລະ ຂໍ້ມູນຂ່າວສານຕ່າງໆ ທີ່ເກີດຂຶ້ນໃໝ່ເລື້ອຍໆ ໃນ

ປະຈຸບັນຖ້າບໍ່ມີການ ຄົ້ນຄວ້າຮ່າຮຽນເຮົາກໍຈະບໍ່ເຂົ້າໃຈກ່ຽວກັບສະພາບການປ່ຽນແປງໃໝ່ທີ່ເກີດຂຶ້ນຢູ່ພາຍໃນ ແລະ ໃນໂລກ.

3. ຮ່າຮຽນຄຸນສົມບັດສິນທຳປະຕິວັດຂອງປະທານ ໄກສອນ ພົມວິຫານ

3.1 ປະຫວັດຫຍໍ້ຂອງປະທານ ໄກສອນ ພົມວິຫານ

ປະທານ ໄກສອນ ພົມວິຫານ ເກີດວັນທີ 13 ທັນວາ 1920 ທີ່ບ້ານນາເຊງ ເມືອງຄັນທະບູລີ ແຂວງສະຫວັນນະເຂດ.

ພໍ່ຊື່ ລ້ວນ ເຮັດວຽກເປັນຂ້າລາຊະການແປພາສາ ທີ່ຫ້ອງການຜູ້ສຳເລັດລາຊະການຝຣັ່ງຢູ່ສະຫວັນນະເຂດ. ແມ່ຊື່ ນາງດົກເປັນຊາວນາ ທີ່ນັບຖືຮີດຄອງປະເພນີລາວ ແລະ ຮຸ້ນນຳໃຊ້ຢາພື້ນເມືອງ ເພື່ອປິ່ນປົວພະຍາດ.

ໃນໄວເດັກທ່ານໄກສອນ ເປັນເດັກດີ, ພັງຄຳສອນຂອງພໍ່ແມ່ ເປັນຄົນມີລະບຽບວິໄນ ແລະ ໄຜ່ສຶກສາຮ່າຮຽນເມື່ອໃຫຍ່ຂຶ້ນເພິ່ນໄດ້ໄປຮຽນທີ່ປະເທດຫວຽດນາມ, ດ້ວຍຈິດໃຈທີ່ມັກຮຽນ ແລະ ຊອກຮູ້ສິ່ງໃໝ່ເລື້ອຍໆ ໃນຫ້ອງສະໝຸດເພື່ອອ່ານໜັງສື, ການອ່ານປຶ້ມເຮັດໃຫ້ເພິ່ນມີຄວາມສະຫຼາດສ່ອງໃສ, ເດັດດ່ຽວໜຽວແໜ້ນ ແລະ ມີລະບຽບວິໄນດີ.

ປະທານໄກສອນ ພົມວິຫານ ກຳເນີດເກີດຂຶ້ນໃນຄອບຄົວທີ່ຮັກຊາດ ໄດ້ຮັບການຮິບຮົມບອກສອນໃຫ້ເປັນຄົນດີ, ມີຄວາມຮັກ ຖິ່ນຖານບ້ານເກີດຂອງຕົນ ເມື່ອໃຫຍ່ຂຶ້ນປະທານ ໄກສອນ ພົມວິຫານ ໄດ້ກ້າວສູ່ເສັ້ນທາງການຕໍ່ສູ້ປົດປ່ອຍປະເທດຊາດຈົນໄດ້ຮັບເອກະລາດ ແລະ ປະກາດເອກະລາດ ແລະ ປະກາດເປັນປະເທດສາທາລະນະລັດ ປະຊາທິປະໄຕ ປະຊາຊົນລາວ ໃນວັນທີ 2 ທັນວາ 1975 ແລະ ນຳພາລະກິດປ່ຽນແປງໃໝ່ຢ່າງຮອບດ້ານໃນປະຈຸບັນ.

3.2 ຄຸນສົມບັດຂອງປະທານ ໄກສອນ ພົມວິຫານ

ປະທານໄກສອນ ພົມວິຫານ ໄດ້ເປັນແວ່ນແຍງອັນໃສແຈ້ງ ແລະ ເປັນແບບຢ່າງອັນປະເສີດເລີດລ້ຳສຳໃຫ້ແກ່ປະຊາຊົນລາວບັນດາເຜົ່າ ໃນທົ່ວປະເທດ. ດ້ວຍຄວາມເສຍສະຫຼະຢ່າງບໍ່ມີຂອບເຂດ ແລະ ການອຸທິດຊີວິດຂອງຕົນດ້ວຍຄວາມບໍລິສຸດຜ່ອງໃສ ເພື່ອຜັນປະໂຫຍດຂອງຊາດ ແລະ ປະຊາຊົນບັນດາເຜົ່າ, ເພື່ອອະນາຄົດຂອງລູກຫຼານຮຸ້ນຕໍ່ໆໄປ. ປະທານ ໄກສອນ ພົມວິຫານແມ່ນລູກຜູ້ປະເສີດ, ແມ່ນນັກຮັກຊາດຜູ້ດີເດັ່ນ ແລະ ເປັນຜູ້ນຳທີ່ເຄົາລົບຮັກຂອງປະຊາຊົນລາວບັນດາເຜົ່າ ແລະ ທ່ານໄກສອນ ພົມວິຫານ ສົມແລ້ວທີ່ເປັນວິລະບູລຸດຂອງຊາດລາວ.

3.3 ການຮ່າຮຽນເອົາຄຸນສົມບັດສິນທຳປະຕິວັດຂອງປະທານ ໄກສອນ ພົມວິຫານ

ກ. ຮຽນເອົາແບບຢ່າງອັນປະເສີດ

- ຄວາມຮັກຊາດອັນດູດຕື່ມ ແລະ ໄດ້ອຸທິດຕົນຢ່າງບໍ່ມີຂອບເຂດເພື່ອຊາດ
- ອຸດົມການປະຕິວັດອັນສູງສົ່ງ ແລະ ມີມານະຈິດອັນເດັດດ່ຽວໜຽວແທ້ໃນການຕໍ່ສູ້ ເພື່ອອຸດົມການທີ່ຕັ້ງໄວ້
- ເດັດດ່ຽວຮັກສາຄວາມສາມັກຄີ ເປັນເອກະພາບ, ຮັກແພງ, ເຊື່ອໝັ້ນ ແລະ ຈົ່ງຮັກພັກດີຕໍ່ໝູ່ຄະນະ, ການນໍາ ແລະ ສະຫາຍຮ່ວມອຸດົມການ, ຍືດໝັ້ນໃນຫຼັກການລວມສູນປະຊາ ທິປະໄຕໄປຄຽງຄູ່ກັບການເຂັ້ມງວດຕໍ່ລະບຽບວິໄນ
- ຄວາມທຸ່ນທຸ່ງ, ໜັກແໜ້ນ, ຮອບຄອບ ແລະ ເດັດດ່ຽວອາດຫານ ແລະ ມີຄວາມບຸກບີນເຮັດສໍາເລັດທຸກໜ້າທີ່.
- ມັກຄົນຄວ້າ ແລະ ຊອກຮູ້ຮ້າຮຽນ, ມີຄວາມສະດຸ້ງໄວ ແລະ ມີຄວາມປະດິດສ້າງສູງ, ທັງຮັບຮູ້ເອົາສິ່ງຍອດຍິ່ງຈາກສະຕິປັນຍາຂອງມວນມະນຸດ ແລະ ຮູ້ໝູນໃຊ້ໃຫ້ເຂົ້າກັບເງື່ອນໄຂ, ຈຸດພິເສດຂອງປະເທດເຮົາໄດ້ຮັບຜົນດີ.
- ດໍາລົງຊີວິດແບບງ່າຍດາຍ, ປະຢັດ, ຊື່ສັດ ແລະ ມີມະນຸດສະທໍາສູງ, ບໍ່ມັກການຟຸ່ມເຟື້ອ ແລະ ເດັດຂາດຕໍ່ການກະທໍາແບບສວຍໂອກາດສໍ້ລາດບັງຫຼວງ.

ຂ. ມໍລະດົກອັນລ້ຳຄ່າຂອງປະທານໄກສອນພົມວິຫານສ້າງໄວ້ໃຫ້ພວກເຮົາສືບຕໍ່ເສີມຂະຫຍາຍ

- ເສັ້ນທາງ ແລະ ຈຸດໝາຍກ້າວຂຶ້ນຂອງປະເທດຊາດນັ້ນຄື: ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ.
- ພັກປະຊາຊົນປະຕິວັດລາວ ເຊິ່ງພວກເຮົາຕ້ອງສ້າງ ແລະ ປັບປຸງໃຫ້ເຂັ້ມແຂງ ແລະ ມີຄວາມສາມາດນໍາພາສົມຄູ່ກັບໄລຍະໃໝ່
- ລັດປະຊາທິປະໄຕ ປະຊາຊົນ ເຊິ່ງພວກເຮົາຕ້ອງໄດ້ສືບຕໍ່ສ້າງແລະບູລະນະໃຫ້ກາຍເປັນລັດຂອງປະຊາຊົນ ໂດຍປະຊາຊົນ ແລະ ເພື່ອຜົນປະໂຫຍດຂອງປະຊາຊົນຢ່າງແທ້ຈິງ.
- ກໍາລັງປ້ອງກັນຊາດປ້ອງກັນຄວາມສະຫງົບຂອງປະຊາຊົນ ເຊິ່ງພວກເຮົາຕ້ອງໄດ້ເພີ່ມທະວີການກໍ່ສ້າງ ແລະ ປັບປຸງໃຫ້ມີແບບແຜນທັນສະໄໝຍິ່ງຂຶ້ນ ທັງມີຄວາມຈົງຮັກພັກດີ, ຊື່ສັດບໍລິສຸດ, ຕໍ່ພັກ, ຕໍ່ຊາດ ແລະ ປະຊາຊົນ.
- ຄວາມສາມັກຄີເປັນປົກແຜ່ນຂອງປະຊາຊົນບັນາເຜົ່າບັນດາຊັ້ນຄົນພາຍໃນຊາດ ເຊິ່ງພວກເຮົາຕ້ອງໄດ້ເພີ່ມຄວາມເອົາໃຈໃສ່ຢ່າງແທ້ແກ່ນ.
- ບົດຮຽນທີ່ຖອດຖອນໄດ້ຈາກການດໍາເນີນພາລະກິດປ່ຽນແປງໃໝ່ ເຊິ່ງພວກເຮົາຕ້ອງໄດ້ສືບຕໍ່ກໍ່ສ້າງ ແລະ ຂະຫຍາຍ ລະບອບປະຊາທິປະໄຕ ປະຊາຊົນສູ່ຈຸດໝາຍສັງຄົມນິຍົມ

- ນ້ຳໃຈຮັກຊາດອັນແທ້ຈິງກັບນ້ຳໃຈສາກົນອັນຜ່ອງໃສ ເຊິ່ງສິ່ງດັ່ງກ່າວພວກເຮົາຕ້ອງໄດ້ປະຕິບັດໃຫ້ສອດຄ່ອງກົມກຽວກັບການເຊື່ອມໂຍງເຂົ້າກັບສາກົນຜົນປະໂຫຍດຂອງຊາດເຮົາ ແລະ ບັນດາປະເທດເຂດແຄວ້ນທີ່ເປັນ ຄູ່ຮ່ວມມືຢ່າງເໝາະສົມ.

ສະນັ້ນ, ພວກເຮົາເປັນນັກຮຽນຕ້ອງຮຽນເອົາຄຸນສົມບັດ ສິນທຳປະຕິວັດ ແລະ ມໍລະດົກອັນລ້ຳຄ່າຂອງປະທານໂກສອນ ພົມວິຫານ ທີ່ສ້າງໄວ້ ເພື່ອສືບຕໍ່ຜັນຂະຫຍາຍໃຫ້ຄົງຕົວ ແລະ ຂະຫຍາຍຕົວຕໍ່ໄປ.

ອະທິບາຍຄຳສັບ:

- ສັລາດ : ສີ່ໂກງເອົາຂອງພັກ-ລັດ ແລ້ວໄປຕົວະປະຊາຊົນ
- ບັງຫຼວງ : ສີ່ໂກງເອົາຂອງປະຊາຊົນແລ້ວໄປຕົວະພັກ-ລັດ
- ສັລາດບັງຫຼວງ : ແມ່ນພຶດຕິກຳຂອງພະນັກງານທີ່ສວຍໃຊ້ສິດອຳນາດ, ຖານະຕຳແໜ່ງ ແລະ ໜ້າທີ່ຂອງຕົນ ເພື່ອຍັກຍອກ, ສີ່ໂກງ, ເອົາຂອງລັດ, ລວມໝູ່, ສັງຄົມ ຫຼື ສິດຜົນປະໂຫຍດອັນຂອບທຳຂອງພົນລະເມືອງ. ຮັບສິນບິນ, ໃຫ້ສິນບິນ ເພື່ອຜົນປະໂຫຍດຂອງຕົນເອງ, ຄອບຄົວ, ພັກພວກ.

ຄຳຖາມ:

1. ຄຸນທາດການເມືອງໝາຍເຖິງຫຍັງ?
2. ຄຸນທາດການເມືອງມີຄວາມສຳຄັນແນວໃດ?
3. ຢາກເຝິກຝົນຕົນເອງໃຫ້ກາຍເປັນຄົນມີຄຸນສົມບັດສິນທຳປະຕິວັດນັກຮຽນຄວນປະພຶດຕົນແນວໃດ?
4. ຄຸນສົມບັດຂອງປະທານໂກສອນ ພົມວິຫານສະແດງອອກແນວໃດ?
5. ນັກຮຽນຄວນຮຽນເອົາແບບຢ່າງອັນປະເສີດຂອງປະທານ ໂກສອນພົມວິຫານແນວໃດ?
6. ມໍລະດົກອັນລ້ຳຄ່າຂອງ ປະທານໂກສອນ ພົມວິຫານ ສ້າງໄວ້ໃຫ້ພວກເຮົາສືບຕໍ່ເສີມຂະຫຍາຍມີຄືແນວໃດ?

ບົດເຝິກຫັດ:

1. ຄົນທີ່ມີຄຸນສົມບັດສິນທຳປະຕິວັດສະແດງອອກແນວໃດ ຍົກຕົວຢ່າງ?
2. ຈົ່ງຍົກບຸກຄົນທີ່ມີຄວາມດຸໝັ່ນ, ພາກພຽນ, ປະຢັດ, ຊື່ສັດ ແລະ ປອດໃສຢູ່ພາຍໃນຫ້ອງ ຫຼື ໂຮງຮຽນຂອງຕົນ?

- ຈົ່ງຍົກຄອບຄົວທີ່ມີຄວາມດຸໝັ່ນ, ພາກພຽນ, ປະຢັດ, ຊື່ສັດ ແລະ ປອດໄສຢູ່ພາຍໃນບ້ານ, ເມືອງ ຫຼື ແຂວງຂອງຕົນ?
- ຄຳວ່າ: “ສາມັກຄີພະລັງ” ນັກຮຽນເຂົ້າໃຈແນວໃດ? ຈົ່ງອະທິບາຍ
- ຜູ້ທີ່ມີຄວາມສຸພາບຮຽບຮ້ອຍ, ມີລະບຽບວິໄນ ແລະ ເຮັດແທ້ທຳຈິງສະແດງອອກແນວໃດ?
- ຢາກໃຫ້ກາຍເປັນນັກຮຽນດີ ແລະ ເກັ່ງນັກຮຽນຈະປະພຶດຕົນແນວໃດ?
- ນັກຮຽນຈະປະຕິບັດຕົນແນວໃດ ເພື່ອສະແດງເຖິງຄວາມຮູ້ບຸນຄຸນ ແລະ ເສີມຂະຫຍາຍມໍລະດົກອັນລ້ຳຄ່າທີ່ປະທານໄກສອນ ພົມວິຫານ ໄດ້ສ້າງໄວ້ໃຫ້?

ເອກະສານອ່ານເພີ່ມ:

ພາສາອາຊຽນ ທີ່ໃຊ້ຢ່າງເປັນທາງ

ການຄື: ພາສາອັງກິດ (English)

ຄຳຂວັນອາຊຽນ

“ໜຶ່ງວິໄສທັດໜຶ່ງເອກະລັກໜຶ່ງປະຊາຄົມ”

(One Vision, One Identity, One Community), ວັນຊາດອາຊຽນແມ່ນ

ວັນທີ 8 ສິງຫາຂອງທຸກໆປີ,

ເພງປະຈຳອາຊຽນຄື: ເພງອາຊຽນເວ

(ASEAN WAY)

ແຜນທີ່ກຸ່ມປະເທດອາຊຽນ



ດອກໄມ້ປະຈຳຊາດອາຊຽນ



ລາວ/ດອກຈຳປາ



ຫວຽດນາມ:ດອກບົວ



ສິງກະໂປ: ດອກກວ້ຍໄມ້ລາຕີ



ກຳປູເຈຍ: ດອກດຳດວນ



ມາເລເຊຍ: ດອກພູລະຫົງ



ໄທ: ດອກລາຊະພິກ (ດອກຄູນ)



ມຽນມາ: ດອກປະດູ່



ອິນໂດເນເຊຍ:
ດອກກວ້ຍໄມ້ລາຕີ



ຟີລິບປິນ/ດອກພູດແກ້ວ



ບຣູໄນດາລູຊາລາມ:
ດອກຊິມບໍ

(ຄັດຈາກອິນເຕີເນັດ ພິມ google → logo flower of asean)